

Każijiet fil-Qosor 2024

Uffiċċju tal-Ombudsman - MALTA




OMBUDSMAN

**GHALL-PERJODU TA'
JANNAR - DIĊEMBRU
2024**

Edizzjoni 44

Każijiet fil-Qosor 2024

Uffiċċju tal-Ombudsman - MALTA




OMBUDSMAN

GHALL-PERJODU TA'
JANNAR - DIĊEMBRU
2024

Edizzjoni 44



Indirizz: 11/12 Triq San Pawl, Valletta, VLT1210

Email: office@ombudsman.org.mt

Tel: +356 2248 3200, 2248 3216

L-Uffiċċju jkun miftuħ għall-pubbliku:

Ottubru – Mejju 08:30am – 12:00pm

01:30pm – 03:00pm

Ġunju – Settembru 08:30am – 12:30pm

Website: www.ombudsman.org.mt

Facebook: Ombudsman Malta

Dahla



Din hija l-44 edizzjoni tal-pubblikazzjoni li fiha tiġbor każijiet fil-qosor ippubblikati mill-Uffiċċju tal-Ombudsman minn meta twaqqfet din l-istituzzjoni permezz tal-Att dwar l-Ombudsman (Att XXI tal-1995 – Kapitolu 385 tal-Liġijiet ta' Malta).

Din il-pubblikazzjoni tiffoka fuq l-investigazzjonijiet ewlenin li tweqqu mill-Uffiċċju matul it-tnax-il xahar tal-2024. Dan ix-xogħol jiġbor fih kollezzjoni magħżula ta' 36 każ li ġew trattati, investigati u konklużi mill-Uffiċċju tal-Ombudsman. Il-ġabra ta' każijiet hija mfassla biex tilhaq firxa wiesgħa ta' qarreja. Din l-edizzjoni tħaddan fiha sensiela estiża ta' lmenti, li huma ta' interess sinifikanti kemm għall-pubbliku ġenerali kif ukoll għall-entitajiet pubbliċi. Il-hidma telenka fil-qosor l-investigazzjoni, il-kwistjonijiet ewlenin li ġew identifikati, u l-eżitu dwarhom li huwa spjegat b'mod sempliċi li jista' jifhem u jiġi kkunsidrat minn kulhadd, inkluż meta jiġu magħmula-rakkomandazzjonijiet.

Fuq livell aktar wiesgħa, nixtieq intenni li l-Każijiet fil-Qosor 2024 jghinu lill-qarrej japprezza ahjar il-htieġa għal governanza tajba fis-servizz pubbliku u fil-prattiċi tal-amministrazzjoni pubblika. Meta ssir investigazzjoni mill-Ombudsman m'għandhiex titqies bi stmerrija u b'reżistenza iżda għandha tiġi trattata bħala holqa mill-kantina tal-kontabilità. Permezz tal-Każijiet fil-Qosor, u fir-rwol tiegħu bħala dak li jagħmel revizzjoni u monitoraġġ estern tal-azzjonijiet tas-servizz ċivili u tal-amministrazzjoni pubblika, l-Uffiċċju tal-Ombudsman jista' jistimula u jixpruna lill-entitajiet pubbliċi biex jaddottaw, idahhlu u jistabbilixxu (fejn ma hemmx) jew isahhu (fejn diġà jeżistu) proċeduri interni ta' kontroll ta' kwalità inkluż permezz ta' taqsimiet effettivi ta' revizzjoni interni tal-ilmenti.

L-Uffiċċju huwa tal-fehma li l-entitajiet pubbliċi għandhom jużaw din il-pubblikazzjoni bħala għodda ta' taġġid u bħala mezz biex jinvolvu ruhhom ahjar, b'mod ekwu u b'mod aktar effiċjenti mal-pubbliku u jindirizzaw b'mod effettiv it-

thassib u l-ilmenti tagħhom. Il-Każijiet fil-Qosor jistgħu b'mod realistiku jghinu lill-entitajiet pubbliċi jgħollu l-istandards tagħhom ta' governanza tajba u jevitaw ukoll li jkunu fuq in-naħa il-ħażina tar-rapport tal-Ombudsman. Billi jgħollu l-istandards tagħhom, l-entitajiet pubbliċi jkunu mghammra ahjar biex huma stess ikunu f'qagħda li jikkoreġu il-metodi u l-proċeduri adottati minnhom. Il-kontenut din il-pubblikazzjoni jista' wkoll jiġi adottat internament mill-entitajiet pubbliċi fil-kompilazzjoni ta' manwali tal-ħaddiema bi sforz biex juru lill-impjegati tagħhom x'għandhom jagħmlu, u speċjalment dak li *m'għandhomx* jagħmlu.

Nixtieq nesprimi l-apprezzament u l-gratitudni tiegħi lil dawk kollha fl-Uffiċċju tal-Ombudsman li kienu involuti fil-finalizzazzjoni u l-pubblikazzjoni Każijiet fil-Qosor 2024.

Imhallef Emeritus Joseph Zammit McKeon
Ombudsman Parlamentari

Nota: Dawn il-każijiet fil-qosor jagħtu stampa tal-ilmenti li jiġu ikkunsidrati mill-Ombudsman u l-Kummissarji. L-għan tagħhom hu li jservu ta' informazzjoni biex jinwerew il-prinċipji ġenerali u l-mod li bih l-Ombudsman jitratta kwsitjonijiet partikolari.

F'dawn ir-rapporti, it-termini 'hu/hi' mhux intenzjonati li jidentifika l-persuna li ressaq l-ilment kinitx mara jew raġel. Dan il-kummenti qiegħed isir sabiex tithares kemm jista' jkun l-anonimità ta' min ressaq l-ilment.

Contents

Dahla.....	3
Ombudsman Parlamentari.....	9
1. Proċeduri ta' notifika ineffiċjenti meta vettura tiġi rmonkata.....	10
2. Vettura tiġi rmonkata minhabba żball amministrattiv tal-Kunsill Lokali	14
3. Regoli applikabbli għal vetturi li qed jinstaqu f'Malta u li huma proprietà ta' ċittadini Maltin iżda reġistrati barra minn Malta	19
4. Nuqqas ta' azzjoni xierqa dwar in-nuqqas ta' trasferiment tarreġistrazzjoni tal-vettura	23
5. Trasferiment ta' Permess Temporanju ta' Irmigġ	31
6. Applikazzjoni w interpretazzjoni mhux korretta dwar il-kriterji tal-eligibilità	34
7. Nuqqas ta' koordinament f'Konċessjoni Pubblika.....	44
8. Prattiċi li jimponu tariffi skont il-lokazzjoni ġeografika jiġu meqjusa ingusti	52
9. Dmirijiet ta' riserva mhux rikonoxxuti għall-ghoti tal-midalja	56
10. Għandha tingħata attenzjoni lill-kriterji tal-eligibilità u tal-għażla	58
11. L-ebda ksur tad-dritt għar-rispett tal-hajja privata u tal-familja	64
12. Id-Due diligence mill-awtoritajiet tat-taxxa kienet ġusta u korretta	66
13. Rakkomandazzjonijiet mhux implimentati: Opinjoni finali dwar il-policy marbuta mal-hlas tan-noll tal-vapuri għal persuni ta' 60+ li mhumix Maltin	68
Kummissarju għall-Edukazzjoni.....	73
1. Promozzjoni mogħtija wara li l-Qorti kkonfermat is-sejbiet tal-Ombudsman	74
2. Jiġu allegati prattiċi mhux ekwi fil-valutazzjoni ta' <i>practicums</i>	77
3. Il-Parċmini Formali tal-Gradwazzjoni - rifjut li jinħargu skont il-kunjom attwali (ta' xebba)	79
4. Tkeċċija travisata tal-Principal u s-CEO tal-Kulleġġ Malti għall-Arti, ix-Xjenza u t-Teknoloġija.....	80
5. Nuqqas ta' ġustizzja fil-proċess ta' reklutaġġ fl-MCAST	82

6. Prattika diskriminatorja kontra membri ta' union fis-settur tal-edukazzjoni	85
7. Investigazzjoni dwar żjarat fl-iskejjel minn kandidati prospettivi għall-elezzjoni	88
8. Il-Bord tal-Appelli tal-MQRIC thalla mhux kostitwit u mhux qed jiffunzjona	93

Kummissarju għall-Ambjent u l-Ippjanar96


1. Appell minn terzi kontra r-regolarizzazzjoni ta' żvilupp	96
2. Revoka ta' permess għar-regolarizzazzjoni.....	97
3. Ma tittiehed l-ebda azzjoni kontra irregolaritajiet.....	99
4. Applikazzjoni tal-ippjanar attivata mill-ġdid wara li kienet irtirata	101
5. Azzjoni kontra hanut irregolari għat-tiswija tal-muturi	103
6. Permessi għal stalel.....	105
7. Xkiel fl-Aċċess ta' għalqa	114
8. Bini ta' triq ġdida fil-Mellieħa	115
9. L-użu rikreattiv tal-Bajja tal-Mellieħa	116

Kummissarju għas-Saħħa.....119

1. Jiġi żgurat it-trattament xieraq tal-ADHD meta jsir bdil ta' prodott tal-Methylphenidate minn wiehed tad-ditta għal dak ġeneriku.....	120
1. Meta l-infertilità titlob kura speċjalizzata barra minn xtutna: jiġi żgurat trattament ugwali fis-sistema tal-kura tas-saħħa f'Malta	122
2. Meta l-ispiza biex tingħata opinjoni oħra barra l-pajjiż tinqasam bejn il-partijiet: każ ta' nuqqas ta' komunikazzjoni ċara dwar każ li ġie riferut għal konsulta barra minn Malta	126
3. Tiġi żgurata ekwità fit-Trattament tal-IVF: ebda distinzjoni fil-hlasijiet lura għall-medikazzjoni bejn il-Kura Pubblika u dik Privata	129
4. Żieda fit-trapjanti tal-kornea permezz ta' akkwist barrani.....	131
5. Jiġi żgurat aċċess ekwu għal Monitors tal-Glucose fid-Demm għal pazjenti diġabetiċi	133

Ombudsman Parlamentari

KAŽIJET FIL-QOSOR



LESA

Proċeduri ta' notifika ineffiċjenti meta vettura tiġi rmonkata

L-ilment

Il-vettura ta' persuna li ressaq l-ilment giet irmonkata fit-22 ta' Marzu 2023 f'12:35 ta' waranofsinhar. Sid il-vettura stqarr li minkejja li kien irregistra mal-online portal tal-LESA (Local Enforcement System Agency), huwa ma ġiex infurmat qabel ma giet irmonkata l-vettura, li dik il-karozza kienet ser titnehha. L-istess individwu lanqas ma ġie nnotifikat bl-azzjoni ta' rmonk. Hekk kif ma sabx il-vettura fl-ispazju tal-parkeġġ tagħha, min ilmenta mar l-Għassa tal-Pulizija tal-lokal biex jitlob li jingħata informazzjoni iżda qalulu biss illi ma kienx hemm rapporti dwar il-vettura tiegħu. Kien biss fit-tielet jum ta' meta l-individwu li ressaq l-ilment reġa' għal darb'ohra mar l-Għassa, illi ġie infurmat li l-vettura kienet giet irmonkata. Huwa mar biex jiġbor il-vettura tiegħu u hallas total ta' €260 (€200 multa għall-irmonk flimkien ma' €60 spejjeż għall-ħażna) biex seta' jingħata lura l-vettura tiegħu.

L-individwu li lmenta appella l-impożizzjoni tal-multa flimkien mal-ispejjeż li wehel tal-ħażna permezz tal-mekkaniżmu tal-appell intern tal-LESA. L-appell tiegħu, madankollu, ġie miċhud mil-LESA. Ladarba ma kienx sodisfatt bir-riżultat, huwa rrikorra għall-helpline tal-LESA biex jiddetermina għaliex ma ġiex notifikat qabel ma twettqet l-azzjoni tal-irmonk. Min-naħa tagħhom ġie infurmat li skont l-IT logs, huwa naqas milli jtemm sewwa l-proċess online li permezz tiegħu l-LESA tingħata l-kunsens biex tikkuntattjah.

L-individwu li lmenta hass li ma kienx sodisfatt bir-riżultat tal-appell intern u bl-ispejjeż ta' mogħtija dwar l-online portal u pproċeda biex iressaq ilment ma' dan l-Uffiċċju. Sostna li l-vettura tiegħu giet irmonkata b'mod ingust u barra minn hekk wehel spejjeż addizzjonali għall-ħażna mingħajr htija. Hu insista li peress li kien issevja s-settings tiegħu wara li mmarka l-kaxxa tal-kunsens fuq l-online portal,

m'ghandux jiġi penalizzat għal xi difett jew 'glitch' li seta' kellha s-sistema online, li naqas milli jirreġistra l-imsemmija settings.

Il-fatti

L-Irmonk

Dan l-Uffiċċju ngħata prova li kkonfermat li kienu twaħhlu avvizi xierqa f'post prominenti fiż-żona in kwistjoni 48 siegħa qabel ma ttiehdet l-azzjoni tal-irmonk. Peress li l-individwu li ressaq l-ilment ipparkja l-vettura tiegħu fiż-żona tal-irmonk u għalhekk kien ipparkjat illegalment, it-tneħħija tal-vettura kienet legittima.

Spejjeż tal-Hażna

Dan l-Uffiċċju talab li jiġi pprovdut bil-lista tal-proċeduri ta' notifika adottati fil-każijiet meta s-sidien tal-vetturi ma jkunux reġistrati mal-online portal tal-LESA. Fit-twegiba ġie infurmat li fejn il-vetturi ma jingabru mis-sid, l-Aġenzija ttipproċedi biex tippubblika avviz fil-Gazzetta tal-Gvern jew fil-websajt tal-Aġenzija, skont l-Artikolu 7 tal-Leġislazzjoni Sussidjarja 65.13 (Regolamenti dwar l-Iklampjar u t-Tneħħija ta' Vetturi bil-Mutur u Ogġetti ta' Ingombro), tinforma lill-pubbliku bl-azzjoni ta' rmonk u b'mod partikolari tiddeskrivi l-vettura rmonkata, minn fejn il-vettura giet irmonkata, liema aġenzija tal-infurzar wettqet l-azzjoni ta' rmonk u fejn tinsab mażżuna l-vettura. Barra minn hekk, sabiex tiżgura li min hu kkonċernat jiġi nnotifikat bl-azzjoni ta' rmonk, il-LESA tiehu hsieb li:

1. tinforma lill-klijenti reġistrati dwar il-vetturi rmonkati permezz ta' SMS (meta dawn jipprovdu n-numru ta' kuntatt tagħhom), fi żmien sagħtejn minn meta l-vettura tiġi rmonkata;
2. immedjatament wara li jsir l-irmonk, tressaq rapport lill-pulizija, sabiex l-informazzjoni tiġi ċċirkolata; u
3. meta l-vetturi jibqgħu ma jingabru, jintbagħtu ittri lis-sidien fejn jintalbu biex jiġbru l-vetturi tagħhom.

Dan l-Uffiċċju staqsa jekk fil-każ tal-individwu li ressaq l-ilment kienx ġie ippubblikat avviz kif deskritt fir-Regolament 7 imsemmi hawn fuq, fuq il-websajt tal-entità jew fil-Gazzetta tal-Gvern. Fir-risposta ġie infurmat li ma ġie ppubblikat ebda avviz bħal dan peress li l-vettura kienet ingabret mis-sid.

Fir-rigward tar-rapport tal-pulizija, għal xi raġuni jew oħra, meta l-individwu li lmentat mar jistaqsi fl-Għassa tal-Pulizija lokali, hu stqarr li ma seta' jinstab ebda

rekord tal-imsemmi rapport. Tabilhaqq, jidher li r-rapport instab jumejn wara. Dan l-Uffiċċju josserva li l-ghan li l-LESA tagħmel l-imsemmi rapport kien li tipprovdi l-informazzjoni dwar l-azzjoni ta' rmonk disponibbli b'mod faċli – li b'mod ċar jidher li ma kienx il-każ. Bħala riżultat ta' investigazzjoni fuq kwistjoni separata, dan l-Uffiċċju gie infurmat li se tiġi stabbilita sistema aktar simplifikata, komuni għall-każijiet kollha ta' rmonk, biex tinforma lis-sidien tal-vetturi bil-possibbiltà u l-metodu ta' appell (għall-imsemmija azzjoni).

Dwar dak li għandu x'jaqsam mar-registrazzjoni, dan l-Uffiċċju osserva li hemm hafn nies li għal diversi raġunijiet jagħzlu li ma jirreġistraw id-dettalji tagħhom mal-online portal tal-LESA, oħrajn li ma jistgħux jagħmlu dan minhabba kwistjonijiet relatati mal-litteriżmu informatiku. Gie nnutat li kif inhuma l-affarijiet illum, għal dawk is-sidien ta' vetturi mhux reġistrati li jagħmlu użu mit-toroq tagħna, l-għażliet ta' notifika huma tant ineffiċjenti li jkunu ineffettivi –kif intwera b'mod ċar f'dan il-każ. Id-dewmien fin-notifika ta' azzjoni ta' rmonk huwa ta' żvantaġġ għas-sidien tal-vetturi – aktar ma jtul id-dewmien, iktar ikunu għoljin l-ispejjeż dovuti għall-ħażna. F'dan il-każ in-nuqqas ta' notifika jew tabilhaqq l-informazzjoni disponibbli fil-pront dwar l-azzjoni ta' rmonk, wassal sabiex l-individwu li l-menta wehel spejjeż għall-ħażna bir-rata ta' €15 kuljum li swewh total ta' €60 u barra minn hekk kien imċaħhad mill-użu tal-vettura tiegħu għal 4 t'jiem.

Dwar l-aspett tal-IT, dan l-Uffiċċju ngħata l-istess informazzjoni li kienet mogħtija lill-individwu li ressaq l-ilment, jiġifieri li naqas milli jlesti l-proċess biex jaġġorna l-account tiegħu li jagħti l-kunsens lil-LESA biex jikkuntattjawh. Dan l-eżitu seta' wassal għal żewġ xenarji possibbli jiġifieri: a) li minhabba l-allegat 'glitch'/difett, l-aġġornament ma ġiex irreġistrat; jew b) li bi żvista, naqas milli jlesti l-proċess ta' aġġornament. Min ilmenta naqas milli jipprovdi prova konkreta biex tissostanzja l-argument tal-'glitch'. Dan l-Uffiċċju ma setax jiddetermina jekk il-kwistjoni nqalghetx minhabba nuqqas ta' 'sinjali' kif suppost jew minhabba nuqqas ta' konvenjenza jew prattiċità generali għal min qed jagħmel użu mill-websajt jew għal xi raġuni oħra. Jidher, madankollu, li żgħur hemm lok għal titjib fl-użu generali tal-portal.

Konklużjonijiet u rakkomandazzjonijiet

Mill-investigazzjoni tiegħu, l-Uffiċċju hareġ il-konklużjonijiet dwar it-tliet aspetti tal-ilment li qed jiġu elenkati hawn taħt:

- 1) **L-Azzjoni ta' rmonk:** dan l-Uffiċċju qies li l-azzjoni ta' rmonk kienet legittima u għalhekk ma ġiex identifikat ebda att ta' amministrazzjoni hażna.
- 2) **Rati ta' hlas għall-hażna/Spejjeż marbuta mal-hażna:** il-proċedura ta' notifika adottata 'fuq il-post' f'dan il-każ kienet kompletament ineffettiva u din wasslet sabiex jiġu inposti spejjeż ingusti marbuta mal-hażna tal-vettura tal-persuna li lmentat. L-effett tal-ineffiċjenzi tal-amministrazzjoni pubblika m'għandux jingarr minn min jagħmel użu mit-triq. Barra minn hekk, din id-distinzjoni reali bejn il-persuni reġistrati u dawk mhux reġistrati hija ingusta u diskriminatorja b'mod mhux xieraq fil-konfront tal-persuni mhux irreġistrati. Dan l-Uffiċċju, għalhekk, irrakkomanda li:
 - a) l-individwu li lmenta jingħata lura l-hlas tal-ispejjeż tal-hażna; u
 - b) jiġu riveduti l-proċeduri ta' notifika għall-persuni mhux reġistrati biex jiġu eliminati l-ineffiċjenzi u biex dawk reġistrati u dawk li mhumx irreġistrati jitpoġġew fl-istess keffa.
- 3) **Online Portal:** dan l-Uffiċċju jirrakkomanda li l-proċess ta' reġistrazzjoni onlajn jiġi rivedut sabiex jiġu evitati li kwistjonijiet bħal dawk esperjenzati mill-individwu li lmenta għaldaqstant ma jerġgħux isehhu.

L-eżitu

L-individwu li ressaq l-ilment ingħata lura s-€60 mhallsin għall-hażna. Il-LESA, madankollu, oġġezzjonat għall-idea li kienet qed tiddiskrimina bejn is-sidien tal-vetturi. L-entità informat lil dan l-Uffiċċju li kienet wettqet eżerċizzju promozzjonali sinifikanti fuq diversi pjattaformi tal-midja u f'avvenimenti ohra sabiex tinforma lill-pubbliku dwar l-għażla li jissiehbu fil-Portal tal-LESA u l-vantaġġi marbutin ma' din l-opzjoni. L-Aġenzija sostniet li filwaqt li kulhadd għandu l-istess opportunità li jinkludi ismu fil-Portal, jekk din l-opportunità tittehidx jew le hija f'idejn l-individwu.

LESA

Vettura tigi rmonkata minħabba żball amministrattiv tal-Kunsill Lokali

L-ilment

Nhar is-Sibt 22 ta' Lulju 2023 il-persuna li ressqet l-ilment, ipparkjat il-vettura tagħha f'żona ta' parkeġġ riservata għall-klijenti ta' stabbiliment kummerċjali. Hija kienet taħdem f'dan l-istabbiliment stess u pparkjat proprju qabel ma beda x-xift tagħha ta' 7.5 siegħa. Hija ntebhet illi kien hemm diversi posters li twaħħlu mal-ħajt mad-dawra taż-żona tal-parkeġġ li kienu jindikaw li aktar tard matul il-jum kellha ssir attività mużikali. Hija hadet nota wkoll tal-avviżi ta' 'tow zone' imwaħħla b'mod simili mal-ħajt mad-dawra tal-parkeġġ li avżaw li ż-żona tal-parkeġġ kienet se tinbidel f'wahda ta' 'tow zone' mis-7 ta' filgħaxija 'l quddiem. Peress li x-xift tal-persuna li lmentat kellu jintemm fit-3.30 ta' waranofsinhar, hija pparkjat il-vettura hemmhekk. Madanakollu ġara illi malli spiċċat mix-xift tagħha, sabet sorpriża għaliex ġiet infurmata minn uffiċjal tal-LESA li kien hemm tibdil fis-sigħat li fihom kien ristrett l-ipparkjar li wassal biex tinbidel iż-żona tal-parkeġġ f'wahda ta' 'tow zone' aktar kmieni matul il-ġurnata, bil-konsegwenza li l-vettura tagħha ġiet irmonkata 30 minuta qabel il-wasla tagħha. Għalhekk hija ħallset il-multa u hadet lura l-vettura.

Hi appellat permezz tal-mekkaniżmu ta' appell intern tal-LESA iżda dan ġie miċhud b'ittra tat-23 ta' Awwissu 2023. Peress li l-persuna li lmentat ma kinitx sodisfatta bl-eżitu, ressqet ilment ma' dan l-Uffiċċju fejn sostniet li l-azzjoni meħuda biex isir l-irmonk tal-vettura tagħha kienet wahda ingusta għall-aħħar.

Il-fatti

Skont il-prattika ta' dan l-Uffiċċju saru talbiet għall-informazzjoni lill-Ministeru responsabbli għall-Affarijiet Interni (il-Ministeru), lil-LESA (l-Aġenzija) u lill-Kunsill

Lokali kkonċernat. Dan l-Uffiċċju ġie informat li l-bidla fl-istatus tal-parkeġġ kien ‘thabbar’ permezz ta’ avviż fil-Gazzetta tal-Gvern li ġie ippubblikat fis-27 ta’ Ġunju li kien jgħid hekk:

“Sospensjoni ta’ Traffiku u Parkeġġ

Il-Kunsill Lokali jgħarraf li mill-Ġimgħa, 21 ta’ Lulju, 20023, mis-7:00 p.m., sas-Sibt, 22 ta’ Lulju, 2023 il-ġurnata kollha sa nofsillejl, hadd ma jista’ jipparkja fil-parkeġġ tal-faċilita ta’ [stabbiliment kummerċjali].”

L-Aġenzija sostniet li l-avviż li kien jipprovdi informazzjoni differenti minn dak li grat il-persuna li ressqet l-ilment ukoll kien twaħħal fuq is-sit.

L-Aġenzija qalet li fuq il-post twaħħal ukoll avviż li kien jipprovdi informazzjoni differenti minn dik innotata mill-persuna li lmentat. Dan l-Uffiċċju kien ipprovdut b’ritratt mhux ittimbrat bil-hin u d-data li wera l-imsemmi avviż imwaħħal hdejn il-flyer tal-avveniment. Dan l-avviż kien juri li t-‘tow zone’ kienet ser tiġi fis-sehh mis-sagħtejn ta’ waranofinhar sa nofsillejl tat-22 ta’ Lulju 2023. Dan l-Uffiċċju staqsa jekk dawn l-avviżi twaħħlux hemmhekk 48 siegħa qabel l-irmonk tal-vettura ta’ min ressaq l-ilment. L-Uffiċċju ġie infurmat li ladarba l-avviż ġie ppubblikat fil-Gazzetta tal-Gvern dan ir-rekwiżit spiċċa u ma baqax meħtieġ.

Dan l-Uffiċċju jagħmel referenza għall-Artikolu 52 tal-Ordinanza dwar ir-Regolament tat-Traffiku (Kapitolu 65 tal-Liġijiet ta’ Malta) li jgħid hekk:

“(1) Il-Kummissarju tal-Pulizija jkollu s-setgħa li jagħmel ordnijiet b’avviż fil-Gazzetta, biex jikkontrolla, jillimita jew jipprojbixxi temporanjament il-passaġġ jew twaqqif ta’ vetturi ta’ kull ġens minn xi triq jew fiha fl-okkażjoni ta’ purċissjonijiet, ċerimonji reliġjużi jew festi jew ċelebrazzjonijiet pubbliċi ohra, jew f’dak li għandu x’jaqsam ma’ tiswija ta’ triqat, tqegħid ta’drenaġġ jew kanni tal-ilma u xogħlijiet ohra; sinjali għandhom jitqegħdu kif hu xieraq sabiex juru l-projbizzjoni jew limitazzjonijiet ohra, kemm-il darba ma jkunx hemm uffiċjal tal-Pulizija biex imexxi t-traffiku.

(2) Dik is-setgħa tista’ wkoll titwettag mill-Awtorità għat-Trasport f’Malta f’dak li għandu x’jaqsam ma’ tiswija ta’ triqat, tqegħid ta’ drenagġ jew tal-ilma u xogħlijiet ohra; sinjali għandhom jitqegħdu kif hu xieraq sabiex juru

l-projbizzjoni jew limitazzjonijiet ohra, kemm-il darba ma jkunx hemm ufficjal tal-Pulizija biex imexxi t-traffiku.”

Dan l-Uffiċċju jinnota li din is-‘setgħa’ tingħata esklussivament lill-Kummissarju tal-Pulizija u lil Transport Malta u tapplika biss f’ċerti sitwazzjonijiet speċifiċi – il-liġi tidher li tippovdi lista speċifika li fiha ma tinkludix ‘spettakli pubbliċi’. Barra minn hekk, ma jissemmew l-ebda Kunsilli Lokali. Meta ġew mitluba sabiex jipprovdu r-referenzi għad-dispożizzjonijiet legali li jestendu l-istess setgħat lill-Kunsilli Lokali, il-Ministeru u l-Kunsill Lokali naqsu milli jagħmlu dan. Il-Kunsill iżda informa lil dan l-Uffiċċju li l-kunċert, peress li kien avveniment ta’ darba, kien jehtiegħ permess skont ir-Regolamenti tal-Kunsilli Lokali.

Dan l-Uffiċċju bagħat lill-Kunsill ir-ritratti li juru l-avviżi konfligġenti taż-żoni tal-irmonk li twaħħlu fuq is-sit. Dan l-Uffiċċju ġie infurmat li l-attività in kwistjoni kienet organizzata mill-Kunsill Lokali stess. Min-naħa tiegħu l-Kunsill spjega li kien waħħal numru ta’ tabelli ‘tow zone’ fuq il-post b’dati u hinijiet speċifiċi, 48 siegħa qabel l-imsemmi avveniment u mhux, kif intqal, fl-aħħar minuta. Madanakollu, il-Kunsill naqas li jagħti spjegazzjoni għaliex fuq il-post instabu avviżi differenti u konfligġenti (kif ipprovat permezz tar-ritratti mogħtija).

Kunsiderazzjonijiet

Mill-investigazzjoni li saret minn dan l-Uffiċċju ġew identifikati żewġ kwistjonijiet ewlenin – l-ewwel waħda hija dik li tittratta l-effett tal-avviż tal-Gazzetta tal-Gvern u t-tieni hija dwar l-avviżi li twaħħlu fuq il-post dakinhar li ttiehdet l-azzjoni għall-irmonk tal-vettura.

Fir-rigward tal-ewwel kwistjoni, il-Kunsill Lokali nnotifika lill-pubbliku permezz ta’ avviż ippubblikat fil-Gazzetta tal-Gvern fis-27 ta’ Ġunju li l-faċilità tal-parkeġġ kienet ser tkun magħluqa mill-Ġimgħa, 21 ta’ Lulju 2023 bejn is-sebgha ta’ filgħaxija u nofsillejl tas-Sibt, 22 ta’ Lulju 2023. Filwaqt li l-Kummissarju tal-Pulizija/Transport Malta jista’ b’avviż fil-Gazzetta **jordna** restrizzjonijiet fejn jidhol l-aċċess tal-vetturi, jidher li ma hemm ebda dispożizzjoni legali li tagħti setgħa simili lill-Kunsill Lokali. Il-pubblikazzjoni ta’ avviż mill-Kunsill Lokali m’għandhiex l-istess effett ta’ ordni. L-avviżi li twaħħlu mal-hajt mad-dawra tal-parkeġġ kienu juru biċ-ċar li fil-hin li s-sewwieqa ipparkjat l-vettura ma kien hemm l-ebda restrizzjoni sas-sebgha ta’

filghaxija. Il-persuna li ressqet l-ilment infurmat lil dan l-Uffiċċju li kien proprju l-uffiċjal tal-LESA li kien fuq il-post li qalilha, meta marret għall-vettura tagħha u skopriet li din kienet giet irmonkata, li s-sigħat ristretti għall-parkeġġ kienu nbidlu. Il-Kunsill ċaħad li saret din il-bidla u spjega li poġġa l-avviżi dwar iż-żona tal-irmonk fuq il-post 48 siegħa qabel il-bidla fl-istat taż-żona. Din id-dikjarazzjoni ma tiċhadx il-fatt li fuq il-post instabu avviżi konfliġġenti dwar iż-żoni tal-irmonk – kif jixhdu r-ritratti mogħtija lil dan l-Uffiċċju. Hawnhekk wiehed josserva li ma jkunx raġonevoli li wiehed jistenna u jippretendi li s-sidien/sewwieqa tal-vetturi jiċċekkjaw numru ta' avviżi biex jiżguraw li kollha javżaw l-istess haġa. Anke jekk għall-finijiet tal-argument individwu ċċekkja l-avviżi kollha, hemm il-mistoqsija dwar liema avviż għandu jiġi segwit peress li ma hemm l-ebda data tal-ħruġ fuq l-avviżi msemmija. Irrispettivament minn x'kienet is-sitwazzjoni, jidher ċar li l-persuna li lmentat kienet tinsab f'sitwazzjoni impossibbli, li għaliha ma kellha ebda htija u li wasslet biex il-vettura tagħha tiġi rmonkata intortament.

Konklużjonijiet u rakkomandazzjonijiet

Wara li temm bl-investigazzjoni tiegħu, il-konklużjonijiet ta' dan l-Uffiċċju dwar iż-żewġ kwistjonijiet identifikati huma elenkati hawn taħt:

- a) Ma tressaq ebda argument legali konvinċenti mill-awtoritajiet li juri li avviż ippubblikat fil-Gazzetta tal-Gvern mill-Kunsill Lokali huwa l-istess għal dak ta' ordni ppubblikata mill-Kummissarju tal-Pulizija skont l-Artikolu 52 tal-Ordinanza dwar ir-Regolament tat-Traffiku (Kapitolu 65 tal-Liġijiet ta' Malta). Dan l-Uffiċċju, għalhekk, ma setax jaċċetta l-argument imressaq mill-Ministeru li l-avviż ippubblikat fil-Gazzetta tal-Gvern jingħata preċedenza fuq l-avviżi li sussegwentement jitqiegħdu fuq il-post.
- b) L-investigazzjoni wriet li kien hemm żball amministrattiv ovvju li ta lok li jkun hemm verżjonijiet differenti u konfliġġenti tal-istess avviż li tpoġġew fuq il-post, u dan wassal biex il-vettura tal-persuna li lmentat giet irmonkata b'mod ingust. Dan l-Uffiċċju, għalhekk irrakkomanda li l-multa imħallsa għall-irmonk tingħata lura lill-persuna.

L-eżitu

Il-persuna li ressqet l-ilment irċeviet lura l-ħlas ta' €200 għall-irmonk.

Il-Ministeru għall-Wirt Nazzjonali, l-Arti u l-Gvern Lokali informa lil dan l-Uffiċċju li ser jittiehdu l-miżuri meħtieġa biex il-Kunsilli Lokali jingħataw struzzjonijiet biex joqogħdu lura milli jippubblikaw 'ordnijiet' fil-Gazzetta tal-Gvern fid-dawl tal-fatt li l-liġi ma tagħtix u ma tippermettix l-imsemmija setgħa lill-Kunsilli.

Transport Malta

Regoli applikabbli għal vetturi li qed jinstaqu f'Malta u li huma proprjetà ta' ċittadini Maltin iżda reġistrati barra minn Malta

L-ilment

Ċittadin Malti, li huwa residenti barra minn Malta, ġie Malta għal perjodu qasir u ġab miegħu l-vettura tiegħu li għandha reġistrazzjoni barranija. Madankollu waqt li kien qed isuq din il-vettura l-ghada li wasal Malta, din ġiet sekwestrata minn uffiċjali ta' Transport Malta (TM)

Il-fatti

L-individwu li ressaq l-ilment dahhal il-vettura tiegħu f'Malta f'Awwissu 2023 u l-ġurnata kienet il-Ġimgħa wara li telaq minn Pozzallo fuq il-Virtu Ferries. Il-hsieb tiegħu kien illi jitlaq minn Malta wara waqfa ta' ġimghatejn. L-ghada tal-wasla tiegħu f'Malta twaqqaf minn road block u għalkemm spjega illi hu ma kienx residenti f'Malta u ġie biss għal waqfa qasira, il-vettura tiegħu ġiet sekwestrata minhabba l-fatt li l-vettura tiegħu kienet irreġistrata barra minn Malta filwaqt li hu kellu karta valida tal-identità Maltija.

Min ilmenta sostna li l-Uffiċjal tat-TM li ikkonfiskalu l-vettura kien naqas milli jikkunsidra u jimxi skont l-Artikolu 18(1)(ġ) tal-Kapitolu 368 li kien jitlob illi hu kien mehtieg li mal-wasla tal-vettura jinnotifika lill-Awtorità u "*tikseb, wara li thallas id-dritt relattiv, permess ta' ċirkolazzjoni temporanju*" peress li hu kien wasal tard il-Ġimgħa filghaxija u l-uffiċċji tal-Awtorità huma miftuħa biss matul il-ġimgħa. Sostna li min-naħa tiegħu kien biss it-Tnejn ta' wara l-wasla tiegħu li seta' javża lil TM bil-wasla tiegħu u jikseb il-permess relattiv. Stqarr li kien ġie infurmat minn TM Officer fi hdan id-Dipartiment tal-Affarijiet Legali tal-Awtorità li sewwieqa li jsibu

ruhhom f'din is-sitwazzjoni jinghataw perjodu ta' jumejn biex jirregolaw ruhhom minhabba li kienu waslu fi tmiem il-ġimgħa. Fl-opinjoni tiegħu, l-applikazzjoni tipprovdi wkoll li din l-applikazzjoni għandha tiġi sottomessa lill-Awtorità għat-Trasport sa mhux aktar tard minn jum (1) tax-xogħol wara l-wasla ta' dik il-vettura f'Malta u għalhekk fil-ġurnata meta l-vettura tiegħu ġiet sekwestrata, din lanqas biss kienet ilha f'Malta ġurnata waħda tax-xogħol.

Għalhekk l-individwu li ressaq l-ilment talab li jingħata assistenza minn dan l-Uffiċċju, billi sostna li ladarba s-sekwestru tal-vettura kien irregolari, għandu jingħata rifiżjoni ta' kull spiża amministrattiva li ġiet imħallsa.

Skont il-proċedura dan l-Uffiċċju talab il-kummenti tal-Awtorità dwar l-ilment u ġie infurmat li:

- i. meta l-vettura kienet qed tinstaq f'Awwissu, 2023, kienet qed tinstaq minn resident Malti, jiġifieri l-individwu kien fil-pussess ta' dokument ta' residenza li kien għadu validu; u
- ii. skont l-Artikolu 2A tal-Att dwar ir-Reġistrazzjoni u l-Liċenzjar ta' Vetturi bil-Mutur (KAP 368) L-ebda persuna ma għandu jkollha fil-pussess tagħha jew taht ir-responsabbiltà tagħha xi vettura bil-mutur li ma tkunx ġiet irreġistrata mal-Awtorità u li fuqha t-taxxa ta' reġistrazzjoni applikabbli ma tkunx thallset sakemm il-vettura tkun reġistrata f'pajjiż iehor u tkun tista' tintuża temporanjament fit-toroq f'Malta skont l-Artikolu 18 tal-istess Att.

L-Artikolu 18(1)(a) tal-Kap. 368 jipprovdi li vettura li tiddaħhal Malta tista' tintuża biss fit-triq mingħajr hłas ta' taxxa ta' reġistrazzjoni u mingħajr il-htieġa li l-vettura tiġi reġistrata mal-Awtorità, jekk il-persuna fil-pussess ta'/jew inkarigata mill-vettura tissodisfa l-kundizzjonijiet kollha hawn taht:

- m'għandux dokument ta' identifikazzjoni legalment validu mahruġ skont l-Att dwar il-Karta tal-Identità u Dokumenti oħra tal-Identità,
- hija persuna li normalment tgħix barra minn Malta; u
- l-vettura tiddaħhal temporanjament f'Malta għal perjodu, konsekuttiv jew le, li ma jaqbiżx seba' xhur f'kull perjodu ta' tnax-il xahar.

Meta wiehed iqis dan t'hawn fuq, ladarba l-individwu li ressaq l-ilment naqas milli jissodisfa d-dispożizzjonijiet tal-Artiklu 18, il-vettura ġiet konfiskata peress li kien qed jikser il-liġi.

Il-vettura giet sekwestrata għaliex min ilmenta ma kellux il-permess meħtieġ ta' 30 jum mahruġ mill-Awtorità. Skont il-Kapitolu 368, il-permess ta' 30 jum kien jagħti lil persuna li għandha r-residenza normali tagħha f'Malta il-permess li tuża l-vettura li giet irreġistrata barra minn Malta għal perijodu ta' mhux aktar minn tletin jum konsekuttivi li għandhom jiġu kkalkulati mid-data tal-wasla ta' tali vettura f'Malta. Il-proċedura u l-kundizzjonijiet dwar kif tapplika għall-permess/liċenzja temporanja huma regolati mir-Regolament 6A tal-Legislazzjoni Sussidjarja 368.02 li jipprovdi li:

- "6A. (1) Persuna li jkollha r-residenza normali tagħha f'Malta tista' tapplika għand l-Awtorità għal eżenzjoni skont l-artikolu 18(1)(g) tal-Att biex tuża fit-triq f'Malta vettura reġistrata f'pajjiż ieħor għal perijodu ta' mhux aktar minn tletin jum kalendarju konsekuttivi li jibdew jgħoddu mid-data li fiha l-vettura tasal Malta.*
- (2) L-applikazzjoni għall-imsemmija eżenzjoni għandha tiġi preżentata lill-Awtorità fuq il-formula stabbilita mhux aktar tard minn jum wieħed ta' xogħol mid-data li li fiha l-vettura tasal Malta wara li - (a) jithallas dritt amministrattiv ta' għoxrin euro (€20) lill-Awtorità; u*
- (b) tiġi preżentata polza ta' assigurazzjoni valida tal-vettura u kull dokument ieħor li l-Awtorità tista' titlob:*
- Iżda l-permess għal tletin jum jibda jgħodd mid-data li fiha l-vettura tkun waslet għall-ewwel darba f'Malta.*
- (3) Meta tingħata eżenzjoni, l-Awtorità għandha tohroġ lill-applikant diska ta' liċenza temporanja li għandha titwawhhal fuq il-windscreen tal-vettura jew fuq in-naħa tax-xellug taċ-ċikletta bil-mutur, tat-triċikletta bil-mutur jew tal-quad bike skont dawn ir-regolamenti.*
- (4) Id-diska tal-liċenza temporanja għandha turi l-perjodu, li jibda mid-data li fiha l-vettura tkun waslet għall-ewwel darba f'Malta, li għalih dik il-liċenzja temporanja għandha tkun valida u l-eżenzjoni mogħtija ma tibqax aktar fis-seħħ meta jiskadi l-perjodu muri fuq id-diska tal-liċenzja temporanja."*

L-individwu li ressaq l-ilment jidher li fehem hażin l-informazzjoni pprovduta mill-uffiċjal imsemmi peress li għalkemm l-Awtorità tista' tohroġ permess ta' 30 jum anke wara ġurnata tax-xogħol mid-data tal-wasla tal-vettura (kif imsemmi fil-formola applikabbli), f'każijiet meta l-vettura tinzerta tidhol Malta fi tmiem il-ġimgħa, dan ma jfissirx li s-sid jithalla jsuqha qabel ma jinħareġ tali permess.

Ix-xufier jista' fil-fatt japplika għall-permess/liċenzja temporanja ta' 30 jum qabel il-wasla tal-vettura f'Malta. Kieku min ilmenta ippreżenta applikazzjoni bħal din kien ikun f'pożizzjoni li jsuq il-vettura fit-triq mad-dhul tagħha f'Malta.

L-individwu li lmenta ressaq applikazzjoni nhar it-Tnejn ta' wara l-wasla tiegħu u wara li l-vettura kienet ġiet ikkonfiskata, u kiseb permess ta' 30 jum għaċ-ċirkolazzjoni. Fid-dawl ta' dak imsemmi hawn fuq, huwa kellu jhallas l-ammont ta' €265 sabiex jieħu lura l-vettura tiegħu. Dan kien jinkludi hłas għall-irmonk ta' €200, €35 hłas amministrattiv u €30 hłas għall-kiri (€15 kuljum). It-tariffi kollha huma kkalkolati skont id-dispożizzjoni tal-Leġislazzjoni Sussidjarja 65.13.

Konklużjoni

L-Ombudsman, wara li ha konjizzjoni tas-sottomissjonijiet tal-individwu li ressaq l-ilment, tat-twegibiet mogħtija mill-Awtorità u tal-leġislażżjoni applikabbli kkonkluda li t-talba ta' min ilmenta ma setgħetx tintlaqa'. Skont ir-Regolamenti applikabbli ebda persuna ma tista' tkun fil-pussess jew inkarigata minn vettura li ma tkunx ġiet irreġistrata mal-Awtorità, u li fuqha ma tkunx thallset it-taxxa ta' reġistrazżjoni applikabbli, sakemm dik il-vettura ma tkunx reġistrata f'pajjiż ieħor u tista' tiġi użata temporanjament fit-toroq f'Malta skont id-dispożizzjonijiet tal-Artikolu 18 tal-istess Att. Barra minn hekk skont l-Artikolu 2A(2) l-ebda vettura *“m'għandha tintuża fit-triq mingħajr liċenzja ta' ċirkolazzjoni mahruġa mill-Awtorità sakemm dik il-vettura ma tkunx is-suġġett ta' eżenzjoni taħt dan l-Att jew ikollha liċenzja ta' ċirkolazzjoni valida mahruġa mill-awtorità kompetenti f'pajjiż ieħor.”* F'dan il-każ, ladarba l-individwu li ressaq l-ilment ma ssodisfax il-kriterji stabbiliti fl-Artikolu 18(1)(a), kien meħtieġ li jkun fil-pussess tal-permess ta' tletin jum biex il-vettura tiegħu tkun tista' tiċċirkola fit-triq (l-Artikolu 3), u dan indipendentement mill-fatt li wasal Malta fi tmiem il-ġimgħa. Ladarba kien jaf li l-vettura kienet se tasal il-Ġimgħa filgħaxija (barra l-hinijiet tal-uffiċċju), kien id-dmir tiegħu li jiżgura li l-applikazzjoni tiġi sottomessa **qabel** id-data tal-wasla (u mhux aktar tard minn gurnata tax-xogħol mid-data tal-wasla tal-vettura) sabiex ikun konformi mar-rekwiżiti legali tas-sewqan f'Malta. Ladarba hu kien għadu ma kisibx il-permess/liċenzja meħtieġa fid-data tal-wasla tiegħu ma kellux isuq il-vettura tiegħu fit-toroq lokali u kellu jiggarraxxjaha mal-wasla sakemm issottometta u kiseb il-permess meħtieġ. L-Ombudsman għalhekk kien tal-fehma li l-Awtorità kienet aġixxiet skont id-dispożizzjonijiet u l-proċeduri applikabbli u li ma kien dovut l-ebda rifużjoni tal-ispejjeż.

Transport Malta

Nuqqas ta' azzjoni xierqa dwar in-nuqqas ta' trasferiment tar-registrazzjoni tal-vettura

L-ilment

Individwu li kien qed jirċievi kontijiet għal hlasijiet dovuti lil Transport Malta (TM) ressaq ilment ma' dan l-Uffiċċju. Il-każ tiegħu kien dwar vettura li għalkemm kienet giet mibjugħa lil terzi, xorta kienet għadha registrata f'isem l-individwu li ressaq l-ilment peress li x-xerrej kien naqas milli jagħmel it-trasferiment meħtieġ. Dan minkejja li min ilmenta għamel diversi tentattivi biex jiżgura li t-trasferiment isir, u li fl-2006 kellu jirrikorri għall-Qrati sabiex l-imsemmija vettura u kull hlas pendenti jiġu trasferiti fuq isem ix-xerrej. F'Mejju 2023 l-individwu li ressaq l-ilment kien talab lil Transport Malta biex tikkonferma li: i) ir-rekords dwar l-imsemmija vettura kienu ġew aġġornati; u li ii) kwalunkwe arretrati pendenti kienu ġew allokati fuq ix-xerrej tal-vettura skont is-sentenza tal-Qorti tal-Maġistrati, iżda peress li baqa' ma nġhata ebda twegiba ressaq ilment u talab l-assistenza ta' dan l-Uffiċċju.

Fatti u kunsiderazzjonijiet

L-individwu li ressaq l-ilment kien qabel li jbigħ il-vettura f'Diċembru 1999 lil ċertu DG. Jidher li eventwalment persuna oħra (CC) akkwistat il-vettura u min ilmenta halla f'idejn dan tal-aħħar biex jirreġistra t-trasferiment tagħha. CC baqa' ma ħax azzjoni u ma marx biex jirreġistra l-vettura fuq ismu. B'hekk, l-individwu li lmenta għamel kuntatt ma' TM, kif ukoll, mal-Pulizija u talab l-assistenza tagħhom biex jiżgura li l-vettura ma kinitx għadha registrata f'ismu. Il-Pulizija ressqet kawża quddiem il-Qorti tal-Maġistrati (bħala qorti tal-Ġudikatura Kriminali) biex takkuża lil CC li naqas milli jagħti avviż bil-miktub lill-awtoritajiet rilevanti dwar il-bidla fis-sid tal-vettura fi żmien sebat ijiem mix-xiri tagħha. F'April 2008, il-Qorti sabet li x-xerrej CC kien hati li ma rreġistrax il-vettura fuq ismu u dan tal-aħħar inġhata xahar żmien biex jagħmel it-trasferiment meħtieġ skont id-dispożizzjonijiet tal-Artikolu

377(3) tal-Kodiċi Kriminali. Il-Qorti kompliet iddikjarat li malli jiskadi t-terminu ta' xahar, CC kien jehel €10 penali għal kull jum li fih jibqa' jonqos milli jagħmel dan. Meta giet mitluba biex tagħti l-kummenti tagħha dwar dan l-ilment, TM infurmat lil dan l-Uffiċċju li ma kinitx parti fil-każ għalkemm ġie msejjah rappreżentant tal-Awtorità biex jixhed bhala xhud tal-prosekuzzjoni.

L-individwu li ressaq l-ilment sostna li matul dawn l-aħħar ftit snin mar diversi drabi fl-uffiċċji ta' TM f'Hal Lija u l-Fgura sabiex isolvi din il-kwistjoni mingħajr ebda suċċess, u li l-uffiċjali ta' TM kienu sempliċement qalulu li ser jirrevedu l-fajl tal-każ rispettiv u jikkuntattjawh lura. Il-kwistjoni għalhekk baqgħet pendenti.

Wara li giet miflija bir-reqqa l-ftit dokumentazzjoni disponibbli, l-Uffiċċju stabbilixxa li:

- Kien hemm skambju mhux frekwenti ta' korrispondenza mill-aħħar tal-2015 u l-2018 bejn l-uffiċjali ta' Transport Malta u l-konsulent legali tal-individwu li ressaq l-ilment. F'Diċembru 2015, il-konsulent legali ta' min ilmenta kien bagħat id-dokumentazzjoni kollha li kienet diġà intbagħtet f'Ottubru 2014 lis-Senior Manager (Regulatory) fi hdan id-Direttorat tat-Trasport tal-Art tal-Awtorità mill-individwu li ressaq l-ilment. Il-konsulent legali tal-individwu li lmenta kien informa lill-imsemmi uffiċjal li l-klijent tiegħu ma setax jissottometti formola li kienet intbagħtet minn TM (preżumibbilment, il-formola relatata mar-Regolarizzazzjoni ta' Accumulated Road License Arrears Scheme mnedija minn TM fl-2012) peress li l-individwu li lmenta ma kienx konxju ta' x'kien ġara mill-vettura li nbieghet.
- Fl-24 ta' Ottubru 2018, l-Awtorità kienet bagħtet korrispondenza u l-Avviż għall-Hlasijiet li qabel kienet bagħtet lil CC (ix-xerrej tal-vettura) lill-konsulent legali tal-individwu li ressaq l-ilment. Fl-imsemmija korrispondenza CC kien ingħata perjodu ta' hmistax-il jum li fih kellu jhallas il-hlasijiet pendenti fir-rigward tal-imsemmija vettura.
- F'Ġunju 2021 TM talbet lill-individwu li ressaq ilment sabiex iħallas kont għall-ammont ta' €3,719.89 fi hlas ta' arretrati għal liċenzji u multi amministrattivi.
- L-individwu li lmenta pprova lil dan l-Uffiċċju b'kopja tal-'Formola VEH 44 – 'Formola ta' regolarizzazzjoni ta' arretrati akkumulati f'konformità mal-LN 22 tal-2012 u 85 tal-2013', li min-naħa tiegħu sostna li din kienet giet sottomessa lil uffiċjal ta' TM f'Lulju 2021 meta kien żar l-uffiċċji tat-TM ma' bintu. Min ilmenta żied jgħid li dakinhar kien ippreżenta affidavit ġuramentat dwar din il-materja.

L-individwu li lmentu sostna li hallas xi tariffi dovuti fir-rigward tal-imsemmija Formola VEH44, iżda rrimarka li ma nġhatat l-ebda riċevuta għall-ħlas li sar.

Mir-reviżjoni tal-imsemmija dokumentazzjoni nstab li l-kopja tal-formola pprovduta lil dan l-Uffiċċju mill-individwu li lmentu kienet vojta ħlief għad-dettalji tiegħu fit-Taqsima 1. It-Taqsimiet maħsuba biex jimtlew minn uffiċjal tat-TM kienu vojta u t-Taqsima 3 ma kinitx iffirmata la minnu u lanqas mill-Uffiċjal tat-TM kif meħtieġ.

Meta dan l-Uffiċċju talab spjegazzjoni mingħand TM dwar l-allegazzjoni tal-individwu li ressaq l-ilment li l-Formola VEH 44 mimlija kienet ġiet sottomessa lil TM fl-2021, l-Awtorità wieġbet illi l-uffiċjal li semma l-individwu li lmentu u li sostna li kien tkellem miegħu, ma ftakarx li tkellem ma' dan l-individwu u li TM ma kellhiex fil-pussess tagħha din l-imsemmija dokumentazzjoni.

Il-pożizzjoni tal-Awtorità matul l-investigazzjoni

L-Awtorità osservat li meta l-vettura nbieghet, l-individwu li ressaq l-ilment naqas milli jirreġistra t-trasferiment tagħha mal-Awtorità, iżda minflok halla f'idejn ix-xerrej li jirreġistra t-trasferiment li min-naħa tiegħu ma marx sabiex jirreġistra t-trasferiment fuq ismu, anke jekk kien ingħata żmien qasir sabiex fih jaġġmel l-imsemmi trasferiment mill-Qorti tal-Maġistrati fl-2008. Madanakollu, skont ir-Regolament 27 tal-Leġislazzjoni Sussidjarja 368.01¹ l-obbligazzjoni biex jiġi reġistrat it-trasferiment lill-Awtorità hija tas-sid reġistrat tal-vettura – f'dan il-każ, l-individwu li ressaq l-ilment. L-Awtorità sostniet li ma għandhiex l-awtorità li tobbliga lix-xerrej jirreġistra t-trasferiment fuq ismu.

TM qalet li wara li skada t-terminu ta' xahar mogħti mill-Qorti, l-individwu li ressaq l-ilment kellu jinforma lill-Pulizija li t-trasferiment kien għadu pendent biex min-naħa tagħha l-Pulizija tiehu l-miżuri meħtieġa skont il-liġi ladarba CC kien naqas milli jkun konformi mad-deċizzjoni tal-Qorti.

L-Awtorità spjegat ukoll li f'Jannar 2012, kienet nediet l-Iskema ta' Regularizzazzjoni ta' Arretrati dwar id-Drittijiet ta' Liċenzi ta' Vetturi bil-Mutur li kienet regolata mil-Leġislazzjoni Sussidjarja 65.24. Żiedet tgħid li mill-emails disponibbli, irriżulta li

1 Regolamenti dwar ir-Reġistrazzjoni u l-Liċenzjar ta' Vetturi bil-mutur.

l-individwu li ressaq l-ilment kien gie infurmat bil-possibbiltà li juża din l-iskema u jiskrappja l-vettura skont ir-Regolament 7 li jghid kif ġej:

“7.(1) Kull min jippreżenta formola fir-rigward ta’ liċenza litappartjeni lil vettura li huwa jkun se jiskrappja skont id-dispożizzjonijiet tat-Taqsima VIII tar-Regolamenti dwar ir-Reġistrazzjoni u l-Liċenzjar ta’ Vetturi bil-Mutur għandu –

- (a) jibbenefika minn eżenzjoni shiha mill-hlas tal-arretratikollha ta’ hlasijiet tal-liċenza ta’ ċirkolazzjoni dovutifir-rigward ta’ dik il-vettura,
 - (b) jkun eżentat mir-responsabbiltà kriminali jekk u metajissodisfa r-rekwiżiti mnizzla fir-regolament 10 tar-Regolamenti dwar ir-Reġistrazzjoni u l-Liċenzjar ta’ Vetturi bil-Mutur, u
 - (ċ) jigi eżentat mill-hlas ta’ kull multa amministrattiva litkun dovuta skont l-artikolu 21(5) tal-Att dwar ir-Reġistrazzjoni u l-Liċenzjar ta’ Vetturi bil-Mutur u r-regolament 14(2) tar-Regolamenti dwar ir-Reġistrazzjoni u l-Liċenzjar ta’ Vetturi bil-Mutur.
- (2) *Il-formola msemija fis-subregolament (1) għandu jkollha magħha dikjarazzjoni mahlufa li tikkonferma li l-vettura ma kinitx qed tiġi użata fit-triq: **Iżda jekk il-vettura giet trasferita lil persuna oħra minghajr madak it-trasferiment gie registrat mal-Awtorità, il-formola msemijafis-subregolament (1) għandu jkollha magħha dikjarazzjoni litikkonferma li s-sid registrat ma jafx fejn tinsab dik il-vettura.***”

Għalhekk, kieku dan l-individwu li ressaq l-ilment ha din l-opportunità fi żmien meta l-iskema kienet valida, il-vettura kienet tiġi skrappjata u sussegwentement ikkanċellata minn fuq ismu. Madankollu, min ilmenta kien informa lil TM permezz tal-konsulent legali tiegħu li hu kien qed jagħżel li ma jagħmilx użu minn din l-iskema minhabba li ma kienx lest li jippreżenta dikjarazzjoni ġuramentata skont kif huwa mitlub fid-dispożizzjonijiet tal-imsemmija Leġislazzjoni Sussidjarja. Skont ir-Regolament 4, il-perjodu ta’ regolarizzazzjoni għal din l-iskema spicċa intemm fil-15 ta’ Ottubru 2022.

TM kompliet tispjega li min-naħa tagħha ipprovat tikkomunika ma’ CC, iżda rriżulta li CC kien miet u għalhekk ma ġiex innotifikat bl-avviż tat-Tariffa mibgħut f’Ottubru 2018 fl-indirizz tiegħu mid-Driver & Vehicle Licensing Unit. Malli saret taf b’dan, l-Awtorità dahhlet nota fid-database tagħha f’każ li l-werrieta tal-vettura ta’ CC jirrikorru għandha biex jitolbu xi informazzjoni dwar din il-vettura. F’dan il-

każ, l-Awtorità kienet titlobhom biex jirregolarizzaw il-pożizzjoni tagħhom vis-à-vis din il-vettura.

L-Awtorità ċċarat li l-avviżi dwar arretrati li l-individwu li ressaq l-ilment kien jirċievi minn żmien għal żmien kienu avviżi ġġenerati bil-kompjuter peress li d-database tal-Awtorità xorta kellha rekord tal-liċenzja tat-triq mhux imħallsa u għalhekk l-arretrati tal-liċenzja kienu għadhom dovuti.

TM sostniet li meta kkunsidrat li l-individwu li lmenta kien legalment meħtieġ li jirreġistra t-trasferiment, l-Awtorità assistitu sabiex isibu soluzzjoni. Hija insistiet li ma kien hemm l-ebda dispożizzjonijiet fil-liġi jew xi proċeduri li jistgħu japplikaw f'sitwazzjonijiet bħal dik li qed tiġi investigata. Għalhekk l-individwu li ressaq l-ilment għandu jressaq każ quddiem il-Qrati, kontra l-preżunti werrieta ta' CC, jekk hemm, biex l-Awtorità tkun tista' tikseb digriet tal-qorti biex din il-vettura ma tibqax registrata jew tiġi trasferita.

Konsiderazzjonijiet u kummenti

L-Ombudsman irrikonoxxa li skont ir-Regolament 27 tal-LS 368.02, kien id-dmir legali tal-individwu li ressaq l-ilment bħala bejjiegh u sid tal-vettura, li fl-ewwel lok jiżgura li t-trasferiment tal-vettura jsir fl-istess hin mal-imsemmi bejgh jew fiż-żmien stipulat fir-Regolamenti. Jidher ċar li min ilmenta kien inġenwu u mhux għaqli meta naqas milli jinsisti max-xerrej li t-trasferiment isir immedjatament u li jingħata prova ta' dan. Min ilmenta, li ma kellu l-ebda esperjenza preċedenti fil-bejgh ta' vettura, u nieqes mill-għarfien dwar l-obbligi relatati mal-imsemmi bejgh, ma kienx konxju tal-konsegwenzi serji li tali nuqqas iġib miegħu, kif jidher ċar fir-Regolament 27(4) li jistipula li:

“Il-bejgh jew trasferiment ta' vettura bil-mutur għandu jfisser it-trasferiment tal-vettura bil-mutur iżda dak li kellu l-liċenza qabel għandu jibqa', għall-finijiet kollha tali-liġi, responsabbli sakemm iwettaq id-dispożizzjonijiet tas-subregolament (1) u l-avviż li jkun hekk ta, għandu jkun instab mill-Awtorità li jkun sew u korrett.

Ġie nnutat ukoll li meta fl-2006 l-individwu li lmenta fl-aħħar talab l-ghajnuna tal-Pulizija Eżekuttiva sabiex iġieghel lil CC jagħmel il-bidla meħtieġa fir-registrazzjoni tal-vettura, għal darb'ohra, min ilmenta min-naħa tiegħu naqas milli jsewgi

d-deċiżjoni tal-Qorti tal-Maġistrati u li jivverifika jekk CC kienx ġie konformi mat-terminu speċifikat mill-Qorti. Dan in-nuqqas li jiġi segwit il-każ mal-entitajiet kompetenti, sfortunatament irriżulta li l-Pulizija ma ħadux aktar azzjoni kontra CC għan-nuqqas ta' konformità tiegħu mid-deċiżjoni tal-Qorti. F'dan ir-rigward, l-Ombudsman tenna li wiehed ma jafx il-liġi x'inhi ma tistax tintuża bħala skuża minn min ressaq l-ilment biex ma jimxix mal-leġislazzjoni applikabbli jew biex jiġu evitati l-effetti/konsegwenzi stipulati fiha.

L-Ombudsman irrikonoxxa li TM m'għandhiex l-awtorità li tobbliga lix-xerrej sabiex jirreġistra t-trasferiment fuq l-isem ta' CC. Il-leġiżlatur impona dan l-obbligu fuq il-bejjiegh tal-vettura għal raġuni ovvja – huwa fl-interess tal-bejjiegh li jiżgura li vettura, li m'għadhiex fil-pussess u l-kontroll tiegħu, ma tibqax irreġistrata f'ismu. Jekk l-individwu li ressaq l-ilment ma kienx jaf bl-imsemmija obbligi fil-liġi, jew bil-mod li bih kellu jsir it-trasferiment, hu kellu jagħmel mezz illi jistaqsi lill-Awtorità biex jiżgura li kollux kien qed isir skont ir-regolamenti applikabbli. Madankollu ġie nnutat li l-Awtorità skont ir-Regolament 14(4) tar-Registrazzjoni u l-Liċenzjar ta' Vetturi bil-Mutur, mhux biss għandha s-setgħa li titlob hlas amministrattiv fejn is-sid ta' vettura, liċenzjat mill-Awtorità, jonqos milli jgedded il-liċenzja applikabbli għal dik il-vettura fi żmien tliet xhur mill-iskadenza tal-imsemmija liċenzja, iżda tista' wkoll tiehu kwalunkwe azzjoni oħra li hija permessa skont ir-Regolamenti dwar l-Ikklampjar u t-Tnehhija ta' Vetturi bil-Mutur u Oġġetti ta' Ingombri² – fejn huwa preżunt illi dan ikun jinvolvi t-tnehhija tal-vettura jekk din tkun ipparkjata jew imqiegħda fit-triq meta l-miżata annwali għaċ-ċirkolazzjoni tibqa' mhux imħallsa. L-Awtorità dehret li f'dan ir-rigward naqset milli tiehu azzjoni bħal din.

L-Ombudsman innota wkoll li f'Jannar 2012 l-Awtorità kienet nediet l-Iskema ta' Regularizzazzjoni ta' Arretrati ta' Liċenzji tat-Toroq Akkumulati u li l-individwu li ressaq l-ilment kien ġie infurmat mill-Awtorità bil-possibbiltà li juża din l-Iskema, iżda li min-naħa tiegħu ma kienx lest jiffirma d-dikjarazzjoni mehtieġa peress li ma kienx jaf x'sar minn, u fejn kienet tinsab, il-vettura mill-1999. Fit-tweġiba tagħha informat lil dan l-Uffiċċju li kien tort tal-individwu li lmentat illi l-kwistjoni kienet għadha pendenti peress li kieku min ilmentat għażel li jiehu din l-opportunità, il-vettura kienet tiġi skroppjata u kkanċellata minn fuq ismu. L-Ombudsman madankollu nnota li wara l-korrispondenza tal-2015, id-Direttorat tat-Trasport bl-

Art kien għadu qed isegwi l-kwistjoni u fil-fatt sar konxju li CC kien miet fl-2017. Għalhekk l-Awtorità emendat id-data li tinsab fid-database tagħha u għamlet nota dwar l-imsemmija vettura f'każ li xi werrieta ta' CC jistaqsu dwar il-vettura msemmija. Madankollu naqas milli jikkuntattja lill-individwu li ressaq l-ilment u jistaqsih jekk hux lest li jagħmel użu mill-iskema fid-dawl tal-mewt ta' CC.

L-individwu li lmentja jinsisti illi fis-snin li għaddew mar fl-uffiċċji ta' Transport Malta diversi drabi dwar din il-kwistjoni mingħajr ebda suċċess u li Uffiċjali ta' TM wiegħduh li se jirrevedu l-fajl u jikkuntattjawh, iżda dan qatt ma sar. Min ilmentja jallega ukoll li fl-2021 mela l-Formola VEH 44 u li meta ppreżenta din il-formola hallas it-tariffa dovuta fl-uffiċċji ta' Transport Malta – dikjarazzjoni li hija kkontestata minn Transport Malta u li mhix ikkorroborata mill-provi mogħtija lil dan l-Uffiċċju mill-individwu li ressaq l-ilment.

L-Ombudsman irrimarka li ma setax jifhem kif id-Direttorat tat-Transport bl-Art u l-uffiċċjali ta' TM stazzjonati fl-uffiċċju tal-customer care tiegħu li, wiehed b'mod raġonevoli jippreżumi, setgħu jaraw in-nota li saret fid-database tal-Awtorità, ma baġtux aktar korrispondenza/chasers lill-individwu li ressaq l-ilment jew ċemplulu dwar il-possibbiltà li juża l-Iskema, li bl-Avviz Legali 425 tal-2020 il-validità tagħha kienet ġiet estiża sal-15 ta' Ottubru 2022. Dan l-Uffiċċju ma qablix mal-allegazzjoni ta' TM li kienet 'għamlet l-almu biex tassisti u tidderieġi lis-..... għal soluzzjoni'. Huwa kkunsidra li kien amministrattivament żbaljat min-naħa tal-Awtorità, ir-regolatur tas-settur, li tħalli din il-kwistjoni tipprokrastina għal tant żmien, partikolarment meta d-Direttorat kien sar konxju li CC miet u meta l-iskema li permezz tagħha min ilmentja seta' jirregolarizza l-pożizzjoni tiegħu kienet ilha disponibbli għal tant snin. Li l-individwu li ressaq l-ilment jintalab jibda proċeduri legali biex ma tibqax reġistrata jew isir it-trasferiment tal-vettura, huwa ingust u se jwassal biss biex ikompli jgħabbi lill-individwu li lmentja bi tbatija finanzjarja bla bżonn, partikolarment meta din is-sitwazzjoni setgħet tiġi segwita b'mod xieraq mid-Direttorat ikkonċernat fil-konfront tan-nuqqas ta' hłas ripetut ta' hłasijiet dovuti lill-Awtorità għal liċenzji tal-vetturi. Li jsiru l-hłasijiet ta' arretrati u multi amministrattivi mingħajr ma jittiehdu l-miżuri maħsuba fl-Artikolu 14(4) jindika nuqqas ta' monitoraġġ mir-Regolatur.

Konklużjoni u rakkomandazzjonijiet

L-Ombudsman għalhekk ikkonkluda illi skont ir-regolamenti pertinenti kien id-mir tal-individwu li ressaq l-ilment illi jiżgura li t-trasferiment tal-vettura mibjugħa lil terza persuna jiġi effettwat. Bla dubju, is-sitwazzjoni li kien qed jilmenta dwarha kienet essenzjalment b'riżultat tal-aġir tiegħu.

Madankollu l-Ombudsman ma setax jikkonkludi li TM kienet għamlet hilita sabieħ tassisti u tidderiegi lill-individwu li ressaq l-ilment biex tinstab soluzzjoni għall-problema tiegħu. L-ufficjali ta' TM ma kinux proattivi fil-monitoraġġ tagħhom għal hlasijiet dovuti lill-Awtorità għal-liċenzji tal-vetturi u sempliċement illimitaw l-azzjoni tagħhom billi jintbagħtu l-avviżi għall-hlas minkejja li għaddew tant snin. Minflok imissha għamlet mezz biex tittiehed azzjoni konkreta ladarba l-Awtorità saret konxja li CC kien miet, b'mod partikolari minhabba li TM stess ammettiet li s-sitwazzjoni setgħet giet solvuta permezz tal-applikazzjoni tal-Iskema mnedija minn TM fl-2012. Kieku l-fajl tal-individwu li lmenta gie rivedut, u dan gie ikkuntattjat kif imwiegħed, seta' bbenefika mill-Iskema, li kienet disponibbli sal-15 ta' Ottubru 2022.

Fid-dawl ta' dak li ssemma qabel, l-Ombudsman irrakkomanda li l-individwu li lmenta jithalla jagħmel użu skont it-termini tal-imsemmija Skema, wara li jsiru l-hlasijiet ta' tariffi amministrattivi jew hlasijiet oħra dovuti skont l-imsemmija Skema.

L-eżitu

Transport Malta aċċettat u implimentat l-imsemmija rakkomandazzjonijiet.

Transport Malta

Trasferiment ta' Permess Temporanju ta' Irmigġ

L-ilment

L-individwu li ressaq l-ilment u l-bejjiegh ta' dghajsa reġistrata bhala MFC (kategorija ta' sajd għall-passatemp), kellhom il-hsieb illi jittrasferixxu d-dghajsa f'isem ix-xerrej (min ilmenta) flimkien mal-irmigġ tagħha. Transport Malta (TM/l-Awtorità) għarrfithom li t-trasferiment tad-dghajsa kellu jsir mad-Dipartiment tas-Sajd u, allegatament, ladarba jinħareġ il-logbook il-ġdid, TM tghaddi biex tittrasferixxi l-irmigġ f'isem is-sid il-ġdid. Madankollu, it-trasferiment tad-dghajsa dam tliet xhur biex jitlesta, u meta reġghu marru għand TM bil-logbook il-ġdid għat-trasferiment tal-irmigġ, ġew infurmati li ma kinux qed isiru aktar trasferimenti ta' irmigġi. L-individwu li ressaq l-ilment hassu li ġie mqarraq u trattat b'mod ingust minn TM peress li biddlet il-policy tagħha minghajr preavviż, u kkawżat problemi bl-irmigġ. Fl-ilment tiegħu, talab li l-irmigġ inkwistjoni jiġi trasferit f'ismu.

Il-fatti

Transport Malta infurmat lil dan l-Uffiċċju li l-irmigġi għad-dghajjes tal-MFC ma jistgħux jiġu trasferiti u huma marbuta ma' sistema ta' lista ta' stennija, anke jekk jinbidel sid id-dghajsa. Meta tinbiegh dghajsa fil-kategorija MFC, il-permess tal-irmigġ jitnehha minn fuq il-bejjiegh, u TM tallokah lill-persuna li jmiss fil-lista ta' stennija. Sid id-dghajsa l-ġdid irid japplika għal permess temporanju u jinghaqad ma' daww fil-lista ta' stennija rilevanti. It-trasferimenti tal-irmigġ huma permessi biss għal dghajjes reġistrati bhala MFA (sajjieda full-time) jew MFB (sajjieda part-time), u f'każijiet ta' wirt jew donazzjoni bejn qraba diretti. TM saħqet li qed tinforza regoli u proċeduri eżistenti biex ttrażżan prattiċi abbużivi li ġew identifikati mill-Awtorità u b'hekk tagħti prijorità lil daww li jinsabu fuq il-lista ta' stennija, u tiżgura ġustizzja billi r-riallokazzjoni tal-irmigġi ssir skont din il-lista u mhux b'mod awtomatiku lil sidien ġodda.

Ir-‘Regolamenti dwar l-Irmiggar ta’ Bastimenti Żgħar u Dghajjes’ (Leġislazzjoni Sussidjarja 499.11) jippermettu lil dawk li huma fil-pussess ta’ irmiġġ, jitolbu l-użu tal-istess irmiġġ għal dghajja ta’ sostituzzjoni iżda mhux biex jittrasferixxu l-irmiggar bejn is-sidien. Dawn ir-Regolamenti jirrestringu t-trasferiment ta’ irmiġġ f’kazijiet fejn ikun hemm il-bejgħ ta’ dghajja. Il-bejjiegha tad-dghajjes għandhom jinnotifikaw lil TM u jirrinunzjaw il-permess tagħhom tal-irmiggar mal-bejgħ jekk ma jixtrux u jissostitwixxu d-dghajja tagħhom. Skont dawn ir-Regolamenti, l-Awtorità għandha l-poter li tiegħu d-deċiżjoni finali li tapprova u tagħti permess lis-sid biex juża l-istess irmiġġ għal dghajja differenti. Barra minn hekk, il-permess ma jingħatax jekk id-dghajja l-ġdida ma tkunx fl-istess kategorija bħal dik li tkun giet mibjugħa. Dan l-Uffiċċju ġie infurmat ukoll li fit-2 ta’ Settembru 2022, TM ippubblikat avviż fuq il-midja soċjali biex tiċċara kwalunkwe dubbi, prattiċi skorretti, jew nuqqas ta’ ftehim dwar irmiġġi li jaqgħu taħt ir-responsabbiltà tal-Awtorità (‘Avviż 02/2022 - Bejgħ, Kiri jew Reklamar ta’ Irmiggar’). Dan l-avviż huwa disponibbli wkoll fuq il-websajt ta’ TM:

“L-Awtorità tixtieq tinforma u tfakkar lill-pubbliku li, skont ir-Regolamenti dwar l-Irmiggar ta’ Bastimenti Żgħar u Dghajjes (S.L.499.11), l-irmiggar kemm mal-mollijiet immaniggarji mill-Awtorità kif ukoll ma’ mażżri fil-baħar huma proprjetà tal-Awtorità u għaldaqstant ma jista’ jsir l-ebda bejgħ jew kiri (inkluż reklamar) jew xi tip ta’ trasferiment ta’ dawn l-istess irmiggar li huma proprjetà tal-Awtorità.

L-Awtorità thegġeg lill-pubbliku biex josserva u jimxi strettament ma’ dawn ir-regolamenti. Fin-nuqqas ta’ dan, tgharrafl li l-istess l-irmiggar jittiehed lura minnufih, il-permess revokat u jittiehdu l-passi neċessarji u legali kollha meħtieġa fil-konfront tal-individwu hekk kif titlob il-liġi.”

Konkluzjoni

F’dan il-każ, ġie stabbilit li t-trasferimenti tal-irmiggar f’kazijiet ta’ bejgħ ta’ dghajja bħall-każ tal-individwu li ressaq l-ilment, mhumieq marbuta b’mod awtomatiku mal-bejgħ tad-dghajja. Il-policy ta’ Transport Malta tesiġi li tali trasferimenti jsiru skont il-lista ta’ stennija rilevanti. Dghajjes reġistrati bħala MFC (sajd għall-passatem) mhumieq eliġibbli għall-irmiggar trasferibbli.

Li jiġi awtorizzat it-trasferiment kif ġie mitlub mill-individwu li ressaq l-ilment imur kontra r-regolamenti u l-policy ta’ TM. Anke jekk min ilmenta sostna li kien

infurmat hażin minn TM, li l-permess tal-irmigġ se jiġi trasferit fuq flimkien mad-dghajsa — allegazzjoni mhux sostanzjata b'evidenza u kienet ikkontestata minn TM — dan ma jiġġustifikax li t-talba tiegħu tiġi milqugħa. Eċċezzjonijiet tal-passat jew każijiet preċedenti fejn talbiet simili setgħu ġew approvati mhumiex raġunijiet biżżejjed biex tingħata l-approvazzjoni f'dan il-każ. Il-proċeduri attwali ta' TM għat-trasferiment ta' irmigġ huma skont id-dispożizzjonijiet legali u għandhom l-għan li jnaqqsu l-abbużi identifikati mill-Awtorità.

Għal dawn ir-raġunijiet, dan l-Uffiċċju ċaħad it-talba tal-individwu li ressaq l-ilment li jsir it-trasferiment tal-irmigġ.

Rakkomandazzjoni

Sabiex il-kwistjoni dwar it-trasferimenti tal-irmigġi tiġi spjegata b'mod aktar ċar lill-pubbliku, dan l-Uffiċċju rrakkomanda li Transport Malta tippubblika avviż addizzjonali fuq il-websajt tagħha u fuq il-midja soċjali, li għandu:

1. jispeċifika l-każijiet meta l-irmigġi jistgħu jiġu trasferiti;
2. jiċċara li dghajjes li ma jaqghux taht kategoriji ta' irmigġ trasferibbli huma suġġetti għall-proċedura marbuta mal-lista ta' stennija; u
3. jiċċara l-każijiet fejn sid ta' dghajsa li għandu permess temporanju validu ta' irmigġ jixtieq jibdel id-dghajsa tiegħu u juża l-istess irmigġ.

Dan l-avviż addizzjonali jgħin biex il-pubbliku jkun jista' jifhem aħjar ir-regolamenti u l-proċeduri.

L-eżitu

Ir-rakkomandazzjoni ġiet aċċettata u implimentata minn Transport Malta.

Awtorità tal-Artijiet

Applikazzjoni w interpretazzjoni mhux korretta dwar il-kriterji tal-eligibilità

L-ilment

Il-persuna li ressqet l-ilment, kienet ilha impjegata mal-Awtorità tal-Artijiet għal bosta snin u ressqet ilment dwar l-eżitu ta' proċess tal-ghażla li sar għall-pożizzjoni ta' Senior Manager – Credit Control, fejn hi kienet giet infurmata li ma kisbitx il-pass mark meħtieġa.

Il-persuna li lmentat hasset li kienet giet trattata hażin bil-marki mogħtija lilha u sostniet li l-kandidat magħżul (X) ma kellux fil-pussess tiegħu r-rekwiżiti ta' eligibbiltà stipulati fis-Sejha għall-Applikazzjonijiet. Għalhekk hija ressqet appell skont il-mekkaniżmi ta' rimedju interni disponibbli fi hdan l-Awtorità tal-Artijiet u kkontestat il-marki mogħtija lilha u nsistiet li kellha l-esperjenza meħtieġa. Barra minn hekk saħqet li l-persuna mahtura ftit snin qabel kienet giet assenjata t-tmexxija ta' sezzjoni oħra mingħajr ma kellha l-ebda esperjenza u mingħajr ma nharġet sejha għall-applikazzjonijiet, u b'dan il-mod ċaħdet li mpjegati oħra fi hdan l-istess Taqsima jkollhom il-possibilità li javvanzaw fil-karriera tagħhom. Il-persuna li lmentat sostniet li s-sejha kienet titlob li bażikament għall-eligibilità l-applikanti kienu jiddependu fuq l-esperjenza tax-xogħol, biex juru li kellhom mill-inqas hmistax-il sena esperjenza fl-amministrazzjoni tan-negozju u l-finanzi jew qasam simili. Filwaqt li hija kellha aktar mis-snin ta' esperjenza meħtieġa, il-kandidat X ma ssodisfax dan l-imsemmi rekwiżit peress li l-individwu X kien ilu jokkupa l-pożizzjoni ta' Manager biss għal ftit snin, u l-esperjenza tax-xogħol preċedenti tiegħu kienet waħda teknika u qatt ma kienet ta' natura kummerċjali jew finanzjarja.

Il-Bord tal-Ghażla informa lill-persuna li rressqet l-ilment li l-Awtorità kienet qed tftitex li ssib lil xi hadd li kien kunfidenti biex imexxi tim, li huwa iffokat biex isib is-soluzzjonijiet u li kellu kemm hliet manigerjali kif ukoll dawk teknici biex iwettaq ir-rwol u li ghalkemm hi kellha l-aspett tekniku mehtieg biex twettaq xi whud mir-responsabbiltajiet ewlenin tal-pożizzjoni, waqt l-intervista rrizulta li ma kellhiex il-hliet manigerjali xierqa.

Il-persuna li rressqet l-ilment hassitha aggravata bit-twegiba li ngħatat, u sostniet li hija impjegata habrieka u li għal diversi snin ilha taqdi b'dedikazzjoni lid-Dipartiment. Hija kompliet tishaq dwar id-dikjarazzjonijiet tal-bord fuq it-twegibiet li kienet tat waqt l-intervista. Sussegwentement hija rrikorriet għal assistenza ta' dan l-Uffiċċju u insistiet li l-proċess tal-għażla kien wiehed ivvizzjat peress li l-persuna mahtura naqset milli tissodisfa l-kriterji tal-eligibilità, izda ma talbitx lill-Ombudsman biex jinvestiga l-valutazzjoni li saret mill-Bord tal-Ghażla waqt l-intervista tagħha fil-proċess tal-għażla.

L-investigazzjoni

Skont is-sejha għall-applikazzjonijiet, l-applikanti setghu jipproċedu għal intervista biss jekk sad-data tal-gheluq tas-sejha kienu fil-pussess tal-kriterji ta' eligibilità essenżjali alternattivi tal-‘Person Specification’ li ġejjin:

- Kwalifiki
MQF Livell 7 f'Qasam Relatat mal-Finanzi jew Maniġment.
JEW
- Esperjenza

Irid ikun hađem direttament fl-Amministrazzjoni tan-Negożju u l-Finanzi jew f'qasam simili għal mill-inqas hmistax-il (15) sena.

Skont min ilmenta, il-persuna mahtura (X) ma ssodisfatx il-kriterji tal-eligibilità peress li ma kellhiex il-kwalifika akkademika jew l-esperjenza mitluba fis-sejha għall-applikazzjonijiet imsemmija hawn fuq u kienet tokkupa pożizzjoni teknika qabel il-hatra tagħha bhala Manager. Dan l-Uffiċċju għalhekk, talab lill-Awtorità sabiex tipprovdilu d-dokumentazzjoni relatata mal-proċess tal-għażla li qed jiġi eżaminat skont is-setgħat mogħtija mill-Artikolu 19 tal-Att dwar l-Ombudsman. Mill-istharriġ tiegħu dan l-Uffiċċju kkonferma li l-persuna mahtura ma kinitx fil-

pussess ta' kwalifika akkademika f'qasam relatat mal-Finanzi jew il-Management. Ghalhekk talbet il-kummenti tal-Bord tal-Ghażla – kompost miċ-Chief Officer – Finanzi, l-Aġent Chief Officer – Servizzi Legali u Korporattivi ta' dak iż-żmien, u s-Senior Manager HR – dwar kif il-Bord kien ikkonkluda li X issodisfa il-kriterju tal-esperjenza stabbilit fis-sejha, peress li d-dokumentazzjoni pprovduta lil dan l-Uffiċċju ma kinitx turi kif iż-żewġ applikanti kienu ġew ikkunsidrati eliġibbli.

Sitt xhur wara, dan l-Uffiċċju ġie infurmat mill-Bord li l-persuna mahtura kienet ilha taħdem fl-Awtorità għal diversi snin u kienet tokkupa rwol tekniku fejn l-individwu X kien responsabbli għaž-żamma tar-rekords ta' pjanti, proprjetà u akkwisti. Ġie spjegat li fl-imsemmija rwoli l-individwu X kiseb esperjenza amministrattiva peress li r-rwoli tiegħu kienu jinvolvu l-abbozzar ta' rapporti tekniċi, evalwazzjonijiet ta' kull xahar ta' Avviżi Legali u ż-żamma ta' rekord aġġornat tad-data mehtieġa fil-fondi tal-Kunsilli Lokali. Ghalhekk b'dan il-mod kien kiseb u kien espost għall-Amministrazzjoni tan-Negożju. Aktar tard l-impjegat X iċċaqlaq u mar f'pożizzjoni oħra minn fejn kiseb esperjenza diretta ta' xogħol fuq Finanzi, Kontijiet, Kontijiet ta' Dawl u Ilma, u Kontroll tal-Kreditu għal hames snin. Id-dmirijiet tiegħu kienu jinvolvu li ta' kull xahar jiġri wara d-debituri, jara l-approvazzjoni ta' waqfien ta' kirjiet u ċaħda ta' pagamenti, u l-iżgurar tal-ġbir ta' arretrati u t-trasferiment ta' kontijiet ta' dawl u ilma. L-individwu X kien inkarigat li jikkomunika ma' Awtoritajiet oħra u li jzomm ir-rekords tal-inventarju. Il-Bord sostna wkoll li l-individwu X hadem fuq bażi part-time bħala sensar fejn kien mehtieġ li jkollu hiliel tajba ta' komunikazzjoni verbali u bil-miktub, immaniġġjar tajjeb ta' dokumenti amministrattivi, u fehim finanzjarju tajjeb biex jassisti lill-klijenti fil-bżonnijiet tal-proprjetà tagħhom. Il-Bord spjega li wara li kkunsidra s-snin ta' esperjenza tal-individwu X fl-irwoli numerużi tiegħu fl-immaniġġjar tal-Amministrazzjoni tan-Negożju u l-Finanzi, waqt li kien jahdem fi hdan l-Awtorità tal-Artijiet, il-Bord hass li l-individwu X kellu jiġi meqjus bħala eliġibbli.

Sussegwentement saret laqgħa sabieħ jiġu diskussi t-tweġibiet mogħtija. Għal din il-laqgħa attendew żewġ membri tal-Bord tal-Ghażla li spjegaw li l-eliġibilità tal-applikanti kienet ġiet ikkunsidrata qabel ma saru l-intervisti, bil-vetting inizjali jsir mill-Konsulent tal-HR tal-Awtorità, li kien ikkonkluda li ż-żewġ applikanti ssodisfaw il-kriterji tal-eliġibbiltà. Il-membri tal-Bord iċċaraw li minkejja l-ivvettjar inizjali tal-HR, li kieku waqt l-intervista rriżulta li xi wiehed mill-applikanti ma ssodisfax il-kriterji ta' eliġibilità, dan kien ikun indikat fuq il-folja tal-marki u

kienet tittiehed deċiżjoni dwar l-eligibilità dak il-hin stess. Il-membri spjegaw li peress li ż-żewġ applikanti ma kellhomx il-kwalifika meħtieġa, kienu ħarsu lejn l-esperjenza miksuba mill-imsemmija kandidati fir-rwoli li kellhom, sabiex jiġi stabbilit jekk jissodisfawx il-ħmistax-il sena esperjenza meħtieġa fl-oqsma ta' 'Business Administration and Finance jew f'qasam ieħor simili'. Iċ-Chief Officer - Finanzi, irrimarkat li ż-żewġ applikanti kienu ġew assenjati fid-Direttorat tagħha u għalhekk setgħet tikkonferma li t-tnejn issodisfaw ir-rekwiżit tal-eligibilità peress li hija konxja bl-esperjenza li għandhom. Meta ġie rrimarkat minn dan l-Uffiċċju li għalkemm il-persuna mahtura kellha l-esperjenza meħtieġa mill-2014 fid-dawl tal-karigi maniġerjali li kellha, iżda li l-imsemmija seba' snin esperjenza ma kinux biżżejjed, Membru tal-Bord irrimarka li kull rwol jinvolvi t-tweġġ ta' kompiti amministrattivi. Barra minn hekk, ġie ċċarat li r-rekwiżit ta' ħmistax-il sena esperjenza fl-amministrazzjoni tan-negozju u l-finanzi kien ikun biżżejjed li kieku l-applikant kellu numru ta' snin esperjenza fl-amministrazzjoni tan-negozju u snin oħra addizzjonali ta' esperjenza fil-finanzi, dan sakemm in-numru ta' snin meta magħduda flimkien jammonta għal ħmistax-il sena. Skont il-Bord, matul is-snin meta l-persuna mahtura kienet f'pożizzjoni teknika kienet qed ttwettaq ukoll dmirijiet ta' amministrazzjoni tan-negozju. Konsegwentement, meta wiehed iqis is-snin ta' esperjenza li kien kiseb f'dmirijiet relatati mal-finanzi u s-snin ta' esperjenza fl-amministrazzjoni tan-negozju, il-Bord kien iddeċieda li l-individwu X kien ġab il-ħmistax-il sena esperjenza meħtieġa fis-sejha. Iċ-Chief Officer – Finanzi komplja jelabora li l-individwu X li nħatar fil-pożizzjoni kien wettaq xogħol impekkabbli fi rwoli maniġerjali preċedenti u li hu aġixxa bħala aġent tal-proprietà matul il-hin liberu tiegħu, iżda rrimarka li d-deċiżjoni tal-Bord dwar l-eligibilità tiegħu ma kinix ibbażata fuq l-esperjenza tal-individwu X fin-negozju tal-proprietà, iżda fuq is-snin ta' esperjenza li kien kiseb waqt li kien impjegat mal-Awtorità. Il-membri tal-Bord sostnew ukoll li kienu ddiskutew ir-rekwiżit tal-eligibilità mal-Konsulent tal-Awtorità qabel saru l-intervisti u li dan tal-aħħar osserva li l-fatt li kien hemm imnżżla l-frazi 'jew f'qasam simili' timplika li l-esperjenza ta' applikant m'hemmx għalfejn tkun relatata mal-amministrazzjoni tan-negozju u l-finanzi.

Għal dan il-ghan saret laqgħa mal-Konsulent tal-HR ta' dak iż-żmien li kkonferma li kien hu li għamel l-abbozz tas-sejha li sussegwentement ġiet approvata mill-maniġment, fejn iċċara li s-sejha interna ma tispeċifikax li s-snin ta' esperjenza kellhom ikunu limitati għall-impjeg tal-applikant mas-settur pubbliku/servizz pubbliku. Ikkonferma wkoll li l-applikanti ma kinux meħtieġa li jkollhom ħmistax-

il sena esperjenza fil-finanzi u hmistax-il sena esperjenza fl-amministrazzjoni tan-negozju, iżda kien mitlub li l-esperjenza tal-applikant f'dawn l-oqsma tammonta b'kollox għal hmistax-il sena. Il-Konsulent tal-HR spjega li wara li vverifika l-applikazzjonijiet mal-wasla tagħhom huwa ma kellu l-ebda dubju li l-persuna li lmentat kellha s-snin ta' esperjenza meħtieġa, iżda mir-rekords tas-snin ta' impjieg fis-settur pubbliku tal-individwu X ma setax jikkonkludi li dan kellu s-snin ta' esperjenza meħtieġa fil-finanzi u l-amministrazzjoni tan-negozju, u għalhekk mingħand l-individwu X talab li jingħata aktar tagħrif dettaljat. Wara laqgħa mal-individwu X, il-Konsulent tal-HR qies li huwa kien eliġibbli u dan fid-dawl tal-informazzjoni addizzjonali li ġejja:

- l-individwu X kien għal hafna snin ħa ħsieb l-affarijiet marbuta man-negozju u l-kontijiet tal-familja tiegħu;
- l-individwu X aġixxa bħala sensar tal-proprjetà; u
- l-individwu X ikkowċja l-basketball u amministra l-affarijiet finanzjarji tan-nursery tal-basketball, u għal perjodu qasir hafna kien ingaġġat minn klabb tal-futbol biex jamministra l-affarijiet tal-klabb.

Madanakollu l-Konsulent ammetta li ma kienx talab li jingħata dokumentazzjoni addizzjonali mingħand l-individwu X bħala prova tal-esperjenza li allega li kellu, filwaqt li sostna li kien hemm impjegati oħra tal-Awtorità li kienu rrakkomandaw lil X bħala sensar tal-proprjetà. Il-Konsulent afferma li l-membri tal-Bord tal-Għażla ma kinux tkellmu miegħu dwar l-eliġibilità tal-persuna mahtura jew mod ieħor u li l-Bord seta' jbidel id-deċiżjoni tiegħu.

Skont l-Artikolu 22(6) tal-Att dwar l-Ombudsman dan l-Uffiċċju kellu laqgħa ukoll mal-individwu X. Il-persuna mahtura rrikonoxxiet li l-esperjenza miksuba mill-impjieg mal-Awtorità tal-Artijiet ma kinitx tissodisfa r-rekwiżiti ta' eliġibilità stipulati fis-sejha għall-applikazzjonijiet. L-individwu X sostna li kien ha-dem bħala sensar għal hafna snin u li ha-dem ma' kumpanija tal-proprjetà immobbli għal sena u nofs. Huwa semma wkoll li kellhom proprjetà tal-familja fejn kienu jiġu organizzati xi avvenimenti u hu flimkien ma' qarib tiegħu kienu responsabbli għall-kwistjonijiet finanzjarji tagħha. Barra minn hekk, l-individwu X għal diversi snin kien responsabbli għall-immaniġġjar ta' nursery tal-basketball, fejn kien jieh u ħsieb il-kwistjonijiet finanzjarji u l-impjieg tal-coaches, li taht id-direzzjoni tiegħu kienu rnexxew u marru tajjeb. Wara li dan l-Uffiċċju talab biex jingħata dokumentazzjoni bil-miktub, ġie provdut b'dokument mill-eks president tal-klabb

tal-basketball illi jikkonferma li l-individwu X kien inghata awtonomija shiha fl-immaniġġar tan-nursery.

Kunsiderazzjonijiet

L-ilment li tressaq mill-persuna li lmentat kien jirreferi għall-eżami inizjali li kellu jsir mill-Bord tal-Għażla ladarba l-applikazzjonijiet sottomessi mill-applikanti kollha ġew ipprovduti lill-Bord mid-Dipartiment tal-HR tal-Awtorità wara d-data tal-gheluq tas-sejha. Il-Bord tal-Għażla kien marbut li jiddetermina, qabel ma jipproċedi bl-evalwazzjoni tal-applikanti u jivverifika l-hiliet tagħhom fil-hidma b'mod xieraq tal-funzjonijiet għal dik il-pożizzjoni waqt l-intervista, u jara li l-kandidati kollha jissodisfaw il-kriterji bażiċi ta' eliġibilità kif stipulati fis-sejha. Il-Bordijiet tal-Għażla m'għandhomx is-setgħa li jbiddu jew jaġixxu differenti minn, jew jagħmlu eċċezzjonijiet għar-rekwiżiti stabbiliti fis-sejha u għandhom jzommu b'mod strett mar-rekwiżiti tal-eliġibilità determinati qabel il-ħruġ tas-sejha interna. Konsegwentement, kwalunkwe applikant li ma kienx jissodisfa l-imsemmija kriterji ma kellux jitressaq għall-pass li jmiss tal-proċess tal-għażla – il-proċess tal-intervisti. Skont is-sejha għall-applikazzjonijiet, sad-data tal-gheluq tas-sejha l-applikanti jridu jkunu fil-pussess ta' wiehed minn dawn li ġejjin:

- Grad ta' Livell 7 tal-MQF f'Qasam Relatat mal-Finanzi jew il-Maniġment;
jew
- kien/et hadem/et direttament fl-Amministrazzjoni tan-Negożju u l-Finanzi jew f'qasam simili għal mill-inqas hmistax-il sena.

L-Ombudsman osserva li fis-sejha għall-applikazzjonijiet, il-kandidati li l-applikazzjoni tagħhom kienet ibbażata fuq il-kriterju tal-esperjenza, kienu meħtieġa li hadmu direttament fl-Amministrazzjoni tan-Negożju u l-Finanzi jew f'qasam simili għal mill-inqas hmistax-il sena. Il-kliem użat fis-sejha, partikolarment l-użu tal-frażi 'jew f'qasam simili' huwa kemxejn ambigwu, u halla lill-bord tal-għażla element ta' diskrezzjoni biex jinterpreta, sa ċertu punt b'mod sugġettiv, liema esperjenza tista' titqies li tissodisfa dan ir-rekwiżit. Is-sejha naqset milli tagħti definizzjoni u tifsira preċiża tal-kriterju marbut mal-esperjenza fl-'amministrazzjoni tan-negożju u finanzi', jew tagħti aktar dettalji, bħal jekk l-esperjenza kellhiex tkun fil-livell ta' grad speċifiku, jekk l-esperjenza mitluba nkisbitx fis-settur pubbliku jew privat, u liema oqsma ta' kompetenza kellhom jitqiesu simili/komparabbli/analogi għall-esperjenza fl-amministrazzjoni tan-negożju u l-finanzi.

Harsa lejn kif jiġi deskritt it-terminu 'amministrazzjoni tan-negozju' fil-letteratura disponibbli jidher li jirreferi għal xogħol ta' immanigġjar ta' riżorsi, in-nies u l-hin ta' organizzazzjoni. Il-professjonisti tal-amministrazzjoni tan-negozju huma deskritti bħala professjonisti li jfittxu li jiżguraw li n-negozji u l-organizzazzjonijiet jitmexxew b'mod effettiv, effiċjenti u bi profitt. Dawk involuti fl-amministrazzjoni tan-negozju ġeneralment jehtieġu fehim bażiku tal-accounts, il-finanzi, il-marketing, ir-riżorsi umani u l-informatika peress li l-hidma tagħhom fi hdan organizzazzjoni jew dipartiment hija li jissorveljaw l-operazzjonijiet ġenerali. Id-dmirijiet tagħhom jistgħu jinkludu fost l-oħrajn appoġġ u sorveljanza ta' timijiet, is-soluzzjoni ta' diffikultajiet jew problemi, l-iżvilupp u l-implimentazzjoni ta' miri u li jintlahqu l-oġettivi stabbiliti, sabiex l-organizzazzjoni/dipartiment ikun jista' isir aktar effiċjenti. It-terminu 'Esperjenza finanzjarja' tirreferi għall-għarfien u l-fehim tal-persuna tal-kunċetti u l-prattiċi finanzjarji, u tehtieġ li wiehed ikun jaf tajjeb il-prinċipji finanzjarji u li jkollu l-hila li japplikahom f'sitwazzjonijiet li jiġu ffaċċjati kuljum. L-esperjenza fil-finanzi tinkludi l-immanigġjar tal-fondi u l-għbir tad-dejn u tista' tirriżulta minn impjieġ fil-passat fil-finanzi jew fl-accounting, ċertifikazzjoni professjonali fl-accounting jew esperjenza simili li permezz tagħha individwu jikseb għarfien fi kwistjonijiet finanzjarji.

Dan l-Uffiċċju eżamina l-esperjenza tal-persuna mahtura, kif jixhdu s-CV tal-individwu X u l-Jobsplus Employment History u l-informazzjoni ulterjuri mogħtija minnu waqt il-laqgħa li saret f'dan l-Uffiċċju u xtarr dak li ntqal fid-diskussjonijiet li kellu mal-Bord tal-Għażla u l-Konsulent tal-HR. L-Ombudsman irrikonoxxa li l-kliem tas-sejha ta' element ta' diskrezzjoni lill-Bord, partikolarment permezz tal-frazi 'jew simili għal'. Madankollu qies li l-Bord kien marbut li jeżerċita l-imsemmija diskrezzjoni b'mod kuxjenzjuż, jara li jkollu dokumentazzjoni u aktar kjarifiki meta l-informazzjoni pprovduta fl-applikazzjoni ma kinitx ċara biżżejjed u mhux adegwata biex turi l-esperjenza li għamel aċċenn għaliha l-applikant. Wara li fela l-kliem tas-sejha, l-Ombudsman ma kellu ebda riserva dwar id-deċiżjoni tal-Konsulent tal-HR li jikkunsidra l-esperjenza tal-persuna mahtura fis-settur privat. Madankollu, fid-dawl tar-rwol maniġerjali għoli li għalih tirreferi l-post battal, u meta wiehed iżomm f'moħħu l-livell ta' kwalifika meħtieġa fl-imsemmija applikazzjoni sabiex tikkwalifika għal intervista – Grad ta' Livell 7 fil-Finanzi jew qasam ieħor ta' Maniġment – kien ikkunsidrat li l-esperjenza li kellha tiġi kkunsidrata mill-Bord kienet esperjenza miksuba f'livell eżekuttiv/maniġerjali u mhux dawk ta' dmirijiet amministrattivi ordinarji kif anke intqal minn wiehed mill-Membri tal-

Bord waqt il-laqgħa li saret f'dan l-Uffiċċju. Barra minn hekk, l-esperjenza bħala sensar jew fl-amministrazzjoni ta' nursery/klabb sportiv ma setgħetx titqies bħala esperjenza 'simili' fil-livell meħtieġ għall-esperjenza fl-amministrazzjoni tan-negozju u l-finanzi.

L-Ombudsman sostna li l-pożizzjoni li ha l-Bord tal-Għażla li x-xogħol tal-persuna mahtura fi rwol tekniku jammonta għal esperjenza fl-amministrazzjoni tan-negozju kienet żbaljata. Konsegwentement, id-deċiżjoni tagħha li l-persuna mahtura kienet eliġibbli, liema deċiżjoni l-Bord jgħid li ha wara li kkunsidra l-esperjenza amministrattiva li l-individwu X kien kiseb fir-rwol tekniku tiegħu u l-esperjenza ta' kważi seba' snin li kellu fir-rwoli maniġerjali li kien jikkupa fl-Awtorità, kienet żbaljata. Id-dmirijiet imwettqa mill-persuna mahtura fi rwoli tekniċi preċedenti kienu prinċipalment ta' natura teknika u kwalunkwe dmir amministrattiv li wettaq kienu relatati mar-rwol tekniku li dan l-individwu kien jikkupa u ċertament ma kienx fil-livell meħtieġ f'din il-pożizzjoni maniġerjali għolja. Il-persuna mahtura ammettiet li ma kellhiex il-ħmistax-il sena esperjenza meħtieġa fis-sejha fl-irwoli okkupati mal-Awtorità, iżda sostniet li kisbet is-snin ta' esperjenza meħtieġa permezz ta' xogħol imwettaq fis-settur privat. Dan kien ikkonfermat ukoll mill-Konsulent tal-HR li kien talab li ssir laqgħa sabiex jiddiskuti l-esperjenza tal-individwu X fis-settur privat u kkonkluda li dan tal-aħħar kien eliġibbli fid-dawl tax-xogħol imsemmi, mingħajr madankollu ma talbu li jippreżenta dokumentazzjoni jew referenzi li juru b'mod aktar ċar l-esperjenza tiegħu fl-amministrazzjoni tan-negozju u l-finanzi – esperjenza li l-Ombudsman deherlu li ma setax iqis li kienet suffiċjenti biex tissodisfa r-rekwiżiti tas-sejha għall-applikazzjonijiet.

F'dan ir-rigward dan l-Uffiċċju jshaq li l-esperjenza li kandidat jgħid li kiseb f'impjiegi oħra għandha tiġi ppruvata li tkun inkisbet a) fi hdan l-ekonomija formali (għalhekk għandha tirriżulta mill-Employment History tal-Jobsplus jew minn awtoritajiet lokali simili oħra); u b) li l-imsemmija dmirijiet twettqu f'entità li għandha attivitajiet operattivi simili għal dawk imwettqa mill-Awtorità. Fil-każ in kwistjoni, m'hemmx dubju li l-persuna mahtura kellha kważi seba' snin esperjenza rilevanti. Madankollu, dan l-Uffiċċju ma jistax jaqbel mad-deċiżjoni meħuda mill-bord tal-għażla jew mill-Konsulent tal-HR dwar is-snin ta' esperjenza li kien jonqos, peress li ma jqisx li l-esperjenza teknika tal-persuna mahtura, u lanqas ir-rwol tiegħu bħala sensar jew fit-tmexxija ta' nursery ta' klabb sportiv lokali jistgħu jiġu meqjusa bħala esperjenza fl-amministrazzjoni tan-negozju u l-finanzi fil-livell ta'

operazzjonijiet meħtieġa mill-Awtorità tal-Artijiet. Barra minn hekk, ġie nnotat li l-ebda prova dokumentata ma ġiet mitluba mill-Bord tal-Għażla jew imressqa mill-persuna maħtura dwar dak li ġie iddikjarat minnu li hu kien involut fit-tmexxja tal-finanzi ta' negozju tal-familja, attività li ma tidhirx li hija mnizzla fl-employment history tal-individwu X.

Konklużjonijiet u rakkomandazzjonijiet

L-għan tal-kriterji ta' eliġibilità f'kull proċess ta' għażla huwa li jiġi żgurat li dawk l-applikanti biss li jissodisfaw ir-rekwiżiti minimi jithallew ikomplu għaddejjin bil-proċess tal-għażla u jersqu għall-intervista. Mill-investigazzjoni ta' dan l-Uffiċċju, jirriżulta li l-kriterji ta' eliġibilità ġew interpretati u applikati b'mod skorrett mill-Bord u mill-Konsulent tal-HR, u li l-persuna li ressqet l-ilment hija korretta li ssostni li l-persuna maħtura ma kinitx eliġibbli skont is-sejha interna għall-applikazzjonijiet. F'dan ir-rigward dan l-Uffiċċju jinnota li min ilmenta ma kienx kiseb pass mark f'dan il-proċess tal-għażla u għalhekk ma kienx ġie direttament affettwat bid-deċiżjoni tal-Bord. Dan l-Uffiċċju jirrikonoxxi wkoll li l-persuna li nġhatat il-hatra m'għandhiex tiġi affettwata b'mod negattiv għall-iżball tal-Bord. Dan l-Uffiċċju għalhekk irrakkomanda li:

- jiġu stabbiliti miżuri biex jiġi żgurat li l-kriterji ta' eliġibilità jkunu rispettati u li għaldaqstant il-bord tal-għażla għandu dejjem b'mod 'preliminari' jagħmel screening xieraq u bir-reqqa tal-applikanti li jissottomettu l-applikazzjoni tagħhom;
- meta s-sejha jinħarġu b'numru ta' kriterji ta' eliġibilità, għandhom jinżammu rekords li jindikaw il-kriterju speċifiku li kull kandidat jinstab li huwa eliġibbli għalih u biex jindikaw, partikolarment fil-każ ta' applikanti li jinstabu eliġibbli/mhux eliġibbli f'termini tal-esperjenza/nuqqas ta' esperjenza tagħhom, kif kull kandidat jissodisfa l-kriterji ta' eliġibilità stabbiliti għas-sejha speċifika;
- l-kriterji ta' eliġibilità m'għandhomx ikunu ġeneriċi jew vagi. L-oqsma ta' kwalifiki jew esperjenza meħtieġa għandhom ikunu ċari sabiex il-Bord tal-Għażla ma jiffaċċjax xkiel biex jivverifika jekk kandidat jissodisfax il-kriterji ta' eliġibilità jew le. L-użu ta' kliem ambigwi bħal 'simili', 'komparabbli' jew 'analogu' għandu jiġi evitati fl-interess tat-trasparenza u ċ-ċertezza; u
- waqt l-analiżi tad-dokumentazzjoni li kienet disponibbli lil dan l-Uffiċċju dwar dan il-proċess tal-għażla, ġie nnotat li l-fajl tal-proċess tal-għażla ma kien fih l-ebda minuta tal-bord dwar l-imġieba jew kif preżenta ruħu kull applikant. Fl-interess tat-trasparenza, għandhom jinżammu noti/minuti dwar kull applikant

u li dawn in-noti għandhom jiffurmaw parti integrali mir-rapport tal-bord tal-ghażla flimkien mal-lista tal-marki mogħtija lill-kandidati mill-bord tal-ghażla.

L-eżitu

L-Awtorità tal-Artijiet infurmat lill-Ombudsman illi aċċettat ir-rakkomandazzjonijiet tiegħu u kienet ser timplimentahom.

Awtorità tal-Artijiet

Nuqqas ta' koordinament f'Konċessjoni Pubblika

Ilment imressaq minn konsorzju ta' Għaqdiet mhux Governattivi (NGOs) u individwi privati (il-persuni li ressqu l-ilment) b'rabta mal-konċessjoni ta' tarzna mogħtija lil grupp ta' kumpaniji tat-tarzna.

L-ilment

L-ilment iffoka fuq iż-żewġ konċessjonijiet ta' tarzna mogħtija mill-Gvern fuq art pubblika lil żewġ kumpaniji (il-Kumpaniji). L-ilment elenka għadd ta' kwistjonijiet li l-persuni li ressqu l-ilment xtaqu li dan l-Uffiċċju jinvestiga, madankollu għall-finijiet ta' din in-nota dwar il-każ, l-ilment ser jiġi limitat kif ġej.

Dan l-Uffiċċju ġie infurmat minn dawk li lmentaw illi skont it-termini tal-Ftehim ta' Konċessjoni, darbtejn fis-sena kien meħtieġ li jsiru r-reviżjonijiet ta' konformità. Huma spjegaw li l-għan tar-reviżjonijiet huwa li jindirizzaw l-obbligi kuntrattwali bħal jekk il-baċiri kinux operattivi b'mod effettiv b'investimenti finanzjarji, u li tul iż-żmien tal-konċessjoni l-kumpaniji kienu konformi ma' standards ta' xogħol u standards ambjentali professjonali. Saret enfasi partikolari fuq it-tniġġis tal-istorbju u t-tniġġis tal-arja u anke dwar il-ksur possibbli tal-liġi dwar l-impjieg. Il-persuni li ressqu l-ilment infurmaw lil dan l-Uffiċċju li l-aħħar reviżjoni saret fl-2013 u li reviżjoni oħra kienet maħsuba li ssir fl-2019. Ebda informazzjoni ma kienet disponibbli dwar: a) jekk ir-reviżjoni saritx; u b) ir-riżultat tal-imsemmija reviżjoni.

Il-fatti

Dan l-Uffiċċju kellu l-opportunità li jara l-Ftehim ta' Konċessjoni u nnota li hemm diversi paragrafi li jirregolaw kif il-Gvern għandu jissorvelja l-użu tal-art inkwistjoni. B'mod partikolari hemm l-obbligu li l-Gvern għandu jew kwalunkwe entità/persuni li jiġu delegati minnu li jaraw **li kull sena jiċċertifikaw** li l-Kumpaniji qed josservaw l-obbligi u d-dmirijiet kollha tagħhom kif stipulat fil-Konċessjonijiet (il-

Paragrafi ta' Konformità). Barra minn hekk, il-Gvern għandu wkoll id-dritt li jitlob mill-Kumpaniji **darba kull sentejn** rapport tal-kundizzjoni tal-art (il-Paragrafi tar-Rapport tal-Kondizzjoni).

Matul l-investigazzjoni dan l-Uffiċċju ġie mgħarraf li r-reviżjoni tal-2019 saret minn entità tal-Gvern (Entità A). L-imsemmija Entità infurmat lil dan l-Uffiċċju li filwaqt li l-Konċessjonijiet jipprevedu li ssir ċertifikazzjoni ta' konformità annwali mill-Gvern jew id-delegat tiegħu, il-Konċessjonijiet infushom ma jispeċifikawx liema entità partikolari għandha tkun inkarigata bir-rwol li twettaq dik iċ-ċertifikazzjoni. L-Entità A ngħatat l-inkarigu 'ad hoc' mill-Ministeru responsabbli għall-Ekonomija (il-Gvern) biex twettaq l-aħħar reviżjoni (2020). Hija spjegat li hafna mill-kwistjonijiet li għamlu referenza għalihom il-persuni li lmentaw kienu jaqgħu taht ir-responsabbiltà diretta ta' diversi awtoritajiet regolatorji li għandhom il-funzjoni li jimmonitoraw il-konformità fi hdan oqfsa legali speċifiċi. Meta tlestiet ir-reviżjoni, ir-riżultati tagħha ġew sottomessi lill-Ministeru. L-Entità A saħqet li, kull deċiżjoni dwar jekk l-eżitu tar-reviżjoni għandux isir pubbliku jew le ma jaqax fir-responsabbiltà tagħha imma għandu jiġi indirizzat mill-awtoritajiet tal-Gvern. Dan l-Uffiċċju għalhekk baġhat it-talbiet tiegħu għall-informazzjoni lill-Ministeru inkwistjoni u b'mod partikolari talab li jikkonferma jekk kellux 'ownership' tal-Konċessjonijiet u, għaldaqstant, jekk kellux ir-responsabbiltà li jiżgura l-implimentazzjoni ta' dawn iż-żewġ paragrafi kemm tal-Konformità kif ukoll tar-Rapport tal-Kundizzjoni. Wara xhur ta' dewmien, dan l-Uffiċċju kien sempliċiment dirett għand l-Awtorità tal-Artijiet.

Dan l-Uffiċċju nnota li l-Artikolu 7 tal-Att dwar l-Awtorità tal-Artijiet jagħti l-kompitu dwar l-amministrazzjoni tal-art pubblika lill-Awtorità tal-Artijiet. Dan l-Uffiċċju kompla jistharreġ l-ilment mal-imsemmija Awtorità u b'mod partikolari: a) talab dettalji dwar kif kien qed jiġi implimentat l-obbligu ta' ċertifikazzjoni annwali u jekk dak li jirriżulta kienx qed jiġi sottomess lil Ministeru partikolari/jew lil Parlament; u b) jekk qatt ġiex eżerċitat id-dritt li jintalab rapport ta' kundizzjoni, u jekk kienx hemm l-intenzjoni li dak id-dritt jiġi eżerċitat fil-futur qarib.

Wara aktar dewmien dan l-Uffiċċju reġa' ġie infurmat li l-Ftehim ta' Konċessjoni ma kien jahtar lil ebda dipartiment jew entità speċifika bir-responsabbiltà li twettaq iċ-ċertifikazzjoni annwali. Sahaq ukoll li l-obbligi tal-Kumpaniji taht l-imsemmija Konċessjonijiet kienu wiesgħa u mifruxa u kienu jinkludu (fost l-oħrajn) oqfsa

speċjalizzati li kienu lill'hinn mill-kompetenza tal-Awtorità u kienu regolati minn regolaturi speċjalizzati separati mill-Awtorità. Għalhekk, ma setgħetx twestaq revizzjoni komprensiva ta' konformità kif deskritt fil-Ftehim ta' Konċessjoni. Dan l-Uffiċċju gie infurmat ukoll li l-Awtorità tal-Artijiet setgħet tiehu azzjoni biss jekk tiġi nnotifikata formalment minn korpi regolatorji (inkarigati li jissorveljaw l-oqsma speċifiċi speċjalizzati tagħhom) dwar nuqqas ta' konformità/ksur mill-Kumpaniji. Dan l-Uffiċċju staqsa jekk kienx hemm xi mezzi/sistemi formali ta' komunikazzjoni stabbiliti bejn l-Awtorità tal-Artijiet u r-regolaturi l-oħra. L-Awtorità kkonfermat li sa Mejju 2023 ma kien hemm l-ebda mezzi/sistemi/modi formali ta' komunikazzjoni fis-sehh bejn l-Awtorità u l-korpi regolatorji.

Dan l-Uffiċċju josserva li fir-reazzjoni mogħtija mill-Awtorità tal-Artijiet, ma saret l-ebda referenza għad-dritt mogħti lill-Gvern skont it-termini tal-Konċessjonijiet li dan jitlob li jingħata rapport dwar l-istat tal-fond inkwistjoni

L-Awtorità għall-Ambjent u r-Rizorsi (ERA)

Peress li t-thassib ewlieni u possibbilment l-aktar urġenti tal-persuni li ressqu l-ilment kien dak dwar it-tniġġis ambjentali, dan l-Uffiċċju deherlu li għandu jitlob aktar tagħrif mill-Awtorità tal-Ambjent u r-Rizorsi (ERA). Gie infurmat li l-Awtorità bhala regolatur kienet qed tissorvelja b'mod attiv (inkluż permezz ta' spezzjonijiet notifikati/mhux notifikati) l-attività operattiva tal-Kumpaniji. Għal dak li għandu x'jaqsam mar-regolamentazzjoni tal-emissjonijiet miċ-ċmieni tal-bastimenti, l-ERA infurmat lil dan l-Uffiċċju li dan jaqa' taht il-mandat ta' Transport Malta. Barra minn hekk, it-tip u l-kwalità tal-fjuwils użati mill-bastimenti fl-ibhra territorjali Maltin li jinkludu l-portijiet kienu jaqgħu taht il-mandat tar-Regolatur għall-Energija u s-Servizzi tal-Ilma. Dan l-Uffiċċju jinnota, li r-risposti pprovduti jindikaw li l-qafas regolatorju li jaffettwa l-istatus ambjentali taż-żoni tal-port huwa kumpless u maqsum f'biċċiet.

Talbiet għall-Kunfidenzjalità u l-Libertà tal-Informazzjoni

Għal dak li għandu x'jaqsam mal-leġiżlazzjoni li tittratta l-ksib tal-informazzjoni mill-awtoritajiet pubbliċi, dan l-Uffiċċju jagħmel referenza għall-Att dwar il-Libertà tal-Informazzjoni (Kapitolu 496 tal-Liġijiet ta' Malta) u r-Regolamenti dwar il-Libertà ta' Aċċess għal Informazzjoni dwar l-Ambjent L.S. 549.39). Filwaqt li din tal-aħħar tittratta speċifikament l-informazzjoni ambjentali u ssemmi lill-ERA bhala l-'awtorità kompetenti', l-Att dwar il-Helsien tal-Informazzjoni

għandu applikazzjoni hafna aktar wiesa fejn ma tiġix identifikata ebda awtorità pubblika speċifika. Dan l-Uffiċċju jinnota li t-talba lill-FOI għandha tiġi diretta lill-awtorità pubblika li tħaddan din l-informazzjoni meħtieġa. Il-liġi tipprovdi wkoll il-possibbiltà li l-awtorità pubblika originali tittrasferixxi t-talba lil awtorità oħra (li seta' ikollha l-informazzjoni mitluba). Dan l-Uffiċċju josserva li kolloxx huwa marbut mal-għarfien dwar liema awtorità pubblika (kemm mill-persuna li titlob l-informazzjoni kif ukoll mill-awtorità pubblika li setgħet irċeviet it-talba iżda li jista' ma jkollhiex l-informazzjoni) għandha fil-pussess l-informazzjoni meħtieġa.

Kunsiderazzjonijiet

L-ewwel punt li ġie meqjus fl-investigazzjoni kien dak tal-Ftehim ta' Konċessjoni u b'mod partikolari l-Paragrafi ta' Konformità. Dan l-Uffiċċju jinnota li dawn huma miktuba b'mod wiesa' hafna bil-ħsieb li jiġi żgurat li l-Kumpaniji mhux biss jikkonformaw mal-obbligi u d-dmirijiet tagħhom kif mitlub fil-Konċessjonijiet infushom, iżda wkoll ma' kull obbligu ieħor li jirriżulta b'mod ġenerali b'konsegwenza tal-liġijiet li jirregolaw l-aspetti varji tal-operat tagħhom. Il-Paragrafi tar-Rapport dwar il-Kundizzjoni jiehu s-sorveljanza tal-art pass 'il quddiem billi jagħti d-dritt lill-Gvern li jitlob rapport dwar il-kundizzjoni kull sentejn.

Minhabbal-firxa vasta ta' obbligi kuntrattwali u regolatorji li bihom huma mgħobbija l-Kumpaniji, il-Gvern b'mod prudenti ha f'idejh l-obbligu li kull sena jiċċertifika, li tali obbligi u doveri qed jiġu mwettqa u miżmuma kif suppost. Il-Konċessjonijiet jagħtu wkoll lill-Gvern il-fakultà li jiddelega dan l-obbligu taċ-ċertifikazzjoni lil kull entità jew persuna li jidhirlu xierqa. Filwaqt li l-paragrafu kif huwa abbozzat jippermetti lill-Gvern li jkollu flessibbiltà aħħarija, holoq ukoll sitwazzjoni fejn sakemm din id-delega ma ssirx bl-aktar mod ċar, it-tweġiq ta' dan l-obbligu jirriskja, li jintilef u jisfuma helu helu – fis-sens li l-ebda ministeru/dipartiment jew entità msemmija m'għandu/m'għandha r-responsabbiltà li jwettaq/twettaq ir-reviżjoni ta' konformità obligatorja jew jitlob/titlob għar-rapport tal-kundizzjoni.

Għaldaqstant, l-investigazzjoni, bilfors kellha tiġi estiża sabiex tiddetermina:

- a) liema ministeru/dipartiment/entità kellu 'ownership' ta' dawn il-Konċessjonijiet;
- b) liema entità għet fdata biċ-ċertifikazzjoni annwali; u
- c) jekk qattx intalab Rapport tal-Kundizzjoni mill-Kumpaniji.

Fit-twegġibiet tagħha l-Entità A infurmat lil dan l-Uffiċċju li hi tircievi l-istruzzjonijiet tagħha minghand il-Ministeru għall-Ekonomija. Il-Ministeru min-naħa tiegħu irrefera lil dan l-Uffiċċju għand l-Awtorità tal-Artijiet. Din l-Awtorità tal-aħħar, minkejja li għandha r-rwol tagħha bħala l-amministratur tal-art pubblika rrifjutat li tiehu 'ownership' tal-konċessjonijiet billi semmiet il-kwistjoni tal-operat tal-kumpaniji li jaqgħu taħt il-kompetenza ta' diversi oqsma regolatorji speċjalizzati li min-naħa tagħhom huma regolati minn awtoritajiet speċifiċi.

Il-kliem użat fil-Paragrafi ta' Konformità jagħti x'jifhem li l-intenzjoni kienet li entità wahda jkollha sorveljanza aħħarija fuq l-obbligi ta' konformità tal-Kumpaniji. Ta' min jinnota li fiż-żmien tal-ghoti tal-Konċessjonijiet kien hemm bla dubju diġà għarfien tal-aspett regolatorju kumpless li jirregola l-operat tal-Kumpaniji. Bħala tali, iċ-ċertifikazzjoni kif prevista fil-Paragrafi ta' Konformità bla dubju teħtieġ li wiehed jasal għaliha fuq żewġ livelli. L-ewwel wahda hija l-hidma regolatorja mwettqa mir-regolaturi speċjalizzati individwali u t-tieni hija l-koordinazzjoni u l-amalgamazzjoni tax-xogħol regolatorju inizjali biex tinholq stampa olistika tal-istatus ta' konformità tal-Kumpaniji.

Waqf l-investigazzjoni ġie nnutat li, il-koordinazzjoni bejn id-diversi korpi regolatorji li 'jissorveljaw' aspett jew iehor tal-operazzjonijiet tal-Kumpaniji kienet pjuttost limitata. Dan l-Uffiċċju sab ukoll li n-nuqqas ta' koordinazzjoni kienet trawwem tip ta' mentalità magħrufa bħala silo mentality, jiġifieri fejn l-id il-leminija ma kinitx taf x'qed tagħmel ix-xellugija, u dan jirriżulta f'nuqqas ta' sorveljanza xierqa fl-użu ta' art u faċilitajiet li għandhom valur kummerċjali elevat hafna. Dan il-fatt mhux biss huwa għall- iżvantaġġ tal-Gvern, iżda wkoll, b'mod aktar ġenerali għal kull min iħallas it-taxxa. Dan l-Uffiċċju nnota wkoll li min-naħa tal-amministrazzjoni pubblika kien hemm reżistenza biex lill-persuni li ressqu l-ilment tingħatalhom konferma jew mod iehor jekk hi stess tissodisfax l-obbligi tagħha skont it-termini tal-Konċessjonijiet – bla dubju minhabba l-imsemmija silo mentality u n-nuqqas ta' għarfien fi hdan l-amministrazzjoni pubblika nnifisha dwar liema ministeru/ dipartiment/entità kellu r-responsabbiltà aħħarija għall-Konċessjonijiet. Din il-qagħda fixklet mhux f'tit kull sforz biex tinkiseb xi informazzjoni mill-pubbliku inklużi mill-persuni li ressqu l-ilment, dwar l-immaniġġjar tal-imsemmija Konċessjonijiet, li għalhekk holqot kwistjonijiet sinifikanti ta' kontabilità.

Konklużjonijiet u rakkomandazzjonijiet preliminari

Il-prinċipji dwar amministrazzjoni pubblika tajba jiddettaw li l-assi pubbliċi għandhom jiġu mmaniġġjati b'mod ċar u trasparenti biex tiġi żgurata kontabbiltà xierqa. Filwaqt li dan l-Uffiċċju japprezza li l-immaniġġjar xieraq tal-assi pubbliċi bħat-tarzni fil-kwistjoni teħtieġ għarfien espert u ħidma loġistika sinifikanti, dan l-Uffiċċju ma jistax ma josservax li waqt l-investigazzjoni tiegħu kien hemm nuqqas ċar ta' inizjattiva mill-amministrazzjoni pubblika biex jintrefgħu r-responsabbiltajiet kif stabbilit mill-Konċessjonijiet.

Jidher li filwaqt li ġew stabbiliti salvagwardji fil-Konċessjonijiet infushom biex jiġi żgurat li l-Gvern ikollu l-ghodda meħtieġa biex verament jimmonitorja l-operat tal-Kumpaniji – l-użu xieraq tal-imsemmija għodod baqa' ftit jew wisq mhux utilizzat u prattikat.

In-nuqqas ta' ċarezza dwar liema entità jew ministeru kellu r-responsabbiltà għall-Konċessjonijiet wassal biex anke l-kontabbiltà tkun kemmxjejn problematika. Li barra minn hekk ikkawżat ukoll kwistjonijiet għall-partijiet interessati sabiex jeżerċitaw id-drittijiet tagħhom għall-aċċess għall-informazzjoni.

Dan l-Uffiċċju, għalhekk, irrakkomanda li:

- a) l-amministrazzjoni pubblika ċentrali, tiegħu f'idejha u tiddeċiedi liema ministeru/entità għandu/għandha r-responsabbiltà ġenerali għall-Konċessjonijiet u jagħmel/tagħmel dik l-informazzjoni pubblika;
- b) l-amministrazzjoni pubblika ċentrali taħtar il-ministeru/dipartiment/entità responsabbli biex twettaq iċ-ċertifikazzjoni annwali u wkoll tara li dik l-informazzjoni tkun pubblika; u
- c) l-amministrazzjoni pubblika ċentrali jew il-ministeru/entità li għandha r-responsabbiltà ġenerali għall-Konċessjonijiet tara li jiġu ippubblikati kull sena:
 - i) jekk sarx l-eżerċizzju ta' ċertifikazzjoni annwali;
 - ii) jekk kienx mitlub rapport tal-kundizzjoni u mghoddi lill-Gvern; u
 - iii) l-informazzjoni dwar kwalunkwe azzjoni oħra meħuda mill-Gvern skont xi dritt jew obbligu li johroġ mill-Konċessjonijiet għall-finijiet li ssir sorveljanza xierqa fuq l-użu tal-art mill-Kumpaniji.

Ir-Rapport Interim u l-eżitu

Minhabba li l-implimentazzjoni tar-rakkomandazzjonijiet ta' dan l-Uffiċċju neċessarjament kienet teħtieġ il-koordinazzjoni ta' numru ta' regolaturi li jaqgħu taħt ir-responsabbiltà ta' Ministeri differenti, dan l-Uffiċċju għażel li jinkludi

f'Rapport Interim dak li rriżulta mill-investigazzjoni tiegħu, (li kien jinkludi wkoll ir-rakkomandazzjonijiet preliminari kkwotati aktar 'l fuq). Ir-Rapport Interim intbagħat lill-amministrazzjoni pubblika ċentrali sabiex tagħti r-reazzjoni tagħha. Intbagħtet ukoll kopja tar-Rapport Interim lill-entitajiet/ ministeri ewlenin.

Sussegwentement dan l-Uffiċċju gie infurmat li l-imsemmi rapport gie diskuss fit-tul mal-partijiet interessati kollha involuti u ngħata l-kummenti li ġejjin:

- a) L-Awtorità tal-Artijiet tqieset li għandha l-'ownership' u r-responsabbiltà generali għall-Konċessjonijiet.
- b) Fir-rigward ta' ċertifikazzjoni annwali dan l-Uffiċċju gie infurmat li, minkejja li ma kien hemm ebda delegazzjoni formali fit-tweġit ta' ċertifikazzjoni annwali rispettiva, dan ir-rekwiżit tlesta.
- c) Kwalunkwe talbiet għal informazzjoni se jiġu trattati u indirizzati skont l-Att dwar il-Libertà tal-Informazzjoni, Kapitolu 496 (Liġijiet ta' Malta).

It-tweġiba mogħtija indirizzat wahda mill-kwistjonijiet ewlenin li dwarhom ingibdet l-attenzjoni minn dan l-Uffiċċju, fis-sens li tidentifika b'mod ċar lill-Awtorità tal-Artijiet bħala l-entità li għandha r-responsabbiltà generali għall-Konċessjonijiet. Kif diġà gie innotat aktar 'l fuq, dan huwa ta' vantaġġ kemm għall-amministrazzjoni pubblika, li issa kellha punt ta' referenza ċar għal dawn il-Konċessjonijiet, kif ukoll għall-pubbliku ġenerali li l-mezz sabiex jippreżenta talbiet għall-FOI sar hafna aktar faċli.

Madankollu, fit-tweġiba ipprovduta, jidher li l-piż tar-responsabbiltà li jiżgura t-trasparenza u r-responsabbiltà tal-immaniġġjar tal-amministrazzjoni pubblika tal-Konċessjonijiet fuq it-talbiet kien tal-FOI. Filwaqt li dawn it-talbiet huma utli, fis-sens li huma mezzi li permezz tagħhom tista' tinkiseb l-informazzjoni, dawn għandhom il-limitazzjonijiet. Dawn it-talbiet jehtiegu azzjoni pożittiva minn parti interessata li tista' twassal jew ma twassalx li tingħata l-informazzjoni. Fi kliem iehor, dawn huma mezzi u modi kif jillimitaw l-ghoti ta' informazzjoni li l-effettività tagħhom tista' titnaqqas hafna jekk ma jintużawx b'mod korrett.

Il-Konklużjonijiet finali u r-rakkomandazzjonijiet

It-trasparenza u l-kontabilità tal-azzjonijiet jew in-nuqqas ta' azzjonijiet tal-amministrazzjoni pubblika fl-immaniġġjar ta' dawn il-Konċessjonijiet, m'għandhomx ikunu semplicement dipendenti fuq il-possibbiltà li jiġu ppreżentati talbiet lill-FOI. Il-vera trasparenza u kontabilità jehtiegu li jiġu trattati minn żewġ

lati fejn fuq in-naha l-wahda għandek it-talbiet lill-FOI filwaqt li fuq in-naha l-oħra għandek l-informazzjoni li hija disponibbli għall-pubbliku.

- 1) Dan l-Uffiċċju, għalhekk, irrakkomanda li l-informazzjoni li għandha x'taqsam mal-hidma tal-Gvern li jwettaq b'mod konformi u jissorvelja l-obbligi tiegħu għandha tiġi ppubblikata u tkun disponibbli b'mod faċli għall-pubbliku u mingħajr il-htieġa li dan tal-aħħar jiehu xi passi oħra, kif ukoll il-pubblikazzjoni kull sena ta' dan li ġej:
 - a) jekk sarx kull sena l-eżerċizzju ta' ċertifikazzjoni;
 - b) jekk kienx mitlub rapport tal-kundizzjoni u jekk dan ġiex mghoddi lill-Gvern; u
 - c) informazzjoni dwar kull azzjoni oħra meħuda mill-Gvern b'konsegwenza ta' dritt jew obbligu li johroġ mill-Konċessjonijiet għall-finijiet li ssir sorveljanza xierqa fuq l-użu tal-art mill-Kumpaniji.
- 2) Barra minn hekk, jekk ir-responsabbiltà ġenerali tal-Konċessjonijiet tiġi mghoddija lil xi ministeru/dipartiment/entità oħra, allura din ukoll għandha ssir pubblika mingħajr dewmien.

L-eżitu

Dan l-Uffiċċju gie infurmat li l-Gvern iddelega formalment lill-Awtorità tal-Ambjent u r-Riżorsi, Transport Malta u lid-Dipartiment għar-Relazzjonijiet Industrijali u tax-Xogħol sabiex jassistu lill-Awtorità tal-Artijiet biex twettaq il-kompitu tal-konformità meħtieġa li johroġ mill-imsemmija ftehim ta' konċessjoni. L-Awtorità tal-Artijiet, li hija s-sid u dik li għandha d-dmir li tissorvelja dawn il-konċessjonijiet, ġiet inkarigata li tibda l-koordinazzjoni f'dan ir-rigward.

Prattiċi li jimponu tariffi skont il-lokazzjoni ġeografika jiġu meqjusa ingusti

L-ilment

L-individwu li ressaq l-ilment kien fil-proċess li jinghata self għal xiri ta' proprjetà (loan) minn istituzzjoni bankarja lokali. Bħala garanzija għal dan is-self, kien hemm bżonn li jiġi reġistrat ipoteka mar-Reġistru tal-Artijiet fuq żewġ proprjetajiet immobbli, waħda li tinsab f'Malta u l-oħra f'Għawdex. Meta n-Nutar ressaq it-talbiet għan-nom tal-klijent tiegħu, dan ġie informat li peress li waħda mill-proprjetajiet kienet tinsab fi gżira differenti, kellhom isiru żewġ reġistrazzjonijiet u għalhekk l-individwu li lment kien ser jehel il-hlas dovut għar-reġistrazzjoni darbtejn. Li kieku l-imsemmija proprjetajiet kienu jinsabu t-tnejn f'Malta jew it-tnejn f'Għawdex dan ma kienx ikun il-każ.

Min ilmenta hass illi din il-prattika kienet waħda ingusta u diskriminatorja u għalhekk ressaq ilment ma' dan l-Uffiċċju. Fl-ilment tiegħu sostna li lokalment hemm Reġistru wiehed tal-Artijiet għaldaqstant m'għandu jkun hemm l-ebda distinzjoni bejn il-proprjetajiet li jinsabu f'Malta u dawk li jinsabu f'Għawdex. Għalhekk min-naħa tiegħu talab li l-ispejjeż impożti għar-reġistrazzjoni tal-hlas ikunu l-istess bħal dawk mitluba li kieku ż-żewġ proprjetajiet kienu jinsabu fuq l-istess gżira.

Il-fatti

L-iskeda II tar-Regoli tar-Reġistrazzjoni tal-Artijiet (Leġiżlazzjoni Sussidjarja 296.01) tipprovdi lista ta' tariffi għar-reġistrazzjoni ta' diversi applikazzjonijiet ta' reġistrazzjoni.

It-Tariffa Nru 7 speċifikament telenka l-hlas dovut f'applikazzjoni għar-reġistrazzjoni ta' ipoteka fuq proprjetà immobbli u din qed tiġi riprodotta hawn taħt sabiex tiffacilita li wiehed ikun jista' jagħmel referenza għaliha.

7.	Applikazzjoni għall-ipoteka fuq titolu reġistrat, għal kull elf euro (€1,000) jew parti minnha	€ 1.00
	Fejn l-ipoteka tinkludi diversi proprjetajiet u applikazzjonijiet differenti, u l-valur tal-ipoteka ikun iddikjarat bħala wiehed shih, għandha tiġi imposta t-tariffa shiha għall-ewwel applikazzjoni u għal kwalunkwe applikazzjoni addizzjonali, kemm jekk sottomessa fil-fergħa ta' Malta jew fil-fergħa ta' Għawdex, u irrISPettivament fejn tkun ġiet sottomessa l-ewwel applikazzjoni, għandha tiġi imposta t-tariffa ta':	€20.00
	Tariffa minima	€30.00

Kif inhi l-prattika, dan l-Uffiċċju talab lill-Aġenzija tar-Reġistru tal-Artijiet sabiex tagħti r-reazzjoni u l-kummenti tagħha dwar dan l-ilment u b'mod partikolari għaliex ir-reġistrazzjoni tal-istess ipoteka fuq żewġ proprjetajiet li jinsabu fuq żewġ gżejjer differenti tiswa kważi d-doppju ta' dak għal reġistrazzjoni ta' ipoteka fuq żewġ proprjetajiet li jinsabu fuq l-istess gżira.

Dan l-Uffiċċju ġie infurmat li skont l-Att dwar ir-Reġistru tal-Artijiet, ir-Reġistru tal-Artijiet jikkonsisti f'żewġ ferġat, wahda f'Malta fejn huma reġistrati titli fuq art li jinsabu f'dik il-gżira u wahda f'Għawdex fejn jiġu reġistrati titli fuq art f'Għawdex. L-Aġenzija kompliet telabora li sal-lum l-interpretazzjoni tal-Att dwar ir-Reġistrazzjoni tal-Artijiet (Kapitolu 296 tal-Liġijiet ta' Malta) kienet li l-ipoteka fuq proprjetà ta' Malta tiġi reġistrata f'Malta filwaqt li ipoteka fuq proprjetà f'Għawdex tkun reġistrata f'Għawdex, anke jekk din kienet l-istess ipoteka gravanti fuq żewġ propjetajiet separati. Għalhekk, dan ifisser li kellu jiġi impost hlas ta' reġistrazzjoni shih għaż-żewġ reġistrazzjonijiet. Fit-tweġibiet tagħha l-Aġenzija għamlet referenza wkoll għall-Att dwar ir-Reġistru Pubbliku li jippermetti reġistrazzjonijiet multipli (għall-istess proprjetà) skont ir-residenza tan-Nutar u l-post tal-imsemmija proprjetà. L-Aġenzija ddikjarat li għalhekk, wiehed seta' jqabbel il-mod kif jiffunzjona r-Reġistru tal-Artijiet mal-mod kif jiffunzjona r-Reġistru Pubbliku. Ingibdet l-attenzjoni wkoll għall-fatt li meta twaqqaf ir-Reġistru tal-Artijiet (il-liġi dahlet fis-seħh fl-1981) kien dipendenti għal kollox fuq sistemi analogi li kellhom il-limitazzjonijiet tagħhom. Dan kien ifisser li fil-prattika,

gew stabbiliti żewġ ferghat li kienu amministrattivament separati minn xulxin. Din is-separazzjoni amministrattiva ghadha hekk sal-lum. Madankollu, l-Aġenzija infurmat lil dan l-Uffiċċju li kienet tinsab fil-proċess li twaqqaf pjattaforma online għar-reġistrazzjonijiet, biex b'hekk tiffaċilita l-holqien ta' reġistru amministrattiv wiehed għall-arċipelagu kollu. L-Aġenzija, madankollu, żiedet tgħid li dan ikun jehtieg ukoll li jsiru emendi fil-qafas leġislattiv li hemm bħalissa.

Kunsiderazzjonijiet

Dan l-Uffiċċju nnota li r-Reġistru Pubbliku u r-Reġistru tal-Artijiet huma żewġ reġistri distinti. Tal-ewwel irregolat mill-Att dwar ir-Reġistru Pubbliku (Kapitolu 56 tal-Liġijiet ta' Malta) u tal-aħhar mill-Att dwar ir-Reġistru tal-Artijiet (Kapitolu 296 tal-Liġijiet ta' Malta). Dan l-Uffiċċju, għalhekk, ma qabilx mal-pożizzjoni adottata mill-Aġenzija fejn deċiżjonijiet dwar kwistjonijiet dwar ir-Reġistru tal-Artijiet huma influwenzati minn liġi li tirregola reġistru kompletament separat. Madankollu, irrikonoxxiet li jekk il-liġi li tirregola r-Reġistru tal-Artijiet, għamlet referenza għall-Att dwar ir-Reġistru Pubbliku, allura huwa l-leġislatur li talab li ssir dik il-'konnessjoni'. Jekk ma ssir l-ebda referenza speċifika allura kwalunkwe tip ta' interpretazzjoni parallella ma tkunx ġustifikata.

Dan l-Uffiċċju nnota li l-Att dwar ir-Reġistrazzjoni tal-Artijiet jirreferi għar-Reġistru tal-Artijiet bħala uffiċċju wiehed, b'Reġistratur tal-Artijiet wiehed, li għandu żewġ ferghat. Ma ssir ebda referenza għal żewġ reġistri ta' titoli separati wiehed għal Malta u l-iehor għal Għawdex minkejja li fil-prattika dawn bħalissa huma amministrattivament separati. L-avviż legali li jistabbilixxi t-tariffi li għandhom jiġu imposti, jahseb speċifikament għall-każ meta l-ipoteka trid tiġi reġistrata fuq aktar minn proprjetà immobbli waħda (li fiha nnifisha tehtieg is-sottomissjoni ta' applikazzjonijiet multipli). F'każijiet bħal dawn il-miżata shiha trid tithallas darba biss u kwalunkwe applikazzjonijiet addizzjonali li jirreferu għal proprjetajiet immobbli ohra li fuqhom jehtieg li tiġi rreġistrata l-istess ipoteka jattiraw tariffa fissa ta' €20. Ma ssir l-ebda referenza għal reġistri differenti jew għall-ferghat tar-reġistru separati. L-enfasi għandha ssir fuq ir-reġistrazzjoni ta' ipoteka waħda. Kieku l-leġislatur kellu l-intenzjoni u l-hsieb li jkun hemm żewġ tariffi shah imposti f'każijiet bħal dak li qed jiġi eżaminat, allura dan kien ikun iddikjarat b'mod ċar fil-liġi.

Konklużjonijiet u rakkomandazzjonijiet

Dan l-Uffiċċju kien tal-fehma li l-interpretazzjoni adottata mill-Aġenzija dwar kif għandhom jingabru t-tariffi ma kinitx konformi ma' dak iddikjarat fit-Tariffa Nru 7. Hu saħaq li l-istruttura amministrattiva attwali m'għandhiex twassal biex it-tariffi kif stipulati bil-liġi jsiru b'mod li dawn jissarf u fi żvantaġġ għal kull min jaġmel użu mis-servizz. L-interpretazzjoni attwali ta' din it-tariffa kienet meqjusa bħala waħda ingusta.

Filwaqt li dan l-Uffiċċju fahħar l-inizjattiva li jsir reġistru onlajn, li bla dubju ser jiffaċilita l-affarijiet għal dawk kollha li jaġhmlu użu mis-servizz, huwa konxju li bidla bħal din ma tistax isseħħ mil-lum għal għada. Sadanittant, dan l-Uffiċċju, għalhekk, irrakkomanda li t-Tariffa Nru 7 tiġi applikata skont kif inhi miktuba fil-liġi mingħajr ebda distinzjoni dwar jekk il-proprjetajiet li fuqhom jehtieg li jiġi reġistrat it-titolu, humiex f'għira waħda jew kemm f'Malta kif ukoll f'Għawdex.

L-eżitu

Fit-tweġiba tagħha l-Aġenzija tar-Reġistru tal-Artijiet iddikjarat li fid-dawl tas-separazzjoni attwali tal-fergħat tar-Reġistru tal-Artijiet, il-qafas legali preżenti u l-istruttura amministrattiva tal-Aġenzija ma kinitx lesta li fi żmien qasir tibdel il-prattika stabbilita tagħha li jntalab il-hlas tat-tieni miżata shiha meta l-hlas ġie rreġistrat fuq it-tieni proprjetà misjuba fuq għira differenti mill-ewwel proprjetà. Madankollu, tenniet l-impenn tagħha li qed tippjana li tistabbilixxi pjattaforma onlajn fejn is-sottomissjoni għat-talbiet kollha għar-reġistrazzjoni ssir permezz ta' online portal wiehed. L-introduzzjoni ta' din is-sistema l-ġdida tkun marbuta ma' bidliet fil-qafas leġislattiv attwali inkluż t-tibdil f'uhud mill-proċessi.

Ladarba r-rakkomandazzjoni ta' dan l-Uffiċċju ma ġietx implimentata, skont l-Artikolu 22 tal-Att dwar l-Ombudsman, l-Ombudsman baġhat l-Opinjoni Finali bir-rakkomandazzjoni tiegħu għall-attenzjoni tal-Prim Ministru. Dan qanqal aktar diskussjonijiet fi hdan l-amministrazzjoni pubblika sakemm finalment ġie deċiż li tiġi ċċarata l-interpretazzjoni tat-Tariffa 7 u jiġu eliminati l-anomaliji attwali permezz ta' emenda fir-Regoli tar-Reġistrazzjoni tal-Artijiet. Għal dan il-ghan, fit-12 ta' Lulju 2024 ġie ppubblikat l-Avviż Legali 156 tal-2024 li bih ġie ċċarat li meta jiġi reġistrat hlas għal proprjetajiet multipli li jinsabu fi gzejjer differenti, tithallas tariffa darba biss fuq l-ewwel proprjetà u għal kull proprjetà addizzjonali tkun tehtieg li tithallas it-tariffa nominali fissa.

Ministeru għall-Intern, Is-Sigurtà, ir-Riformi u l-Ugwaljanza

Dmirijiet ta' riserva mhux rikonoxxuti għall-ghoti tal-midalja

L-ilment

Uffiċjal tal-Pulizija rtirat ressaq ilment lill-Ombudsman dwar l-eligibilità tiegħu għall-Midalja għal Servizz Twil u Effiċjenti wara li serva kemm bhala Uffiċjal tal-Pulizija Regolari kif ukoll bhala Riżerva fil-Korp tal-Pulizija ta' Malta. L-ilment tiegħu kien li minkejja li kellu servizz estensiv ta' kważi tlieta u tletin sena, inklużi sitt snin bhala Kuntistabbli tal-Pulizija ta' Riżerva, ġie miċhud b'mod ingust li jinghata l-Midalja għal Servizz Twil u Effiċjenti u l-clasps.

L-investigazzjoni

Ir-Regoli dwar Unuri, Ghotjiet u Dekorazzjonijiet jistipulaw li l-midalja tinghata wara 18-il sena ta' servizz effiċjenti b'karattru u mgħiba eżemplari, bi clasps addizzjonali mogħtija għal snin ta' aktar servizz.

Il-Ministeru għall-Intern, Is-Sigurtà, ir-Riformi u l-Ugwaljanza ċaħad l-ghoti tal-midalja minhabba r-rekord dixxiplinarju tal-individwu li ressaq l-ilment. Min ilmenta kien tabilhaqq ġie dixxiplinat għal sitt reati, iżda l-aħħar wiehed kien seħħ aktar minn għaxar snin qabel. Skont policy approvata mill-Kummissarju tal-Pulizija kellhom jgħaddu għaxar snin mingħajr aktar reati biex l-Uffiċjal tal-Pulizija jkun eligibbli għal premju. Peress li l-awtoritajiet ma hadux konjizzjoni tas-servizz ta' riserva għall-ghoti tal-midalja, skont il-kalkoli tagħhom l-għaxar snin stipulati kienu għadhom ma għaddewx. Dan il-fatt wassal biex ikun imċaħħad min-numru ta' snin fis-servizz meħtieġ biex jinghata l-medalja.

Konkluzjoni u rakkomandazzjoni

L-Ombudsman sostna li mhux raġonevoli li d-dmirijiet ta' riżerva, li kienu simili għal dmirijiet regolari tal-pulizija, ma jkunux rikonoxxuti għall-għoti tal-midalja. Wara kolloxx, Uffiċjali tal-Pulizija regolari u ta' riserva iwettqu xogħol kumplimentari u kull wiehed iservi lill-pubbliku.

L-Ombudsman ikkonkluda li l-individwu li ressaq l-ilment sofra ingustizzja u rrakkomanda li s-servizz totali tiegħu jiġi rikonoxxut, u b'hekk ikun eliġibbli għall-midalja u l-clasps.

L-eżitu

Il-Ministeru u l-Prim Ministru ma implimentawx ir-rakkomandazzjoni tal-Ombudsman, għaldaqstant ir-rapport intbagħat lill-Kamra tad-Deputati fl-4 ta' Ġunju 2024.

Għandha tingħata attenzjoni lill-kriterji tal-eligibilità u tal-għażla

L-ilment

Il-persuna li ressqet l-ilment bagħtet applikazzjoni għall-post ta' Assistent Personali lid-Direttur Generali fi hdan Awtorità skont sejha interna għall-applikazzjonijiet iżda ma ġietx aċċettata. Hija kienet tal-fehma li l-proċess kollu kien irregolari u inġust u għalhekk irrikorriet sabiex tressaq ilment ma' dan l-Uffiċċju.

L-ilment elenka diversi kwistjonijiet:

- 1) Is-sejha naqset milli tidentifika b'mod ċar f'liema Direttorat se jwettaq il-hidma tiegħu l-kandidat magħżul. Tabilhaqq, l-informazzjoni kienet konfligġenti.
- 2) Il-persuna li ressqet l-ilment staqsiet jekk il-kandidati l-oħra kienux jissodisfaw il-kriterji tal-eligibilità.
- 3) Min ilmenta ddikjara li l-kriterji tal-għażla użati ma kinux jirriflettu l-hiliet u l-kompetenzi attwali meħtieġa għar-rwol kif stabbilit fis-sejha.
- 4) Il-persuna li lmentat ikkontestat il-marki li nġhatat għal ċerti kriterji individwali peress li fil-fehma tagħha dawn ma kinux jirriflettu l-prestazzjoni tagħha matul il-proċess tal-intervista.

Kunsiderazzjonijiet preliminari

Dan l-Uffiċċju bħala regola ma jissostitwixxi valutazzjoni/deċiżjoni suġġettiva, meħuda minn Bord tal-Għażla, b'deċiżjoni tiegħu. Sakemm xi azzjoni/deċiżjoni tal-Bord tal-Għażla ma kinitx manifestament żbaljata fl-intervisti tal-kandidati, m'hemmx lok li tingħata opinjoni differenti minn dan l-Uffiċċju.

Il-fatti

Harsa lejn l-ewwel ilment imsemmi mill-persuna li lmentat juri li dan kien jiffoka fuq id-dokument tas-sejha nnifsu; hawn taħt qed tiġi riprodotta silta mill-kontenut biex wiehied ikun jista' jirreferi għaliha b'mod aktar faċli:

Deskriżżjoni tal-Pożizzjoni

Titlu:	Assistent Personali għad-DĠ	Grad:	7
Entità:	N/A	Responsabbli lejn:	Direttur Ġenerali

Awto-titjib

- tattendi korsijiet tal-kompjuter għall-uffiċċju u l-kitba ta' rapporti.
- żżomm ruhek aġġornat mal-aħjar prattiċi fil-qasam ta' [Settur B] permezz ta' riċerka u tahrig.

Għarfien/Hiliet/Kwalifiki

- jkollok il-hila li tikkomunika bil-lingwa Maltija u Ingliża.
- Minimu ta' 5 snin esperjenza ppruvata f'[Settur A] u bħala assistent personali.
- Minimu ta' 5 snin esperjenza ppruvata ta' xogħol bħala assistent personali.
- Esperjenza fl-immaniġġjar [Settur B].
- Esperjenza ppruvata fit-tehid ta' minuti.
- Esperjenza ppruvata fil-kitba tar-rapporti.

Dan l-Uffiċċju ġie infurmat li l-Awtorità kienet komposta minn diversi direttorati b'portafolli differenti taht id-direzzjoni ta' Direttur Ġenerali. Is-Settur A kien jaqa' taht ir-responsabbiltà ta' Direttur Ġenerali wiehed filwaqt li s-Settur B kien jaqa' taht ir-responsabbiltà ta' Direttur Ġenerali separat.

L-Uffiċċju osserva li d-dokument tas-sejha deher li kien jehtieg esperjenza kemm fis-Settur A kif ukoll fis-Settur B. Is-sejha, għalhekk, ma kinitx ċara dwar jekk l-applikant kienx se jiġi assenjat lid-Direttur Ġenerali fis-Settur A jew fis-Settur B.

Waq t-investigazzjoni dan l-Uffiċċju talab spjegazzjoni dwar dan il-punt partikolari, l-Awtorità kkonfermat li l-post battal kien għall-post ta' Assistent Personali tad-Direttur Ġenerali fis-Settur A. L-Awtorità qalet li r-referenza għas-Settur B fis-sejha kienet riżultat ta' żball fil-kitba. Żiedet tgħid li d-Direttur Ġenerali Settur A kien l-uniku DĠ li ma kellu l-ebda assistent personali u l-istaff tal-entità kien konxju minn dan. Barra minn hekk spjegat ukoll li l-applikanti setgħu jikkuntattjaw lill-HR tal-Awtorità għal kwalunkwe kjarifika dwar il-kliem fis-sejha għall-applikazzjonijiet.

It-tieni lment tal-persuna li lmentat kien jiffoka fuq l-eligibilità ta' kandidati ohra. Dan l-Uffiċċju nnota li l-kriterji ta' eligibilità ma kinux imsemmija speċifikament

bhala tali iżda dehru li kienu dawk elenkati taht it-taqsimha 'Gharfien/Hiliet/Kwalifiki' tas-sejha. Il-persuna li lmentat sostniet li filwaqt li hi ssodisfat għal kollox il-kriterji kollha, esprimiet dubji kbar dwar l-eligibilità ta' kandidati oħra. Dan l-Uffiċċju nnota li filwaqt li ma kien hemm l-ebda rekwiżit ta' kwalifiki, il-kriterji ta' eligibilità kienu jirrikjedu speċifikament prova tal-esperjenza rikjesta fit-tehd tal-minuti u l-kitba tar-rapporti u minimu ta' 5 snin esperjenza ppruvata f'[Settur A] u bhala assistent personali minghajr ma gie speċifikat x'kien qed jiġi aċċettat bhala 'esperjenza ppruvata'. Peress li s-sejha ma semmiet xejn dwar din il-kwistjoni, dan l-Uffiċċju staqsa kif din l-esperjenza 'ppruvata' (b'referenza partikolari għas-Settur A) giet evalwata mill-Bord tal-Għażla għall-finijiet tal-eligibilità. Dan l-Uffiċċju gie infurmat li fl-istadju tal-applikazzjoni l-kandidati naqsu milli jipprovdut evidenza aċċettabbli tal-imsemmija esperjenza ppruvata. Dan l-Uffiċċju osserva li jista' ikun li l-kandidati, li kienu impjegati tal-Awtorità, serrhu fuq l-informazzjoni li kienet diġà disponibbli għand l-Awtorità fil-files tal-istaff tagħha. Dan l-Uffiċċju sab ukoll li d-Direttur HR kien membru tal-Bord tal-Għażla.

Fl-ilment tagħha, il-persuna li ressqet l-ilment oġġezzjonat għall-kriterji ta' valutazzjoni użati biex jiġu evalwati l-kandidati matul il-proċess tal-għażla. Sostniet li l-imsemmija kriterji ma qablux mal-hiliet stabbiliti kif imnizzla fil-kriterji ta' eligibbiltà elenkati fis-sejha. Bhala tali, il-kandidati ma ġewx evalwati kif suppost. L-Awtorità infurmat lil dan l-Uffiċċju li ntużaw kriterji ta' valutazzjoni standard biex jiġu evalwati l-kandidati. L-Awtorità kompliet telabora li dan il-mudell standard jintuża b'mod ġenerali fil-proċessi kollha ta' reklutaġġ li jvarjaw minn professjonisti sa segretarji, staff klerikali u gradi oħra. Dan l-Uffiċċju osserva li l-biċċa l-kbira tal-kriterji msemmija kienu ta' natura suġġettiva jiġifieri li l-marki ngħataw abbażi tal-prestazzjoni tal-kandidat individwali u kif dik il-prestazzjoni giet evalwata mill-Bord.

Il-lista ta' kriterji ta' valutazzjoni standard kienet tinkludi wkoll sottokriterji 'Kwalifiki rilevanti' u 'Grad addizzjonali (Baċellerat/Masters/MBA/PhD)' taht il-kriterju ta' 'Kwalifiki u Kwalitajiet Personali'. Dan l-Uffiċċju, iżda, sab li l-Bord għażel li jagħti marki lill-kandidati taht is-sottokriterju 'Grad Addizzjonali' abbażi ta' kwalifiki marbuta mal-MQF 5 meta l-*first cycle degrees* ikunu marbuta mal-MQF 6. Dan l-Uffiċċju nnota, li l-Bord għażel li jadatta dan il-kriterju ta' valutazzjoni standard għaċ-ċirkostanzi tal-proċess ta' għażla partikolari.

Kunsiderazzjonijiet

Fl-ewwel ilment tal-persuna li lmentat li kien dwar l-informazzjoni konfliġġenti li nstabet fid-dokument tas-sejha, l-Awtorità ammettiet li dan kien riżultat ta' żbalji fil-kitba. Minhabba li din kienet sejha interna l-Awtorità qieset dan l-iżball bħala ovvju. Barra minn hekk, kif indikat b'mod korrett l-Awtorità, ma kien hemm xejn li jwaqqaf lill-applikanti milli jikkuntattjaw lill-HR biex jiċċaraw kwalunkwe kwistjonijiet li setgħu kellhom b'rabta mat-termini tas-sejha. Madankollu, dawn l-iżbalji setgħu faċilment jiġu evitati bi ftit aktar attenzjoni. L-applikanti setgħu jifhmu l-imsemmija sejha grazzi għall-għarfien li kellhom bħala impjegati stess. B'xorti tajba f'dan il-każ, l-applikanti ma ġewx affettwati hażin.

Fil-fehma ta' dan l-Uffiċċju l-kwistjoni l-aktar sinifikanti kienet tikkonċerna l-kriterji ta' eliġibbiltà li kienu jehtieġu li l-applikanti jkollhom 'esperjenza ppruvata' u minimu ta' 5 snin esperjenza ppruvata f'[Settur A] u bħala assistent personali. L-għan tal-kriterji ta' eliġibbiltà huwa li jsir screening preliminari li jiżgura li l-kandidati li għandhom ir-rekwiziti minimi biss jipproċedu għall-istadju tal-proċess li jmiss. Għal dak li għandu x'jaqsam ma' dawn il-kriterji ta' eliġibbiltà partikolari, ma ġew ipprovduti l-ebda parametri jew dettalji dwar x'kienet tkun aċċettabbli bħala 'esperjenza ppruvata'. Din il-lakuna wasslet biex dawn il-kriterji jkunu prattikament impossibbli li jithaddmu. Il-Bord, għalhekk, għażel li jimplimenta miżuri ta' rimedju u fil-fatt evalwa dawn il-kriterji ta' eliġibbiltà fi hdan il-kriterji ta' valutazzjoni. Fil-fatt iż-żewġ proċessi ta' valutazzjoni ġew magħquda fi proċess wiehed. Dan l-Uffiċċju nnota, li ladarba d-Direttur tal-HR kien fuq il-Bord tal-Għażla, wiehed jassumi li l-Bord kellu wkoll aċċess għal informazzjoni misjuba fil-files tal-istaff dwar l-esperjenza ta' xogħol preċedenti tal-kandidati li setgħet twassal għal konferma ta' dikjarazzjonijiet li saru fis-CVs tal-applikanti.

Fl-ilment tagħha, il-persuna li lmentat ikkontestat il-kriterji ta' valutazzjoni użati fil-proċess tal-għażla. Hi sostniet li ftit li xejn kienu rilevanti fil-qadi tad-dmirijiet tal-kariga fil-kwistjoni. L-Awtorità użat kriterji ta' valutazzjoni standard, li minhabba n-natura wiesgħa tagħhom madankollu, ippermettew lill-Bord iwettaq l-evalwazzjoni tiegħu tal-kandidati filwaqt li f'moħħu jżomm il-hiliet u l-kompetenzi tal-pożizzjoni.

Filwaqt li dan l-Uffiċċju normalment ma jikkummentax dwar l-għażla tal-kriterji ta' valutazzjoni, f'dan il-każ, iħoss li għandu jikkummenta minhabba s-sitwazzjoni

potenzjalment ingusta maħluqa mill-imsemmija kriterji. Kif diġà ssemma hawn fuq, l-Awtorità użat kriterji ta' valutazzjoni standard li ntużaw b'mod generali għall-proċessi kollha tal-għażla li jvarjaw minn staff fi gradi baxxi sa professjonisti. Dan l-argument li jintużaw kriterji standard, jenfasizza l-fatt li l-kriterji ma jiffavorixxu l-ebda kandidat partikolari u jiżgura livell ekwu għal kulhadd. Dan tal-aħħar huwa mixtieq iżda biss sa ċertu punt. Dan l-Uffiċċju osserva li l-hiliet/kompetenzi meħtieġa mill-istaff amministrattiv huma ferm differenti minn dawk meħtieġa mill-professjonisti u l-manigment superjuri. Dan huwa evidenti partikolarment meta l-kwalifiki jiġu vvalutati fil-livell tal-intervista. Dan l-Uffiċċju jiġbed l-attenzjoni għas-sottokriterju ta' 'Grad Addizzjonali (Baċellerat/Masters/MBA/PhD)'. Filwaqt li l-kandidati għal karigi tekniċi ħafna jew f'karigi maniġerjali għolja huma kważi mistennija li jkollhom kwalifiki addizzjonali (mhux meħtieġa fl-istadju ta' eliġibbiltà) (abbinati ma' livell MQF 6 jew oghla) l-istess ma jistax jingħad għall-istaff klerikali/amministrattiv bħall-post battal inkwistjoni. Kwalifiki mmirati lejn hiliet partikolari meħtieġa għal dawn l-impjiegi u li jkunu ferm aktar mixtieqa għal min ihaddem huma ġeneralment marbuta f'livelli aktar baxxi tal-iskala MQF. Kieku wiehed ikollu jimxi b'mod strett mat-termini ta' dan is-sottokriterju, kandidati f'livell amministrattiv, klerikali jew aktar baxxi qatt ma jingħataw marki għal kwalifiki addizzjonali li għalkemm rilevanti mhumix abbinati ma' livell għoli biżżejjed. Dan ikun serjament ingust għall-kandidati li għandhom dawn il-kwalifiki. F'dan il-każ il-Bord tal-Għażla, għażel li jadatta dan il-kriterju ta' valutazzjoni għall-proċess tal-għażla partikolari, billi jagħti marki lill-kandidati li kellhom diploma. Meta għamel hekk il-Bord tal-Għażla fittex li jikkoreġi sitwazzjoni ingusta għall-vantaġġ tal-kandidati kollha. Dan l-Uffiċċju huwa tal-fehma li l-użu ta' qies wiehed għal kulhadd fil-kriterji ta' valutazzjoni kien qed ipogġi lill-kandidati li japplikaw għal impjiegi fil-livelli li mhumix fil-klassijiet tekniċi jew ta' maniġment oghla fi żvantaġġ, filwaqt li jqiegħed lill-Bordijiet tal-Għażla f'pożizzjoni ta' sfida.

Fl-ilment tagħha, l-persuna li ressqet l-ilment iddikjarat li l-marki li nġhatat għall-kriterji, li minħabba n-natura tagħhom ġew evalwati b'mod sugġettiv, ma kinux jirriflettew l-prestazzjoni tagħha waqt l-intervista. Dan l-Uffiċċju jixtieq jirrimarka li ħafna drabi jkun hemm nuqqas ta' qbil bejn il-prestazzjoni tal-kandidat waqt l-intervista u kif dak il-kandidat jipperċepixxi din il-prestazzjoni. Dan in-nuqqas ta' qbil, madankollu, mhux bilfors ifisser li r-riżultati jkunu ingusti jew ingusti jekk l-imsemmija kriterji ma kinux evalwati b'mod uniformi. Dan l-Uffiċċju ma sab

l-ebda prova li tissuggerixxi li dan kien il-każ jew li kien hemm xi kandidat li kien ġie preferut fuq iehor.

Konkluzjonijiet

Dan l-Uffiċċju sab li d-dokument tas-sejha kien mifni bi żbalji li setgħu jiġu evitati. Barra minn hekk, din is-sejha naqset milli tipprowdi informazzjoni siewja u li wasslet għal diffikultà fl-evalwazzjoni tal-kriterji ta' eliġibilità. L-azzjoni rimedjali meħuda mill-Bord tal-Għażla, għalkemm mhux normali, salvat is-sitwazzjoni billi l-valutazzjoni tal-eliġibilità tmexxiet għall-istadju tal-intervista tal-proċess tal-għażla. Mill-istharrig tad-dokumentazzjoni pprovduta, dan l-Uffiċċju ma sabx prova ċara u oġġettiva li turi li l-proċess tal-għażla kien diskriminatorju, u lanqas ma seta' jikkonkludi li l-proċess kollu kemm hu kien manifestament ingust. Għalhekk dan l-Uffiċċju ma biddilx ir-riżultat tal-imsemmi proċess. Dan minkejja li dan l-Uffiċċju sab oqsma li jistgħu jittejb'u u għal dan il-ghan għamel ir-rakkomandazzjonijiet li ġejjin:

1. Għandha tingħata attenzjoni akbar meta jkunu qed jiġu abbozzati d-dokumenti tas-sejha mhux biss fir-rigward ta' żbalji tal-kitba iżda wkoll fir-rigward tal-kontenut stess. Għandha tiġi pprovduta informazzjoni adegwata lill-kandidati sabiex kwalunkwe rekwiżit fl-istadju tal-applikazzjoni jkun jista' jiġi rrispettat mingħajr, sa fejn hu possibbli, intervent estern mit-tim tal-HR jew tal-Bord tal-Għażla.
2. L-MCCAA għandha tikkunsidra li taddotta sett iehor ta' kriterji standard ta' valutazzjoni biex tkopri għall-karigi minbarra l-manigment tekniku hafna/superjuri li huma ffukati aktar fuq id-degrees (il-lawrija).

L-eżitu

L-Awtorità infurmat lil dan l-Uffiċċju li s-sejhiet futuri se jiġu abbozzati b'attenzjoni akbar u se tiżgura li fl-istadju tal-applikazzjoni tingħata informazzjoni adegwata lill-kandidati. Barra minn hekk, meta s-sejha teħtieġ li l-kandidati juru 'esperjenza ppruvata', il-kandidati se jingħataw parametri speċifiċi li fihom juru l-imsemmija esperjenza.

L-Awtorità implimentat żewġ settijiet ta' kriterji ta' valutazzjoni standard waħda mahsuba għall-grad i manigerjali/professjonali u oħra għall-grad i tekniċi/amministrattivi.

Identità

L-ebda ksur tad-dritt għar-rispett tal-ħajja privata u tal-familja

L-ilment

Ċittadin Malti ressaq ilment lill-Ombudsman dwar aġir allegatament ingust minn Identità li meta din skadiet rrifjutat li ġġedded il-karta tal-identità ta' martu, li hija ċittadina Etpopjana.

Iż-żwieġ tagħhom kien ġie ċċelebrat fl-Etpopja u rreġistrat fir-Reġistru Pubbliku ta' Malta. Il-mara tal-individwu li ressaq l-ilment kellha d-dritt li toqghod u taħdem f'Malta bis-setgħa mogħtija mill-fatt li kienet miżżewġa ċittadin Malti u għandha karta tal-identità. Qabel l-iskadenza tagħha, l-uffiċjali ta' Identità nnotifikaw lill-koppja li riedet tiltaqa' magħhom separatament biex jaċċertaw li kienu għadhom jgħixu flimkien bħala koppja miżżewġa skont l-Artikolu 4(1)(g) tal-Att dwar l-Immigrazzjoni. Wara din il-verifika l-karta tal-identità tagħha setgħet tiġi mġedda.

L-individwu li lmentat irrifjuta li jiltaqa' ma' kwalunkwe uffiċjal tal-Aġenzija u insista li t-talba għal-laqqgħa u l-laqqgħa nnifisha kienu qed jiksru d-drittijiet tal-bniedem tagħhom, speċifikament għamel referenza għall-Artikolu 8 tal-Konvenzjoni Ewropea dwar id-Drittijiet tal-Bniedem – id-dritt għar-rispett tal-ħajja privata u tal-familja.

L-investigazzjoni

L-Aġenzija spjegat lill-Ombudsman li kellha taċċerta li l-koppja miżżewġa ma kinux *de jure* jew *de facto* separati bil-liġi. Kienet il-liġi stess li imponiet dan l-obbligu. Għalhekk, kien hemm il-ħtieġa li ssir il-laqqgħa.

Fid-deliberazzjonijiet tiegħu, l-Ombudsman ikkunsidra li l-mara tal-individwu li ressaq l-ilment hija ċittadina Ewropejana u, bħala tali, ma kellha ebda dritt legali li toqgħod u taħdem f'Malta li kieku ma kienx għaż-żwieġ tagħha ma' ċittadin Malti. Ċittadini mhux tal-UE jew Ċittadini ta' Pajjiżi Terzi jistgħu biss jithallew joqogħdu u jaħdmu fi Stat Membru tal-Unjoni Ewropea jekk ikollhom permess speċifiku. Madankollu, is-sempliċi fatt li tkun miżżewweġ ma' ċittadin tal-UE mhuwiex biżżejjed biex tibqa' fil-pajjiż u tirċievi l-benefiċċji kif jirċievu ċ-ċittadini tal-UE. Identità kellha d-dritt li tiċċekkja jekk iż-żwieġ kienx għadu eżistenti u jekk il-miżżewġin kinux qed jgħixu flimkien. Biex isiru dawn il-verifiki kien meħtieġ li jiltaqgħu mal-koppja.

Konkluzjoni

L-Ombudsman sab li Identità ma kisritx id-drittijiet tal-individwu li ressaq l-ilment u, b'mod partikolari, lanqas l-insistenza tagħha għal laqgħa biex jiġu stabbiliti l-kriterji oġġettivi tal-Artikolu 4(1)(g) tal-Att dwar l-Immigrazzjoni ma kienu kisru d-dritt tiegħu għar-rispett tal-ħajja privata u tal-familja skont l-Artikolu 8 tal-Konvenzjoni Ewropea dwar id-Drittijiet tal-Bniedem.

Għaldaqstant dan l-ilment ma giex milqugh għaliex l-aġir ta' Identità kien korrett.

Amministrazzjoni tat-Taxxa u d-Dwana ta' Malta

Id-Due diligence mill-awtoritajiet tat-taxxa kienet ġusta u korretta

L-ilment

Il-persuna li ressqet l-ilment allegat li l-Amministrazzjoni tat-Taxxa u d-Dwana ta' Malta kienet ħadet deċiżjoni żbaljata u iġusta meta ħadhet l-applikazzjoni tagħha skont ir-Regoli dwar il-Programm ta' Residenza Globali, 2013.

L-applikazzjoni tagħha, bl-informazzjoni u d-dokumenti meħtieġa giet ipproċessata mill-awtoritajiet tat-taxxa. Eventwalment, il-Kummissarju tat-Taxxi Interni informa lill-persuna li lmentat li d-dipartiment ma setax jipproċedi bil-proċess tal-applikazzjoni peress li din ma kellhiex biżżejjed fondi biex iżomm lilha nfisha u lill-familja tagħha mingħajr r-riskju li tghabbi s-sistema tal-assistenza soċjali f'Malta. Minkejja l-oġġezzjonijiet tagħha, id-deċiżjoni ma gietx revokata.

L-investigazzjoni

Wara li sar l-istħarriġ meħtieġ, l-Ombudsman irċieva t-tweġiba tal-awtoritajiet tat-taxxa fejn spjegaw li din il-persuna ma kinitx għaddiet mit-test li jstabbilixxi li din il-persuna tircievi biżżejjed riżorsi b'mod stabbli u regolari li huwa rekwiżit tar-Regoli dwar Programm ta' Residenza Globali. L-awtoritajiet ma kinux konvinti li l-livell ta' dħul li kien iddikjarat mill-persuna li ressqet l-ilment seta' fil-fatt ikun biżżejjed biex tiġi eliminata l-probabbiltà li din tista' tkun ta' piż fuq l-Istat, jiġifieri li jista' jkun hemm il-possibbiltà, anki jekk mhux il-probabbiltà, li hi tirrikorri għall-assistenza tas-servizzi soċjali.

L-għan tal-Programm dwar Residenza Globali kien li jattira lejn Malta individwi b'valur nett għoli li ġejjin minn barra l-UE, iż-ŻEE (Żona Ekonomika Ewropea) jew l-Isvizzera. Huma setghu jaħdmu f'Malta jekk ikunu eliġibbli u, setghu għalhekk

jibbenefikaw minn reġim ta' taxxa speċjali. Madankollu, kellhom jiksbu prova ta' stabbiltà finanzjarja u sigurtà u li ma jkunx il-każ li x"aktarx ikun jehtieġ l-assistenza soċjali. Il-persuna li ressqet l-ilment ma setgħatx tagħti din l-assigurazzjoni.

Il-Programm dwar Residenza Globali jagħti vantaġġi ta' benefiċċju għat-taxxa lil dawk li jikkwalifikaw. Huwa benefiċċju li mhuwiex disponibbli għaċ-ċittadini Maltin jew tal-UE, u wieħed jifhem, illi l-awtoritajiet tat-taxxa jridu joqogħdu attenti li r-regoli jiġu applikati b'mod strett. L-awtoritajiet tat-taxxa jridu jkunu kapaċi jivvalutaw l-aħjar applikazzjonijiet li jirċievu, jew għall-inqas, dawk li jistgħu jkunu l-aktar vantaġġużi għall-ekonomija Maltija. Il-Kummissarju tat-Taxxi Interni għandu d-diskrezzjoni li jirrifjuta jew jaċċetta l-applikazzjonijiet miġjuba quddiemu wara li jitlesta l-proċess ta' diliġenza.

Konkluzjoni

L-Ombudsman sab li l-awtoritajiet tat-taxxa aġixxew b'mod ġust u korrett. Għaldaqstant l-ilment ma setax jiġi sostnut.

Gozo Channel Ltd

Rakkomandazzjonijiet mhux implimentati: Opinjoni finali dwar il-policy marbuta mal-ħlas tan-noll tal-vapuri għal persuni ta' 60+ li mhumieħ Maltin

Mill-investigazzjoni ta' dan il-każ, l-Ombudsman sab li ċittadin minn pajjiż tal-UE li għandu aktar minn sittin sena kien qed jiġi trattat b'mod ingust meta jiġi mitlub iħallas noll oghla minn dak mitlub liċ-ċittadini Maltin tal-istess età.

L-ilment

L-individwu li ressaq l-ilment huwa ta' nazzjonalità Portugiża u għandu aktar minn 60 sena, kien jinsab Malta fuq btala u vjaġġa fuq vapor tal-Gozo Channel miċ-Ċirkewwa għall-Imgarr f'Għawdex. Minkejja li informa lill-uffiċjal tal-biljetti li kellu aktar minn 60 sena u kien ġej minn pajjiż Stat Membru tal-UE, ġie mitlub iħallas in-noll shiħ tal-passiġġieri. Il-kaxxier fl-ebda waqt ma talbu sabiex jipprovdi dokumentazzjoni biex jivverifika l-età u n-nazzjonalità tiegħu, u sostna li n-noll imraħhas kien applikabbli biss għal ċittadini Maltin li għandhom minn 60 sena 'l fuq. Ċittadin Malti li kien xhud ta' dan l-episodju, ressaq ilment lill-Ombudsman għan-nom taċ-ċittadin Portugiż, fejn talab li l-kumpanija tal-Gozo Channel tbiddel din il-policy diskriminatorja.

Il-fatti

Il-Gozo Channel Ltd ma kkostestatx il-fatti tal-każ. Minflok, il-kumpanija ddefendiet il-pożizzjoni tagħha billi rreferiet għal Gozo Passenger and Goods Service (Fares)

Regulations (S.L. 499.31), fejn saħqet li n-noll imrahhas kien japplika esklussivament għall-persuni li għandhom il-Karta Anzjan, li tinħareġ biss liċ-ċittadini Maltin.

Mill-investigazzjoni l-Ombudsman sab li l-interpretazzjoni tar-regolamenti mill-kumpanija Gozo Channel Limited kienet waħda restrittiva u żbaljata. Huwa nnota li Malta saret Stat Membru tal-UE fl-1 ta' Mejju 2004 u li r-Regolamenti li tirreferi għalihom il-Kumpanija daħlu fis-seħh fl-1 ta' Ġunju 2004 u sussegwentement ġew emendati diversi drabi.

Sabiex tissostanzja l-pożizzjoni tagħha, il-Kumpanija kienet irreferiet għar-Regolament 4, li jgħid li min qed jivvjaġġa jista' jipprovdi d-dokument legalment validu ta' identifikazzjoni jew il-Karta Anzjan meta jkun qed jinxtra l-biljett, jew fi kwalunkwe hin ieħor meta jitla' fuq il-vapur, jew waqt il-vjaġġ, sabiex tiġi stabbilita l-identità tiegħu bħala persuna residenti Ghawdex jew bħala anzjan rispettivament.

Il-Kumpanija rreferiet ukoll għad-dispożizzjoni Nru. 4 tal-Ewwel Skeda ta' L.S. 499.31 li ttipprovdi li n-Noll Sussidjat ta' Ċittadin Anzjan huwa applikabbli għal dawk kollha li għandhom il-Karta Anzjan.

Il-kumpanija sostniet li peress li huma biss ir-residenti f'Malta li għandhom il-Karta Anzjan, in-noll issussidjat huwa applikabbli biss għar-residenti f'Malta. Barra minn hekk, sostniet ukoll li għandha tiġi adottata interpretazzjoni restrittiva tad-dispożizzjonijiet imsemmija peress li applikazzjoni differenti jista' ikollha implikazzjonijiet finanzjarji fuq il-kumpanija.

L-Ombudsman sostna li r-raġuni mogħtija mill-kumpanija ma ġietx ippruvata lanqas fuq livell *prima facie* u ma treġġix. Huwa rrefera għal każ preċedenti li *mutatis mutandis* ma jaqbilx mal-pożizzjoni li hadet il-Kumpanija – Petizzjoni Nru. 1317/2012.

F'dan il-każ, Oisín Jones-Dillon, ċittadin tar-Repubblika tal-Irlanda (Stat Membru tal-UE) kien ippreżenta lment lill-Parlament Ewropew dwar allegat ksur ta' Malta għar-regoli tas-Suq Intern fis-sistema tat-trasport pubbliku, fejn allega li saret diskriminazzjoni fuq bażi ta' nazzjonalità meta ġie ċċarġjat tariffa differenti tat-trasport bil-karozza tal-linja. Il-kwistjoni ġiet riferuta lill-Kummissjoni.

Il-Kummissjoni kienet ghamlet inkjesta biex tistabilixxi jekk possibbilment saritx diskriminazzjoni għal raġunijiet varji: a) minhabba n-nazzjonalità u/jew residenza; u b) minhabba d-dehra u lingwa.

Matul din l-inkjesta, l-awtoritajiet Maltin kienu spjegaw ir-raġunijiet għal tariffi differenti għal residenti u għal dawk mhux residenti f'Malta u sostnew li n-noll imnaqqas kien marbut mal-preżentazzjoni ta' prova ta' residenza, iżda bl-ebda mod ma jista' jiġi bbażat fuq id-dehra fiżika u l-lingwa.

Billi l-Kummissjoni ma kinitx sodisfatta bir-raġunijiet mogħtija għat-trattament differenti ta' dawk li huma residenti u dawk li mhumiex residenti, f'Jannar 2013 tressqu proċeduri kontra Malta dwar ksur ta' diskriminazzjoni indiretta bbażata fuq in-nazzjonalità. Fil-15 ta' Marzu 2013 Malta wiegħbet għall-ittra ta' notifika u l-Kummissjoni evalwat din it-tweġiba.

Fil-15 ta' Frar 2013, il-Kummissjoni bagħtet lil min ressaq il-petizzjoni, ittra ta' għeluq fir-rigward tal-ilment formali tiegħu, fejn infurmat lil Malta bil-proċeduri ta' ksur li kienu għaddejjin, u spjegat li wara l-passi konkreti meħuda mill-Gvern Malti biex jindirizza u jipprevjeni kwalunkwe każ ta' diskriminazzjoni ibbażata fuq id-dehra fiżika u l-lingwa, il-proċedura kienet ingħalqet safejn kienu kkonċernati d-dehra fiżika u l-lingwa.

Il-Kummissjoni mbagħhad avżat lil Malta b'mod formali li l-inkjesta tagħha se tipproċedi dwar il-kwistjoni ta' diskriminazzjoni abbażi ta' nazzjonalità. L-awtoritajiet ta' Malta kienu sadanittant emendaw ir-Regolamenti fis-seħh sa dak iż-żmien, billi nehhew l-element diskriminatorju permezz tal-Avviż Legali 94 tal-2014, ir-Regolamenti (Emendati) dwar is-Servizzi tat-Trasport tal-Passiġġieri. Għalhekk il-Kummissjoni għalqet il-każ ta' ksur.

L-Ombudsman kien tal-fehma illi l-interpretazzjoni restrittiva tad-dispożizzjonijiet ta' L.S. 499/31, li ġiet applikata mill-kumpanija sempliċiment u allegatament biex tkopri l-bilanċ finanzjarju tagħha, hija żbaljata peress li m'għandha l-ebda dritt li tapplika interpretazzjoni restrittiva tal-leġiżlazzjoni attwali biex tiffavorixxi l-pożizzjoni tagħha għad-detriment taċ-ċittadini kollha ta' 60+ tal-Istati Membri tal-UE. Hu sahaq li l-kumpanija mhix biss *limited liability company*, iżda entità li,

bis-saħħa tal-Artikolu 12(1)(b) tal-Kapitolu 385 taqa' taħt il-mandat tal-Uffiċċju tal-Ombudsman, u għandha għanijiet b'funzjonijiet soċjali u pubbliċi importanti.

L-Ombudsman sostna li l-prassi li jintuża d-dokument tal-Karta Anzjan hija wahda żbaljata u li l-websajt tal-Kumpanija stess ma taħsibx għal dan il-fatt. Il-Karta Anzjan setgħet kienet rilevanti fi żminijiet preċedenti iżda mhux il-każ kemm ilha li saret ir-riforma tal-Karta tal-Identità Maltija. Fil-fatt, fil-Karti tal-Identità l-ġodda hemm stampata fuq quddiem tal-karta l-marka 60+ u b'hekk tiġi eliminata kompletament il-htieġa li wiehed jipproduċi kwalunkwe Karta Anzjan meta hemm il-Karta tal-Identità bħala prova. Barra minn hekk, kull min għandu l-Karta tal-Identità Maltija li għadha mhix imġedda u li m'għandhiex il-marka 60+ stampata fuq il-wiċċ tal-karta, jistgħu jagħtu prova ċara tal-età tagħhom permezz ta' kalkolu rapidu tal-età tal-persuna ibbażat fuq l-aħħar żewġ ċifri tan-numru li jidher fuq il-Karta tal-Identità. Huwa fatt mhux ikkontestat li llum il-Maltin kollha li għandhom il-Karti tal-Identità li jixtiequ jibbenefikaw min-noll tal-passiġġieri b'xejn minhabba li għandhom 60+ fil-prattika jehtieġu biss li juru l-Karta tal-Identità tagħhom lill-kaxxier.

Dak li l-L.S. 499.31 jiddeskrivi bħala dokument ta' identifikazzjoni legalment validu jinkludi Karti tal-Identità jew Passaporti maħruġa mill-Istati Membri tal-UE, li għal skopijiet ta' vjaġġar huma validi fl-UE kollha. Għalhekk il-L.S. 499.31 tapplika għaċ-ċittadini tal-Istati Membri tal-UE ukoll. Kwalunkwe trattament mill-Kumpanija ta' dawn il-persuni li jkun differenti minn dawk applikabbli għaċ-ċittadini Maltin huwa illegali, irregolari u inaċċettabbli.

L-Ombudsman sostna li meta ċittadin anzjan ta' Stat Membru tal-UE qed juża s-servizzi tal-Kumpanija u jintalab jipproduċi dokument ta' identifikazzjoni legalment validu għandu d-dritt li jiġi ttrattat bl-istess mod bħal kull min għandu Karta tal-Identità Maltija li huwa fl-età ta' 60+, jekk minn dak id-dokument jirriżulta li l-persuna kkonċernata hija fil-fatt anzjana jiġifieri li għandha aktar minn 60 sena.

Konklużjonijiet u rakkomandazzjonijiet

L-Ombudsman ikkonkluda li l-ilment li kien imressaq kien ġustifikat. Il-policy tal-Kumpanija li titlob tariffi differenti lil ċittadini anzjani tal-UE abbażi tan-nazzjonalità nstabiet li hija kontra l-liġi, mhix ekwa, u diskriminatorja b'mod mhux xieraq. L-argument tal-kumpanija li jekk in-noll sussidjat jiġi estiz għaċ-ċittadini

kollha tal-UE ta' aktar minn 60 sena jkollu implikazzjonijiet finanzjarji tqies bħala wieħed irrilevanti u mhux sostanzjat.

L-Ombudsman irrakkomanda li l-Gozo Channel Company Limited tirrevedi l-*policy* tagħha biex tiżgura li ċ-ċittadini kollha tal-UE li għandhom 60 sena 'l fuq ikunu intitolati għall-istess tariffa mraħħsa bħaċ-ċittadini Maltin tal-istess età. Il-kumpanija ngħatat xahar ċans sabiex timplimenta din r-rakkomandazzjoni.

L-eżitu

Peress li ma kien hemm ebda twegiba jew reazzjoni min-naħa tal-Gozo Channel Limited, l-Ombudsman ressaq il-kwistjoni għall-attenzjoni tal-Prim Ministru bit-tama li tista' tiġi riżolta permezz tal-uffiċċji tiegħu, u b'hekk jevita l-htieġa li jittiehdu aktar passi skont l-Artikolu 22(4) tal-Att dwar l-Ombudsman. Madankollu, peress li l-Prim Ministru ma rrimedjax din l-ingustizzja, l-Ombudsman baġhat ir-rapport tiegħu lill-Kamra tad-Deputati.

Kummissarju għall-Edukazzjoni

KAŻIJET FIL-QOSOR



Università ta' Malta

Promozzjoni mogħtija wara li l-Qorti kkonfermat is-sejbiet tal-Ombudsman

L-ilment

Fl-24 ta' Ottubru 2022, l-individwu li ressaq l-ilment, li huwa professur assoċjat fl-Università ta' Malta, applika għall-kariga ta' professur. Il-Bord tal-Promozzjonijiet ikkunsidra l-applikazzjoni tiegħu bħala 'prematura', u ddeċieda li ma kienx eliġibbli għall-promozzjoni peress li kien għad ma kellux tmien snin ta' servizz fil-livell ta' Lettur Anzjan u ta' Professur Assoċjat. Il-Bord, kemm fid-deċiżjoni inizjali tiegħu kif ukoll fit-talba għal rikonsiderazzjoni, irrifjuta li jikkunsidra dik il-parti tal-Ftehim Kollettiv li tgħid li *"the applicant's direct contribution to the University, society, culture and the economy at large and the international community, will also be taken into consideration, and where extensive evidence may be seen, at the discretion of the promotions Board, to partially compensate for other criteria..."* Skont min ilmenta, l-Università kienet fil-fatt iddeċidiet li l-uniku kriterju sabiex applikazzjoni għall-promozzjoni setgħet timxi 'l quddiem kien dak marbut ma kemm l-applikant ikun ilu żmien fil-kariga jew karigi preċedenti.

L-investigazzjoni u l-fatti

Il-Kummissarju eżamina bir-reqqa l-minuti tal-laqgħat tal-Bord tal-Promozzjonijiet tal-11 ta' Jannar 2023 u tal-21 ta' Ġunju 2023, u tkellem ukoll ma' membru tal-Bord tal-Promozzjonijiet. Mill-evidenza kollha disponibbli, kien pjuttost ċar li l-prattika – probabbilment wahda ta' konvenjenza – adottata mill-imsemmi Bord kienet dik marbuta mal-kriterju ta' kemm ikun ilu snin fil-kariga preċedenti l-applikant (8 snin għall-promozzjoni ta' Professur, 6 snin għall-promozzjoni ta' Professur Assoċjat). Dan jidher li kien il-kriterju kruċjali u l-uniku kriterju determinanti dwar jekk persuna kinitx eliġibbli għall-promozzjoni (xi haġa li kienet differenti minn jekk persuna eventwalment kinitx tiġi promossa). Madankollu, qari bir-reqqa u

eseġetiku tal-paragrafu (d) tal-Artikolu 26.8 tal-Ftehim Kollettiv kien juri b'mod ċar li l-'kriterji l-oħra', li għalihom seta' jinstab kumpens parzjali in vista tal-kontribut tal-applikant għall-Università, is-soċjetà, il-kultura u l-ekonomija in ġenerali u l-komunità internazzjonali, kienu jinkludu l-kriterju tan-numru ta' snin fil-kariga jew il-grad attwali tal-applikant. Kwalunkwe interpretazzjoni oħra sempliċement ma kinitx tagħmel sens. Il-kriterji għall-promozzjoni kienu daww kollha msemmija fil-paragrafu (d) (u, fil-każ ta' promozzjoni minn Lettur Anzjan għal Professur Assoċjat, fil-paragrafu (c)), u ma kien hemm assolutament xejn fil-kliem tal-Ftehim Kollettiv li jissuġġerixxi distinzjoni bejn il-kriterju dwar in-numru ta' snin fil-kariga attwali tal-applikant u l-kriterji l-oħra. Il-Ftehim Kollettiv jitqies li huwa liġi bejn il-partijiet u *ubi lex voluit, dixit*. Huwa minnu li kollox kien fid-diskrezzjoni tal-Bord tal-Promozzjonijiet, fis-sens li l-Bord kellu jiehu konjizzjoni tal-fatti kif miġjuba għall-attenzjoni tiegħu mill-applikant, u jasal għal deċiżjoni xierqa iżda l-Bord tal-Promozzjonijiet ma setax jeskludi aprioristikament l-applikazzjoni u jistrieħ biss fuq il-kriterju dwar in-numru ta' snin fil-kariga preċedenti u jiddikjara li l-applikazzjoni għall-promozzjoni kienet inammissibbli.

F'dan il-każ, il-'kriterji kompensatorji' kienu ġew speċifikament miġjuba għall-attenzjoni tal-Bord tal-Promozzjonijiet, jekk mhux fl-applikazzjoni originali ċertament fit-talba għar-rikonsiderazzjoni; madanakollu dawn reġġu ġew injorati, u ma kien hemm xejn li b'xi mod juri li kienu mqar ġew ikkunsidrati, la fil-minuti tal-Bord u lanqas fl-ittri tar-Rettur lill-applikant. Dan l-aġir arbitrarju wassal għal irraġonevolezza kif previst fil-paragrafu (b) tal-Artikolu 22(1) tal-Att dwar l-Ombudsman, arbitrarjetà aggravata bin-nuqqas ta' raġunijiet xierqa fid-deċiżjonijiet tal-Bord tal-Promozzjonijiet (Art. 22(2) *in fine* tal-Att dwar l-Ombudsman).

Konklużjoni u rakkomandazzjoni

Għar-raġunijiet imsemmija hawn fuq, l-ilment ġie aċċettat mill-Kummissarju għall-Edukazzjoni peress li d-deċiżjonijiet tal-Bord tal-Promozzjonijiet mehuda fil-laqgħat tiegħu tal-11 ta' Jannar 2023 u l-21 ta' Ġunju 2023 kienu bi ksur tal-Artikolu 22(1) u (2) tal-Att dwar l-Ombudsman.

Il-Kummissarju rrakkomanda li l-applikazzjoni tal-individwu li ressaq l-ilment terġa' tiġi eżaminata mill-ġdid mill-Bord tal-Promozzjonijiet (li ma kellux jinkludi l-istess persuni li kienu ddeliberaw fil-11 ta' Jannar u l-21 ta' Ġunju msemmija hawn

fuq) u li kellha tinghata kunsiderazzjoni speċifika u xierqa lill-kriterji kompensatorji msemmija mill-applikant (l-individwu li ressaq l-ilment).

L-eżitu

L-Università ta' Malta rifjutat li taċċetta r-rakkomandazzjoni tal-Kummissarju, u sostniet li kienet aġixxiet b'mod korrett. Għaldaqstant, skont l-Artikolu 22(4) tal-Att dwar l-Ombudsman, ir-rapport finali tal-Kummissarju fl-aħħar tressaq għall-attenzjoni tal-Ispeaker tal-Kamra tad-Deputati u tqiegħed fuq il-Mejda tal-Kamra.

Sadanittant, il-professur assoċjat fetah kawża ta' sħarriġ ġudizzjarja quddiem il-qorti tal-ġustizzja. Permezz ta' sentenza tal-Prim' Awla tal-Qorti Ċivili mogħtija fil-25 ta' Marzu 2024, ġie deċiż li l-Università ta' Malta kienet aġġixxiet *ultra vires* billi naqset milli tqis il-kriterji kollha applikabbli għall-promozzjoni, u l-qorti ddikjarat nulla u bla effett id-deċiżjoni tal-Università li tirrifjuta li tikkunsidra l-applikazzjoni għall-promozzjoni.

L-Università ta' Malta appellat dik id-deċiżjoni. Madankollu sussegwentement l-appell ġie dikjarat deżert.

L-applikazzjoni tiegħu mbagħad ġiet ikkunsidrata minn Bord tal-Promozzjonijiet li kien ikkostitwit b'mod differenti, ġiet ipproċessata kif suppost, u dwarha ntalbet ukoll l-opinjoni ta' żewġ peer reviewers mahtura mill-Assoċjazzjoni tal-Universitajiet tal-Commonwealth, kif inhi l-prattika stabbilita.

Fit-22 ta' Novembru 2024, l-individwu li ressaq l-ilment ġie infurmat li l-Kunsill tal-Università kien irratifika r-rakkomandazzjoni tal-Bord tal-Promozzjonijiet u li kien qed jiġi promoss għall-grad ta' professur b'effett mid-data tal-applikazzjoni oriġinali tiegħu, jiġifieri dik tal-24 ta' Ottubru 2022.

Università ta' Malta

Jigu allegati prattiċi mhux ekwi fil-valutazzjoni ta' *practicums*

L-ilment

Il-persuna li ressqet l-ilment kienet qed tistudja għal Masters fit-Teaching and Learning fil-Fakultà tal-Edukazzjoni tal-Università ta' Malta. Hi m'għaddietx minn żewġ *practicums*, għet irtirata mill-kors u fl-aħħar inghatat il-'PGCE exit certification'. Hija allegat diversi irregolaritajiet fil-proċess ta' evalwazzjoni matul il-prattika tat-tagħlim tagħha, inkluż preġudizzju min-naħa ta' wiehed mill-eżaminaturi. Hija allegat ukoll irregolarità min-naħa tal-Università fil-hatra ta' 'external examiner' li hija sostniet kien bi ksur tar-Regolamenti tal-Università, u b'hekk tat x'jimplika li l-proċess kollu tal-eżami kien wiehed null u bla effett.

L-investigazzjoni u l-fatti

Fir-rapport tiegħu, il-Kummissarju għall-Edukazzjoni beda billi għibet l-attenzjoni dwar il-limitazzjonijiet imposti fuqu mil-liġi bir-Regola 18 tar-Regoli tal-Kummissarji għall-Investigazzjonijiet Amministrattivi (Funzjonijiet) tal-2012 (kif emendati – illum S.L.385.01). Huwa spjega li ma setax jeżerċita 'ġurisidizzjoni akkademika' jew jinvestiga kwistjonijiet li jikkonċernaw, fost l-oħrajn, ir-riżultati tal-eżamijiet, il-grad u r-reviżjoni tal-grad u s-supervizjoni akkademika tal-istudenti, sakemm ma jkunx hemm prova, mhux sempliciment suspett, ta' amministrazzjoni hażina. L-'amministrazzjoni hażina' kienet deskritta b'mod dettaljat fl-Artikolu 22(1)(2) tal-Att dwar l-Ombudsman. F'termini konkreti, prattiċi u sempliċi, u b'mod partikolari b'preferenza għall-każ tal-persuna li ressqet l-ilment, il-Kummissarju kien prekluz mill jidhol fil-kwistjoni tal-marki jew grad mogħtija mill-eżaminaturi fl-eżami tal-prattika tat-tagħlim ta' min ilmenta sakemm dak il-proċess ta' evalwazzjoni ma kienx wiehed kontaminat b'xi illegalità jew manifestament hażin. Ir-raġuni għal din il-limitazzjoni fuq il-ġurisidizzjoni tiegħu toħroġ mis-sens komun: la l-Ombudsman u lanqas il-Kummissarju għall-Edukazzjoni ma kienu esperti fis-suġġett li kien qed jiġi eżaminat – dak li l-Ombudsman jew il-Kummissarju seta' u kien obbligat

li jagħmel kien illi jinvestiga jekk gietx segwita l-proċedura stabbilita tal-eżami (inkluzi, fejn disponibbli, l-eżamijiet tar-reparatorju fil-każ tal-prattika) biex jiġi żgurat li ma sar xejn li seta' jnaqqas milli l-proċess ikun wieħed ekwu.

Fid-dawl ta' dak li ntqal hawn fuq, wahda mill-kwistjonijiet li nġhatat attenzjoni speċjali fl-investigazzjoni kienet jekk is-Sinjura A.B. setgħetx tinġatar bħala 'external examiner'. Il-Kummissarju eżamina bir-reqqa d-dokumenti kollha ppreżentati kemm mill-persuna li ilmentat, kif ukoll mill-Fakultà tal-Edukazzjoni konċernata. Huwa eżamina wkoll ir-rapporti tal-eżaminaturi b'konnessjoni mal-prattika tat-tagħlim ta' min ilmenta, kif ukoll it-talba tad-Dipartiment relattiv għal Eżaminaturi Addizzjonali kif eventwalment giet approvata mis-Senat.

Il-konkluzjoni tal-Kummissarju kienet li kollox kien sar *rite et recte* b'konnessjoni mal-eżami tal-prattika tat-tagħlim tal-persuna li ressqet l-ilment. Kien minnu li, sfortunatament, xi kultant is-Sinjura A.B. kienet tissejjaħ 'eternal examiner' jew 'external assessor'. Madankollu, kien ċar li s-Sinjura A.B. qatt ma kienet inġatret bħala 'external examiner' mis-Senat iżda biss bħala 'auxiliary examiner' skont ir-Regolament 17 tar-Regolamenti tal-Valutazzjoni tal-Università (S.L.327.88) kif emendati minn A.L. 150/2022. Din l-emenda kienet dahlet fis-seħħ mill-1 ta' April 2022 u fil-fatt eliminat ir-referenza għal 'external examiner' fis-subparagrafu (e) tal-paragrafu (1) tar-Regolament 17. Fir-realtà, anke din l-emenda ma kinitx rilevanti għall-ilment rigward il-proċedura adottata mill-Università, peress li fil-fatt il-hatra tas-Sinjura A.B. dejjem kienet bħala 'auxiliary examiner'. Fil-fatt, kienet il-prassi li 'external examiners' ġeneralment kienu jinġatru biex jeżaminaw teżijiet fil-livell tal-Masters jew oghla, iżda mhux għall-evalwazzjoni tal-practicums (il-proċedura hija kemxejn differenti fil-Fakultà tal-Medicina u l-Kirurgija).

Fil-qosor, ma nstab li kien hemm ebda irregolarità fil-proċess tal-eżami li bih il-persuna li ressqet l-ilment giet eżaminata u klassifikata. L-investigazzjoni lanqas ma sabet xi indikazzjoni, wisq inqas evidenza (diretta jew indizzjarja) ta' xi konflitt ta' interess jew ta' fastidju verbali kif issemma fl-ilment.

Għalhekk, l-ilment ġie miċhud.

Il-Parċmini Formali tal-Gradwazzjoni - rifjut li jinħarġu skont il-kunjom attwali (ta' xebba)

L-ilment

Il-persuna li ressqet l-ilment hija membru ta' wahda mit-tliet ferġat tal-professjoni legali f'Malta u kisbet diversi lawrji mill-Università ta' Malta. Tlieta minn dawn il-lawrji kienet kisbithom qabel l-2012 u kienu nħarġu bil-kunjom tagħha bħala persuna miżżewġa (dak iż-żmien kienet tuża l-kunjom ta' żewġha).

Xi żmien wara l-2012, permezz ta' att ta' separazzjoni awtorizzat mill-Prim' Awla tal-Qorti Ċivili (Diviżjoni tal-Familja), il-persuna li ressqet l-ilment kienet, għall-finijiet u l-effetti kollha tal-liġi, reġġet hadet lura l-kunjom li kellha bħala xebba, u fil-fatt il-parċmini tal-gradwazzjoni taż-żewġ lawrji l-oħra sussegwenti li kisbet wara dik id-data nħarġu mill-Università bil-kunjom tagħha ta' xebba.

Meta hija talbet sabiex il-parċmini tal-gradwazzjoni tal-ewwel tliet lawrji jerġghu jinħarġu bil-kunjom tagħha ta' xebba, għall-ewwel din it-talba giet miċhuda minhabba li l-persuni li oriġinarjament kienu iffirraw daww il-parċmini ma kinux għadhom jahdmu l-Università u għaldaqstant ma kinux disponibbli.

Wara diskussjonijiet informali bejn il-Kummissarju għall-Edukazzjoni u r-Registatur Akkademiku tal-Università, l-Università qablet li terġa' toħroġ daww it-tliet parċmini tal-gradwazzjoni tal-persuna li ilmentat bil-kunjom tagħha ta' xebba bil-firma tar-Registatur Akkademiku attwali. B'dan il-mod il-kwistjoni giet solvuta mingħajr il-htieġa li ssir investigazzjoni formali mill-Uffiċċju tal-Ombudsman.

MCAST

Tkeċċija travisata tal-Prinċipal u s-CEO tal-Kulleġġ Malti għall-Arti, Xjenza u t-Teknoloġija

L-ilment

Fis-16 ta' Lulju 2024, l-individwu li kien jokkupa l-kariga ta' Prinċipal u s-CEO tal-MCAST, ressaq ilment fl-Uffiċċju tal-Ombudsman. Huwa allega li t-tkeċċija imminenti tiegħu, li kienet se tiġi effettiva fit-tmiem t'Awwissu 2024, kienet wahda li kellha titqies kemm illegali kif ukoll motivata politikament. Il-kuntratt ta' min ilmenta kien ġie estiż minn Marzu 2021 sal-31 ta' Mejju 2026, u huwa sostna li t-tkeċċija tiegħu qabel din id-data kienet tikser it-termini tal-kuntratt tiegħu.

L-investigazzjoni u l-fatti

Mill-investigazzjoni tal-Kummissarju għall-Edukazzjoni rriżulta li t-tkeċċija imminenti tal-individwu li ilmenta kienet bi ksur tad-dispożizzjonijiet tas-sub-artikli (1) u (2) tal-Artiklu 22 tal-Att dwar l-Ombudsman peress illi din kienet timmina l-kunċett ta' kuntratt ta' servizz definit skont l-Att dwar l-Impjiegi u r-Relazzjonijiet Industrijali. Kif ukoll, minhabba li l-individwu li kien se jitkeċċa ma ngħata ebda raġunijiet għat-tmiem tal-kuntratt qabel id-data stipulata. Il-fatti ewlenin kienu:

- Il-Bord tal-Gvernaturi aġixxa skont il-mandat legali tiegħu meta ġedded il-kuntratt sal-2026.
- Min-naħa tal-Ministeru tal-Edukazzjoni jew tar-rappreżentanti tiegħu ma ngħatat l-ebda raġuni valida biex tiġġustifika li jiġi fi tmiemu l-kuntratt tal-individwu li ressaq l-ilment qabel id-data miftiehma.
- L-istqarrija tal-Ministeru li wara ċerta età l-uffiċjali pubbliċi kienu jehtiegu l-approvazzjoni annwali tal-Ministeru biex jibqgħu fil-kariga tmur kontra l-liġi ewlenija li tirregola l-impjiegi.

- L-awtoritajiet edukattivi naqsu milli jipprovdu raġunijiet konvinċenti għat-tkeċċija ta' min ressaq l-ilment, billi mxew fuq kunsiderazzjonijiet vagi u irrilevanti, u dan bi ksur tal-Artiklu 22(2) tal-Att dwar l-Ombudsman.

Konklużjoni u rakkomandazzjoni

Il-Kummissarju kkonkluda li din it-tkeċċija li kienet ser issehh tal-individwu li ressaq l-ilment kienet tammonta għall att ta' amministrazzjoni hażina. In-nuqqas tal-awtoritajiet edukattivi li jirrispettaw id-deċiżjoni tal-Bord tal-Gvernaturi tal-MCAST u li jpoġġu dan il-kuntratt ta' impjieg ta' min ilmenta li jkun soġġett għal kundizzjoni arbitraria ta' tiġdid annwali, kienet tikser id-dispożizzjonijiet tal-Artikolu 22 tal-Att dwar l-Ombudsman. Għalhekk, il-Kummissarju rakkomanda li l-awtoritajiet edukattivi kellhom jieqfu u ma jibqgħux għaddejjin li bit-tkeċċija prospettata fil-31 ta' Awwissu 2024.

L-eżitu

Fit-2 ta' Settembru, is-Segretarju Permanenti tal-Ministeru għall-Edukazzjoni, Sport, Żgħażaġh, Riċerka u Innovazzjoni informa lill-Kummissarju għall-Edukazzjoni li ma jaqblux mal-konklużjonijiet u r-rakkomandazzjoni tiegħu u, għalhekk, kienu se jipproċedu halli jitterminaw l-impjieg tal-individwu li ressaq l-ilment. Fid-9 ta' Settembru 2024, l-Ombudsman u l-Kummissarju ressqu dan il-każ għall-attenzjoni tal-Prim Ministru u sussegwentement baġthu r-rapport lill-Kamra tad-Deputati għall-konsiderazzjoni tagħha.

Aġġornament (23 ta' Jannar 2025)

Fit-23 ta' Jannar 2025, il-Kummissarju għall-Edukazzjoni aġġorna lill-Kamra tad-Deputati b'aktar skambju ta' korrispondenza bejnu u s-Segretarju Permanenti Ewlieni (PPS). Fit-tweġiba tiegħu għall-ittra tal-PPS tas-7 ta' Jannar, il-Kummissarju sostna li l-ġustifikazzjoni mogħtija mil-gvern kienet sempliċement ikkonfermat li t-tkeċċija tal-individwu li ressaq l-ilment saret taħt il-libsa jew pretest illi ma tiġgeddidx il-ħatra tiegħu. Huwa nnota li kwalunkwe liġi tista' fiha nnifisha ma tkunx oppressiva, ingusta, jew diskriminatorja b'mod mhux xieraq, iżda tkun hekk fil-mod kif tiġi applikata f'każ konkret. Il-Kummissarju sahaq ukoll li l-MCAST kien ammetta quddiem it-Tribunal Industrijali u rrikonoxxa li l-kuntratt tal-individwu li ressaq l-ilment kien ġie terminat qabel iż-żmien. Kemm l-ittra tal-PPS kif ukoll dik bit-tweġiba tal-Kummissarju ntbagħtu lill-Ispeaker tal-Kamra tad-Deputati sabiex jgħaddi din l-informazzjoni lill-Membri tal-Kamra.

MCAST

Nuqqas ta' ġustizzja fil-proċess ta' reklutaġġ fl-MCAST

L-ilment

L-ilment tressaq fit-28 ta' Novembru 2023 minn membru tal-istaff mhux akkademiku fl-MCAST. L-individwu li ilmenta esprima tħassib dwar ir-riżultat ta' intervista li saritlu fit-13 ta' Settembru 2023 għall-kariga ta' Direttur tar-Riżorsi Umani. Huwa allega li ġie evalwat b'mod ingust, u dan wassal biex jingħata marki baxxi tant illi naqas milli jikseb pass mark. Huwa qies li dan it-trattament kien marbut mal-fatt li tul iż-żmien hu dejjem qajjem tħassib dwar l-irregolaritajiet fil-proċeduri tal-MCAST.

L-individwu li ressaq l-ilment sostna ukoll li kellu tħassib dwar xi preġudizzju li seta' kien hemm minhabba li tnejn mill-membri tal-bord tal-intervisti – il-Prinċipal tal-Kulleġġ u d-Deputat Prinċipal tal-Amministrazzjoni – kellhom relazzjonijiet professjonali mill-qrib miegħu, u dan seta' kellu effett fuq l-imparzjalità tagħhom. Barra minn hekk, meta appella r-riżultat tal-intervista, sab li żewġ membri tal-Bord tal-Appelli kienu wkoll membri anzjani tal-manigment tal-MCAST li r-relazzjoni diretta tagħhom kienet mal-Prinċipal tal-Kulleġġ, u dan fil-fehma tiegħu holoq dak li hu pperċepixxa bħala konflitt ta' interess u nuqqas ta' ġustizzja fil-proċedura addottata.

L-investigazzjoni u l-fatti

Il-Kummissarju għall-Edukazzjoni wettaq investigazzjoni bir-reqqa, u kiseb id-dokumentazzjoni u l-assistenza kollha meħtieġa mill-MCAST. L-informazzjoni kienet tinkludi l-marki dettaljati minn kull membru tal-bord fir-rigward tas-seba' applikanti għall-pożizzjoni li għaliha kien applika l-individwu li ressaq l-ilment. Wara li eżamina kollox, il-Kummissarju ma sab l-ebda evidenza oġġettiva ta' ingustizzja jew ta' xi mġieba ħażina fl-ghoti tal-marki. Mis-seba' applikanti, tlieta

biss kisbu pass mark, filwaqt li l-individwu li ressaq l-ilment ġie l-ewwel minn fost it-tliet kandidati l-oħra li ma ġabux pass mark.

Madankollu, fin-nuqqas ta' reġistrazzjonijiet bil-vidjo ta' dawn l-intervisti kien impossibbli li jiġi determinat jekk il-kandidati kollha ġewx trattati b'mod ġust u ekwu.

Dwar kif kien kompost il-bord tal-intervisti, il-Kummissarju osserva li hija Prattika standard li fost l-oġhla karigi tal-istaff amministrattiv, bħalma huma l-Prinċipal tal-Kulleġġ u d-Deputat Prinċipal tal-Amministrazzjoni, jipparteċipaw f'bordijiet għal pożizzjonijiet illi jehtieġu kollaborazzjoni mill-qrib magħhom. Għalhekk, il-preżenza tagħhom fuq il-bord tal-intervisti tqieset ġustifikata.

Madankollu, il-mod kif kien kompost il-Bord tal-Appelli qajjem tħassib serju. Il-Kummissarju nnota li huwa prinċipju fundamentali tal-ġustizzja naturali li kwalunkwe dritt ta' appell irid ikun prattiku u effettiv u mhux sempliciment wiehed teoretiku jew illużorju. Konsegwentement, il-membri tal-Bord tal-Appelli jridu jkunu indipendenti mill-partijiet involuti. F'dan il-każ, żewġ membri tal-Bord tal-Appelli kellhom relazzjoni diretta mal-Prinċipal tal-Kulleġġ, u l-karigi tagħhom kienu jiddependu minnu, u dan holoq konflitt ta' interess ċar. Għalkemm ma kien hemm l-ebda evidenza ta' preġudizzju deliberat jew parzjalità suġġettiva, in-nuqqas ta' indipendenza oġġettiva fil-mod kif kien kompost il-Bord tal-Appell għamel il-proċess ta' appell wiehed illi kien ingust proċeduralment.

Konkluzjonijiet u rakkomandazzjonijiet

Mill-investigazzjoni rriżulta illi l-prattiċi ta' reklutaġġ tal-MCAST kienu nieqsa minn trasparenza suffiċjenti u salvagwardji kontra l-ingustizzja fil-proċedura adottata. Il-Kummissarju kkonkluda li, filwaqt li ma kien hemm l-ebda evidenza konkreta ta' preġudizzju waqt l-intervista tal-applikant, il-mod kif kien kompost il-Bord tal-Appelli u n-nuqqas ta' indipendenza oġġettiva tiegħu kkompromettew il-ġustizzja tal-proċess kollu ta' reklutaġġ, u dan wassal għal ingustizzja proċedurali.

Biex dawn il-kwistjonijiet jiġu indirizzati, il-Kummissarju rrakkomanda li l-MCAST jimplimenta l-miżuri li ġejjin biex jiżgura aktar trasparenza u kontabilità fil-proċessi ta' reklutaġġ fil-futur:

- li fir-reklutaġġ għal karigi amministrattivi għolja fi hdan l-MCAST, il-kompożizzjoni tal-bord tal-intervisti għandha tiġi komunikata minn qabel lill-applikanti kollha biex ikunu jistgħu jirrikuzaw, għal xi raġuni jew ohra valida, membru tal-bord (bid-deċiżjoni finali dwar l-astensjoni jew le tkun tal-bord kollettivament);
- li dawn l-intervisti kollha kif ukoll l-intervisti għal postijiet ta' għalliema għandhom jiġu rreġistrati bil-vidjo fl-intier tagħhom; u
- li kull wiehied mill-Bord ta' Appell imwaqqaf mill-Kulleġġ biex jisma' l-appelli minn kwalunkwe deċiżjoni amministrattiva, inkluż ir-reklutaġġ għal postijiet amministrattivi għolja, għandu jkun effettivament u fil-prattika indipendenti mill-partijiet.

L-eżitu

L-MCAST informa lill-Kummissarju għall-Edukazzjoni bid-deċiżjonijiet tiegħu dwar ir-rakkomandazzjonijiet. Fir-rigward tan-notifika minn qabel ta' kif ser ikun kompost il-bord tal-intervisti, l-MCAST iddikjara li ma jaqbilx mar-rakkomandazzjoni u mhux se jiżvela minn qabel l-identitajiet tal-membri tal-Bord tal-Intervisti lill-kandidati. Fir-rigward tat-tieni rakkomandazzjoni dwar ir-reġistrazzjoni bil-vidjo tal-intervisti, l-MCAST wieġeb li taht ebda ċirkostanza ma kien se jippermetti li jsiru xi reġistrazzjonijiet. Madankollu, fir-rigward tar-rakkomandazzjoni dwar il-Bord tal-Appelli, l-MCAST indika li kien se jemenda l-proċedura ta' kif ikun kompost il-Bord tal-Appelli tiegħu biex jiżgura l-indipendenza u l-imparzjalità.

Il-Kummissarju għall-Edukazzjoni wieġeb lill-MCAST u sahaq li t-tliet rakkomandazzjonijiet kellhom l-għan li jtejbu t-trasparenza u l-kontabilità fil-proċess ta' reklutaġġ tal-MCAST. Huwa nnota wkoll li l-fatt li wiehied jibqa' jimxi ma' Prattika stabbilita, anke jekk Prattika segwita mill-Ministeru għall-Edukazzjoni, l-Ispert, iż-Żgħażaġh, ir-Riċerka u l-Innovazzjoni, m'hijiex raġuni valida biex jiġi miċhud titjib li huwa mmirat sabiex tiżdied it-trasparenza u l-kontabilità. Peress li tnejn mir-rakkomandazzjonijiet ma kinux qed jiġu aċċettati, l-Ombudsman Parlamentari u l-Kummissarju għall-Edukazzjoni ressqu dan il-każ lill-Prim Ministru. Meta ma ttiehdet l-ebda azzjoni, l-Ombudsman u l-Kummissarju bagħtu l-Opinjoni Finali u l-korrispondenza relatata lill-Ispeaker tal-Kamra tad-Deputati għal aktar konsiderazzjoni mill-Membri tal-Kamra.

Ministeru għall-Edukazzjoni, l-iSport, iż-Żgħażaġh, ir-Riċerka u l-Innovazzjoni

Prattika diskriminatorja kontra membri ta' union fis-settur tal-edukazzjoni

L-ilment

Il-Union of Professional Educators (il-UPE), f'isimha proprju u f'isem il-membri tagħha, ressqet ilment kontra l-Ministeru responsabbli għall-edukazzjoni fit-23 ta' Frar 2024. Il-union allegat li l-membri tagħha meta segwew direttivi maħruġa minnha (mill-UPE) iffaċċjaw trattament diskriminatorju. Speċifikament, xi kapijiet tal-iskola kienu qed jitolbu prova bil-miktub tas-shubija fil-UPE qabel mal-membri jithallew isegwu d-direttivi. Dan ġara b'mod partikolari fl-iskejjel primarji ta' San Ġwann, Had-Dingli, Hal Ghaxaq u taż-Żejtun A.

Il-union sostniet ukoll li l-ebda rekwiżit bħal dan ma ġie impost fuq membri tal-Malta Union of Teachers (MUT) jew kwalunkwe union oħra. Barra minn hekk, kien hemm incident fi skola partikolari fejn il-membri tal-UPE hassewhom iffastidjati bl-aġir tal-kap tal-iskola, aġir li l-union qieset li kien diskriminatorju u bi ksur tad-dritt għal-libertà ta' assoċjazzjoni fi trade union .

L-investigazzjoni u l-fatti

Il-Kummissarju għall-Edukazzjoni beda billi nnota li l-Uffiċċju tal-Ombudsman ma jharisx lejn direttivi ta' union – ta' kwalunkwe union – b'mod pożittiv meta dawn, għalkemm apparentement maħsuba biex jippromwovu, jiżguraw u jtejbu l-kundizzjonijiet tax-xogħol tal-membri tagħha, jispicċaw biex johlqu hsara sproporzjonata partikolarment lil dawk l-aktar vulnerabbli fis-soċjetà. Jekk xi direttiva jew direttivi maħruġa minn union ikunu illegali, allura l-awtoritajiet għandhom il-mezzi legali biex iżommu responsabbli lill-union fil-kwistjoni. Izda sakemm tali direttiva jew direttivi ma jkunux meqjusa illegali mill-qrati kompetenti, allura għandhom jitqiesu bħala legali minn dawk kollha kkonċernati, inkluż 'min

ihaddem'. Fil-każ preżenti, l-Awtoritajiet tal-Edukazzjoni ppruvaw jiksbu mandat ta' inibizzjoni kontra l-union li għamlet l-ilment, iżda t-talba giet miċhuda mill-Prim' Awla tal-Qorti Ċivili (Mizzi, J.) fil-11 ta' Marzu 2024, u l-kwistjoni ma gietx segwita aktar fil-qrati.

Mill-provi kollha – dikjarazzjonijiet tax-xhieda u dokumenti – eżaminati mill-Kummissarju għall-Edukazzjoni, irriżulta li tabilhaqq, fi skola partikolari waqt laqgħa tal-istaff, kien hemm skambju jahraq ta' kummenti bejn il-Kap tal-Iskola u membru partikolari tal-UPE, u ntuża kliem li jistgħu jiġu kwalifikati bħala rimarki sarkastiċi. Madankollu, dan l-inċident għie mkabbar b'mod esaġerat mill-union li ressqet l-ilment. Xejn minn dak li ġara jew minn dak li ntqal mill-Kap tal-Iskola f'dan l-iskambju qasir ma seta' jitqies li lahaq il-limitu sabiex jiskatta l-Artikolu 22(1)(b) tal-Att dwar l-Ombudsman. Naturalment, ma kienx għaqli li Kap tal-Iskola jitlef il-paċenzja, iżda dak il-fatt fih innifsu, u anke fil-kuntest speċifiku tal-inċident inkwistjoni, ma kienx jammonta għal xi forma ta' fastidju jew amministrazzjoni hażina. Għalhekk din il-parti tal-ilment ma baqghetx tiġi investigata aktar.

Madankollu, baqghet il-kwistjoni dwar dak li l-Awtoritajiet tal-Edukazzjoni qed isejhulha 'a personalised union directive'. Mill-provi akkwiziti jirriżulta li meta membru tal-UPE jiddeċiedi li ser isegwi direttiva mahruġa minn din il-union, hu jew hi kienu qed jintalbu mill-Kap tal-Iskola biex jipproduċu nota jew ittra mingħand l-imsemmija union li tiddikjara li hu jew hi kienu membru tal-UPE u kienu qed isegwu d-direttiva tagħha. Mill-evidenza provduta ma jidher illi qatt ma kienet intalbet tali 'direttiva personalizzata tal-union' meta xi għalliemi – kemm jekk membru tal-MUT jew ta' xi union oħra, jew tabilhaqq mhux affiljat ma' xi union – segwa xi direttiva mahruġa mill-MUT.

L-Awtoritajiet tal-Edukazzjoni jidher li qed jibbażaw il-pożizzjoni tagħhom fuq dak li huma jipperċepixxu bħala 'direttivi kollettivi', terminu li ma jinsab imkien fl-Att dwar l-Impjiegi u r-Relazzjonijiet Industrijali (Kap. 452). Dik il-liġi tirreferi għal u ssemmi 'ftehim kollettiv', 'negożjar kollettiv' u anke 'redundancy kollettiva', iżda mkien ma hemm referenza għal 'direttivi kollettivi'. Il-Kummissarju għall-Edukazzjoni nnota li hassu mbarazzat jaqra, fl-ittra tas-Segretarju Permanenti tat-2 ta' Mejju 2024 indirizzata lill-Uffiċċju tal-Ombudsman, li *"It is established practice in industrial relations that collective directives are issued only by the union which*

enjoys bargaining recognition. Other unions can issue directives but on individual issues and not on collective issues”.

Kif osserva l-Kummissarju, wiehed jistenta jifhem ir-razjocinju ta' tali dikjarazzjoni. Fil-fatt, il-prattika dejjem kienet bil-kontra: anke union li ma tgawdix ir-rikonoxximent setgħet toħroġ direttivi lill-membri tagħha u dawn setgħu jiġu segwiti wkoll minn impjegati li ma kinux membri ta' dik il-union li ma tgawdix ir-rikonoxximent – dan kien impliċitu fl-użu tal-espressjonijiet ‘persuna’ u ‘persuna waħda jew aktar’ (u għalhekk mingħajr referenza għas-shubija f’union) fl-Artikoli 64 u 65 tal-Kap. 452. L-Awtoritajiet tal-Edukazzjoni komplew jibbażaw id-deċiżjoni tagħhom fuq ir-Regolament 5 tar-Regolamenti dwar ir-Rikonoxximent tat-Trade Unions tal-2016 (L.S. 452.112). Anke hawn, l-espressjoni ‘direttivi kollettivi’ ma tidher imkien. Ir-Regolament 5 kien sempliċiment maħsub biex jipproteġi l-union rikonoxxuta (jew, kif spjegat fit-tieni proviso għar-Regolament 2(1), il-unions li jakkwistaw rikonoxximent kongunt) minn tentattivi minn union jew unions ohra biex jinnegozjaw kollettivament. Xejn aktar u xejn inqas.

Il-pożizzjoni meħuda mill-Awtoritajiet Edukattivi meta talbu l-hekk imsejha ‘personalised union directive’ mill-UPE kienet – apparti minn kwistjonijiet ta’ privatezza u GDPR – *prima facie* bi ksur tal-liġi (Art. 22(1)(a) tal-Kap. 385); barra minn hekk, kemm fir-rigward tal-union li ressqet l-ilment kif ukoll fir-rigward tal-membri tagħha, din l-azzjoni kienet waħda irragonevoli u ingusta fis-sens li din kellha neċessarjament ‘a chilling effect’ fuq is-shubija libera u mingħajr ebda xkiel f’union, kif rikonoxxut mill-Artikolu 11 tal-Konvenzjoni Ewropea dwar id-Drittijiet tal-Bniedem.

Konklużjoni u rakkomandazzjoni

Għaldaqstant, l-ilment kien sostnut biss fir-rigward tar-rekwiżit li tiġi prodotta ‘a personalised union directive’ meta membru tal-union li ressqet l-ilment, jiġi biex isegwi kwalunkwe direttivi tal-union , aġir li tqies li huwa bi ksur tal-Artikolu 22(1) u (2) tal-Kap. 385. Il-Kummissarju irrakkomanda li l-Awtoritajiet Edukattivi jjieqfu minnufih u ma jibqgħux jinsistu fuq l-hekk imsejha ‘personalised union directive’ (skont id-direttiva/ċirkulari DG DES 14/2024).

Ministeru għall-Edukazzjoni, l-iSport, iż-Żgħażaġh, ir-Riċerka u l-Innovazzjoni

Investigazzjoni dwar żjarat fl-iskejjel minn kandidati prospettivi għall-elezzjoni

L-ilment

L-individwu li ressaq l-ilment – kandidat prospettiv għall-elezzjonijiet tal-2024 għall-Parlament Ewropew – allega ‘attitudni partiġġjana’ mill-Awtoritajiet Edukattivi fir-rigward ta’ żjara, li saret fi skola primarja f’Għawdex, minn kandidat prospettiv iehor fuq il-lista ta’ partit iehor. Ritratti ta’ din iż-żjara ttellghu fuq il-paġna ta’ Facebook tal-iskola.

L-ilment tressaq fid-9 ta’ April 2024. Fl-10 ta’ April 2024 intbagħat avviż, lill-ministeru responsabbli għall-edukazzjoni u lis-Segretarju Permanenti fil-ministeru msemmi hawn fuq illi kien tressaq ilment kontra tagħhom li kien ser jiġi investigat, skont tal-Artikolu 18(1) tal-Att dwar l-Ombudsman. Il-Kummissarju għall-Edukazzjoni talab li jiġi infurmat dwar “*the current policy on visits to school by politicians or prospective candidates to elections as well as on the use of school halls for political activities by political parties or prospective candidates*”.

Il-qofol tal-ilment kien li huwa ‘żbaljat’ (Artikolu 22(1)(d) tal-Att dwar l-Ombudsman) li t-tfal tal-iskola, b’mod partikolari t-tfal tal-iskola primarja, jiġu esposti għall-politika tal-partiti; u, barra minn hekk, li l-att li bih il-kandidat prospettiv fuq il-lista tal-partit l-iehor thalla jidhol u jkellem membri tal-istaff fl-iskola partikolari inkwistjoni kien jammonta għal ‘diskriminazzjoni mhux xierqa’ (Artikolu 22(1)(b) tal-Att dwar l-Ombudsman). Fl-ilment, l-individwu li ilmenta ssuġġerixxa li l-ministru nnifsu, meta ha l-kariga bħala ministru responsabbli għall-edukazzjoni, kien iddikjara li “*there should be no politics in school*”.

L-investigazzjoni u l-fatti

Fit-12 ta' April 2024 il-ministeru wiegħeb billi kkonferma li, tabilhaqq, l-Ministru attwali, mal-ħatra tiegħu bħala Ministru responsabbli għall-edukazzjoni, kien ta *"clear instructions and directives relative to visits to schools by politician and respective [sic] candidates to elections"*. Intqal ukoll li dawn id-direttivi *"are very clear in the sense that politicians and prospective candidates should not be present at school during school hours unless such presence is deemed to be needed and directly related to the educational path of the students."* Skont il-ministeru *"this system [had] worked well ... where a clear structure of approval to be given by the ministry has been in place since 2022."* Il-Ministeru żied jgħid ukoll li talbiet minn politiċi biex ikunu preżenti fl-iskola matul il-ħinijiet tal-iskola għew miċhuda kull meta tqies li ma kinux relatati ma' skopijiet edukattivi.

Dwar l-użu tal-bini tal-iskola, il-Ministeru sostna li *"the policy relative to activities within the school premises is that in cases where there is nothing that disrupts the school operations, facilities and available space may be rented to third parties."* Intqal ukoll li *"the determining factor in the evaluation of the respective requests for the use of such premises is always based upon the presence or otherwise of students in the school premises. This avoids unwanted discrimination."*

Fir-rigward tal-inċident speċifiku li dwaru tressaq l-ilment, il-Ministeru ddikjara li *"no such request was made for approval or otherwise to the ministry."*

Dakinhar stess illi waslet l-informazzjoni t'hawn fuq, il-Kummissarju għall-Edukazzjoni kiteb lura lill-Ministeru u lill-Uffiċċju tas-Segretarju Permanenti fejn talab kopja jew kopji *"of the emails or circulars by which these instructions and policy were transmitted down the line, including the date/dates when they were meant to effectively percolate."* Il-Kummissarju rimarka li, filwaqt li ma jiddubitax li l-istruzzjonijiet u d-direttivi kienu ngħataw, u li kienet teżisti policy dwar l-użu tas-swali tal-iskejjel, kien kruċjali li jiġi determinat jekk dawn kinux għew iktommunikati b'ċarezza suffiċjenti lin-nies fuq il-post, jiġifieri lill-Kapijiet u lill-Assistenti Kapijiet tal-Iskejjel. Intbagħtet tfakkira fit-18 ta' April 2024. Sad-data tal-istesura tal-Opinjoni Finali fuq dan il-każ – jiġifieri, it-3 ta' Mejju 2024 – l-ebda kopja jew kopji bħal dawn ma kienu għadhom għew ipprovduti mill-Ministeru jew mill-Uffiċċju tas-Segretarju Permanenti lill-Uffiċċju tal-Ombudsman. Mill-evidenza li tressqet

quddiem il-Kummissarju, l-uniċi dokumenti dwar is-sugġett in kwistjoni li jidhru li ġew għall-attenzjoni tal-Kapijiet tal-Iskejjel kienu dawn:

- A. Iċ-Ċirkulari DG DES 13/2024, iċċirkolata fit-18 ta' April 2024, bid-data effettiva tal-15 ta' April 2024 (jiġifieri hafna wara d-data li tressaq l-ilment); u
- B. L-Ittra Ċirkulari DSR 3/2015 dwar l-użu tal-faċilitajiet tal-iskola. Din iġġib id-data tal-21 ta' Mejju 2015.

Rigward l-ewwel dokument – ‘Policy on the Regularisation of Political Presence During School Hours’ – dan ġie ċċirkolat wara li l-ilment mill-kandidat prospettiv ġie kkomunikat skont l-Art. 18(1) tal-Att dwar l-Ombudsman. L-ebda dokument iehor ma nġieb għall-attenzjoni tal-Kummissarju li juri li d-direttivi jew l-istruzzjonijiet ministerjali mogħtija fl-2022 kienu ntbagħtu bil-miktub lil dawk ikkonċernati, minn min kien responsabbli biex jagħmel dan. Il-Kummissarju għall-Edukazzjoni nnota li kellu jkun ovvju li huwa ta importanza kbira għas-saltna tad-dritt li kwalunkwe direttiva mogħtija dwar kwistjoni daqshekk delikata kellha tkun (u kellha tkun mill-ewwel jum) aċċessibbli għall-Kapijiet u l-Assistenti Kapijiet tal-Iskejjel, kif ukoll għall-pubbliku in ġenerali; kif ukoll li dawn l-istess direttivi jew struzzjonijiet ministerjali kellhom ikunu ċari, li jistgħu jinftehm u faċilment u prevedibbli fl-eżitu tagħom. Barra minn hekk, direttivi bħal dawn, li neċessarjament jinvolvu element ta' poter diskrezzjonali dwar jekk talba tintlaqax jew le, għandhom ukoll jiġu implimentati in *bona fede*, b'mod ġust, għall-iskop li għalih ingħataw dawk is-setgħat, u b'mod konformi man-normi legali superjuri li jipprojbixxu d-diskriminazzjoni mhux xierqa.

Minn qari bir-reqqa tal-kontenut tad-DG DES 13/2024 wiehed kellu jintebah illi filwaqt li saret enfasi fuq il-htieġa li jiġi żgurat li ż-żjarat fl-iskejjel “*by those politically elected or prospective candidates are to take place exclusively if the activity is related to the national curriculum*”, ma saret l-ebda referenza għall-htieġa li jingħata trattament imparzjali lit-talbiet bil-għan li tiġi evitata diskriminazzjoni mhux xierqa, jew saħansitra dak li jista' jidher bħala diskriminazzjoni mhux xierqa. Dan in-nuqqas, fil-fehma tal-Kummissarju, kien aggravat jew ikkomplikant minn klawnsola li kienet eżentat (jew li tidher li qed teżenta – il-kliem xejn ma kien ċar) “*such policy ... events ... originating from the Ministry for Education, Sport, Youth, Research and Innovation.*”

Fir-rigward taż-żjara fl-iskola primarja msemmija fl-ilment, mill-evidenza miġbura matul l-investigazzjoni jidher b'mod ċar li ma sar l-ebda tentattiv deliberat mill-iskola inkwistjoni – jiġifieri, mill-Kap jew minn kwalunkwe Assistent Kap – biex jinghata xi vantaġġ politiku lill-kandidat prospettiv imsemmi fl-ilment. L-iskola fil-kwistjoni, anke taht kapijiet preċedenti, kienet ippruvat għal hafna snin tiżgura fondi biex tikkonverti għal xi skop edukattiv u tuża partijiet mill-ispazju miftuħ tagħha u l-partijiet tal-grounds li ma jintużawx. Membru tal-istaff kien jaf persuna li kienet hadmet mal-istituzzjonijiet tal-UE fi Brussell – il-persuna murija fuq il-paġna ta' Facebook imsemmija fl-ilment mill-individwu li ilmenta – u dan ġie mistieden iżur l-iskola biex jagħti pariri dwar il-possibbiltà li jiġu allokat i fondi tal-UE. Il-Kap tal-Iskola ma kienx jaf li kien kandidat prospettiv għal xi elezzjonijiet – lokali jew xort'ohra. Fl-ebda hin il-persuna inkwistjoni ma indirizzat lit-tfal jew kienet ta' xkiel f'xi lezzjoni. Hekk kif waqt iż-żjara kien qed jiġi ggwidat mill-Kap tal-Iskola, membru iehor tal-istaff ha xi ritratti li mbagħad ġew imtella' fuq il-paġna ta' Facebook tal-iskola. Fir-ritratti mtella', fl-ebda hin ma saret referenza għall-konnessjonijiet politiċi u/jew l-aspirazzjonijiet tal-viżitatur inkwistjoni. Naturalment, kif jgħid il-Malti, wara kulhadd bravu, kien faċli li wiehed jgħid li kienet deċiżjoni mhux għaqlija li jiġu ppubblikati dawk ir-ritratti. Madankollu, jekk kellu jiġi attribwit xi tort, żgur li dan ma kellux jiġi attribwit lill-istaff tal-iskola iżda pjuttost lill-amministrazzjoni fid-Diviżjoni tal-Edukazzjoni li kienet halliet aktar minn sentejn jgħaddu biex tikkomunika u tiċċirkola l-messaġġ ċar tal-Ministru.

Fl-ahhar nett, fir-rigward tal-użu tal-bini tal-iskola għal attivitajiet politiċi, l-uniku dokument uffiċjali provdut – mhux mill-ministeru jew mill-Uffiċċju tas-Segretarju Permanenti, iżda mix-xhieda li nstemgħu – kienet iċ-Ċirkulari 3/2015. Skont din iċ-Ċirkulari, l-użu bi hlas, tal-bini tal-iskola kien soġġett għal kundizzjoni importanti: *“In all cases, schools are to ensure that school facilities are only used for activities that befit an educational establishment.”* Kif attivitajiet politiċi ta' partit, bħal dawk reklamati fl-istampa u fuq Facebook, li saru fl-Iskola Sekondarja ta' Hal Kirkop u fl-Iskola Primarja tal-Qawra (ara l-Mistoqsijiet Parlamentari 17230 u 17231, u t-tweġibiet għalihom) seta' jinghad li kienu jixirqu lil stabbiliment edukattiv primarju jew sekondarju kienet xi haga li l-Kummissarju għall-Edukazzjoni ma setax jifhem. Barra minn hekk, kien importanti ferm li d-Diviżjoni tal-Edukazzjoni tittratta t-talbiet kollha bħal dawn, minn kwalunkwe qasam politiku, bl-istess mod biex tevita atti jew ommissjonijiet li jagħtu lok għal diskriminazzjoni mhux xierqa.

Konklużjoni

Ghar-raġunijiet kollha msemmija hawn fuq, l-ilment ġie aċċettat safejn, u biss fir-rigward, tal-fatt li l-linji gwida ċari dwar żjarat minn politiċi u kandidati prospettivi għall-elezzjonijiet kienu ġew ikkomunikati lill-Kapijiet u l-Assistenti Kapijiet tal-Iskejjel aktar minn sentejn wara li l-Ministru kien esprima l-fehmiet tiegħu dwar dan; u f'dan ir-rigward ma kinetx mehtieġa l-ebda rakkomandazzjoni speċifika.

Madankollu, milll-investigazzjoni nstabu wkoll kwistjonijiet oħra li kellhom jiġu indirizzati b'mod urġenti mill-Ministeru kkonċernat. Għalhekk, fl-interess tat-trasparenza u l-kontabilità, il-Kummissarju rrakkomanda li ċ-Ċirkulari DG DES 13/2024 tkun aċċessibbli għall-pubbliku ġenerali wara li l-paragrafu 3 tagħha ('Żjarat fl-Iskejjel') jiġi ċċarat jew emendat biex tiġi eliminata l-possibbiltà ta' diskriminazzjoni mhux xierqa minhabba xi tentattiv subdolu tal-użu tal-eżenzjoni vaga eżistenti dwar attivitajiet li joriginaw mill-Ministeru għall-Edukazzjoni, l-Ispport, iż-Żgħażaġh, ir-Riċerka u l-Innovazzjoni.

Ministeru għall-Edukazzjoni, l-iSport, iż-Żgħażaġh, ir-Riċerka u l-Innovazzjoni

Il-Bord tal-Appelli tal-MQRIC tħalla mhux kostitwit u mhux qed jiffunzjona

L-ilment

L-individwu li ressaq l-ilment f'dan il-każ kien ċittadin Malti bi grad ta' Masters fl-Arti u l-Maniġment Kulturali minn istituzzjoni akkademika f'Ruma. F'xi żmien f'Lulju tal-2024, it-taqsimha taċ-Ċentru Malti għal Rikonoxximent ta' Kwalifiki u ta' Informazzjoni (l-MQRIC) fi hdan l-Awtorità Maltija għall-Edukazzjoni Avanzata u Oghla rrifjutat li tirrikonoxxi din il-lawrija barranija. Huwa appella fiż-żmien stipulat lill-Bord tal-Appelli tal-MQRIC billi uża l-indirizz elettroniku ipprovdut mill-Awtoritajiet tal-Edukazzjoni, iżda sad-data li ressaq l-ilment lill-Uffiċċju tal-Ombudsman ma kien irċieva ebda informazzjoni li l-appell tiegħu kien qed jiġi kkunsidrat. It-tentattivi biex jikkuntattja lill-Bord permezz tal-uniku mezz disponibbli – l-indirizz elettroniku dedikat għall-appelli – ma wasslu mkien u baqa' minghajr ebda tweġiba.

L-ilment tressaq lill-Uffiċċju tal-Ombudsman fis-27 ta' Awwissu 2024.

L-investigazzjoni u l-fatti

Fl-4 ta' Settembru 2024, is-Segretarju Permanenti fil-Ministeru responsabbli għall-Edukazzjoni ġie notifikat li qed issir investigazzjoni ta' ilment, kif meħtieġ skont l-Artikolu 18(1) tal-Att dwar l-Ombudsman (Kap.385). F'dik il-komunikazzjoni, il-Kummissarju għall-Edukazzjoni ġibed l-attenzjoni tal-Awtoritajiet Edukattivi għall-fatt li l-kwistjoni dwar il-funzjonament (jew ahjar, in-nuqqas ta' funzjonament) tal-Bord tal-Appelli tal-MQRIC kienet ukoll is-suġġett ta' korrispondenza f'każ preċedenti dwar ilment imressaq minn ċittadin ta' pajjiż terz. Fil-korrispondenza

f'dak il-każ l-iehor, il-Kummissarju kien ripetutament talab informazzjoni dwar il-Bord inkwistjoni iżda l-unika komunikazzjoni ta' sustanza kienet ittra elettronika tat-12 ta' Lulju 2024 li biha l-Kummissarju gie infurmat li l-Ministeru (MEYR) kien innomina persuna sabiex tinhatar president tal-Bord iżda li sa dak il-mument il-Ministeru kien għadu qed jistenna l-approvazzjoni mill-'awtorità rispettiva'.

Fit-13 ta' Settembru 2024, il-Kummissarju gie infurmat permezz ta' ittra elettronika li fis-6 ta' Settembru 2024 il-Bord tal-Appelli tal-MQRIC kien gie kkostitwit mill-gdid, b'effett mill-4 ta' Settembru 2024 għal perjodu ta' sena (1) skont l-Avviż tal-Gvern Nru. 1135 tas-6 ta' Settembru 2024 (ippublikat fil-Gazzetta tal-Gvern tal-istess data).

Wara aktar investigazzjoni, irriżulta li l-aħħar laqgħa ta' dan il-Bord kienet saret fil-11 ta' Jannar 2024. Matul dan il-perjodu meta l-Bord ma kienx kostitwit kif suppost, akkumula total ta' 175 appell, li issa kienu pendenti quddiem il-Bord li kien għadu kif gie kostitwit.

Fi kliem il-Kummissarju għall-Edukazzjoni fl-Opinjoni Finali tiegħu dwar dan l-ilment: *"It beggars belief how a statutory Board with an important role in the education system can be left un-constituted for just under seven months. During this period the complainant – and no doubt others – could not even properly enquire about the state of his appeal, a situation which flies in the face of the Directive 4.2 of the Standards for Service Excellence offered by the Public Administration to the Public and to Public Employees (issued by the Principal Permanent Secretary on 3rd November 2022). Such gross public maladministration is deplorable"*.

Konkluzjoni

Fid-dawl ta' dawn il-fatti, l-ilment kien ġustifikat u gie sostnut (milqugh). Kif kien diġà ntqal mill-Kummissarju għall-Edukazzjoni f'rapporti oħra dwar l-istess kwistjoni (jiġifieri dwar in-nuqqas li l-Bord inkwistjoni jkun kostitwit), kien inutli għall-Uffiċċju tal-Ombudsman li jagħmel xi rakkomandazzjoni – dan kien każ ta' *res ipsa loquitur*. Il-Kummissarju għall-Edukazzjoni llimita ruħu biex jinnota – kif kien għamel f'rapporti oħra – li l-Amministrazzjoni Pubblika tibqa' responsabbli skont il-liġi ċivili jekk fil-forum xieraq jinstab li l-individwu li ilmenta, jew addirittura kwalunkwe persuna oħra, sofra danni bħala riżultat tan-nuqqas ta' funzjonament tal-Bord tal-Appelli tal-MQRIC.

Kummissarju għall-Ambjent u l-Ippjanar

KAŻIJIET FIL-QOSOR



Ministeru għax-Xogħlijiet Pubbliċi u l-Ippjanar

Appell minn terzi kontra r-regolarizzazzjoni ta' żvilupp

L-ilment

Il-Kummissarju għall-Ambjent u l-Ippjanar fetax investigazzjoni li titratta n-nuqqas ta' opportunità li partijiet terzi jikkontestaw quddiem it-Tribunal ta' Reviżjoni tal-Ambjent u l-Ippjanar permessi għal regularizzazzjoni ta' żvilupp mahruġa mill-Awtorità tal-Ippjanar.

L-investigazzjoni

Filwaqt li partijiet terzi jithallew iressqu rappreżentazzjonijiet kontra applikazzjonijiet ta' regularizzazzjoni taht l-Att dwar l-Ippjanar tal-Iżvilupp, l-Att dwar it-Tribunal ma jagħtix l-istess dritt lil terzi sabiex jappellaw deċiżjonijiet ta' regularizzazzjoni. Din id-diskrepanza legali għet ikkonfermata f'deċiżjoni tal-Qorti tal-Appell fl-2022. Il-Kummissarju qies din is-sitwazzjoni bħala waħda ingusta, u sahaq li partijiet terzi m'għandhomx l-istess drittijiet bħall-applikanti meta jiġu biex jikkontestaw deċiżjonijiet ta' regularizzazzjoni. Kuntrarjament, fejn jidhlu permessi ta' żvilupp kemm l-applikanti kif ukoll partijiet terzi jistgħu jissottomettu appell.

Konkluzjonijiet u rakkomandazzjonijiet

Sabiex jiġi indirizzat dan in-nuqqas, il-Kummissarju irrakkomanda emendi fl-Att dwar it-Tribunal sabiex jiġi aċċertat li partijiet terzi jkunu jistgħu jappellaw ukoll id-deċiżjonijiet ta' regularizzazzjoni mahruġa mill-Awtorità tal-Ippjanar, u sahaq sabiex dawn il-bidliet jiġu riflessi wkoll fir-regolamenti rilevanti.

L-eżitu

Wara perjodu twil mingħajr azzjoni mill-awtorità responsabbli, skont l-Att dwar l-Ombudsman il-kwistjoni għet eskalata quddiem il-Prim Ministru u aktar tard tressqet quddiem il-Kamra tad-Deputati.

Awtorità tal-Ippjanar

Revoka ta' permess għar-regolarizzazzjoni

L-ilment

L-Uffiċċju investiga ilment jallega nuqqasijiet fl-approvazzjoni ta' permess għar-regolarizzazzjoni ta' diviżjoni ta' villa fully detached f'għaxar units residenzjali.

L-investigazzjoni

Għalkemm l-ilment indirizza hames kwistjonijiet relatati mal-estensjoni ta' art (footprint) li fuqha kien ser isir il-bini, il-preżentazzjoni tal-atti ta' trasferiment, inkonvenjenzi għall-ġirien, dokumenti neqsin u ksur ta' policies tal-ippjanar, il-Kummissarju ddeċieda li l-ewwel kwistjoni biss kien jisthoqqilha investigazzjoni. Fl-investigazzjoni tiegħu l-Kummissarju sab li r-rapport tal-Case Officer ma kkunsidrax il-kwistjoni relatata mal-estensjonijiet tal-bini li saru wara s-sena 2016 minkejja li din il-kwistjoni kienet tqajjmet matul il-perjodu li fih setgħu jsiru rappreżentazzjonijiet. Lanqas il-Kummissjoni tal-Ippjanar ma trattat din il-materja kif mitlub fir-Regolamenti dwar ir-Regolarizzazzjoni ta' Żvilupp Eżistenti minkejja li kellha effett materjali fuq id-deċiżjoni finali.

Ir-ritratti eżistenti u l-pjanti approvati juru biċ-ċar li hemm differenzi fil-footprint, partikolarment fi tliet bnadi, u valutazzjoni korretta ta' din l-applikazzjoni kellha fl-ewwel lok tikkonkludi b'mod xieraq dwar din is-sitwazzjoni.

Il-Kummissarju sab ukoll li d-data għas-smiġh tal-applikazzjoni quddiem il-Kummissjoni tal-Ippjanar kienet irregolari peress li giet stabbilita qabel id-data sa meta r-rappreżentanti setgħu jressqu aktar sottomissjonijiet.

Konkluzjonijiet u rakkomandazzjonijiet

Il-Kummissarju kkonkluda li l-ilment kien ġustifikat u rrakkomanda li s-seduta tal-Kummissjoni tal-Ippjanar imsemmija tithassar u li l-permess ta' regolarizzazzjoni mill-Bord tal-Ippjanar jiġi revokat minhabba żball fil-proċess tal-applikazzjoni.

L-eżitu

Is-seduta tal-Kummissjoni tal-Ippjanar thassret u wara r-rakkomandazzjoni ta' Chairperson Eżekuttiv biex dan il-permess jiġi revokat għar-raġunijiet imsemmija fl-opinjoni finali tal-Kummissarju u anke minhabba n-nuqqas tal-att ta' trasferiment tal-proprjetà, il-Bord tal-Ippjanar iddeċieda li jirrevoka l-Permess ta' Regolarizzazzjoni fil-kwistjoni.

Awtorità tal-Ippjanar

Ma tittiehed l-ebda azzjoni kontra irregolaritajiet

L-ilment

L-Uffiċċju investiga ilment dwar nuqqas ta' azzjoni mill-Awtorità tal-Ippjanar kontra irregolaritajiet li jikkonsistu f'servizzi fuq il-bejt ta' ristoranti li jinsab quddiem is-santwarju tal-Mellieħa u kif ukoll imwejjed u siġġijiet armati quddiem l-istess ristoranti.

L-investigazzjoni

L-Awtorità tal-Ippjanar ma wegħbitx għat-talba li saret mill-Kummissarju dwar jekk l-Awtorità tqisx li ż-żona tar-ristorant fl-apert hija rregolari u li s-servizzi fuq il-bejt imorru kontra l-kundizzjoni tal-permess li jgħid li s-servizzi kollha m'għandhomx ikunu għola mill-opramorta. Meta l-Kummissarju nnota s-sottomissjoni riċenti ta' applikazzjoni ta' żvilupp għal żona tar-ristorant fl-apert u applikazzjoni minor amendment biex jiġu regolarizzati s-servizzi fuq il-bejt, enfasizza l-fatt li din l-applikazzjoni ma tinkludix is-sanzjonar tal-istess irregolaritajiet u kif ukoll li kull tentattiv biex is-servizzi jiġu regolarizzati permezz ta' applikazzjoni minor amendment jkun inutli billi applikazzjoni minor amendment ma tbiddilx il-kundizzjonijiet tal-permess.

Konkluzjonijiet u rakkomandazzjonijiet

Wara li l-Awtorità tal-Ippjanar reggħet naqset milli tissottometti tveġiba uffiċjali, fit-22 ta' Jannar 2024 il-Kummissarju rrakkomanda l-hruġ ta' Avviż biex Tiegaf u ta' Twettieq ladarba ma tressqet l-ebda applikazzjoni ta' sanzjonar għar-regolarizzazzjoni tal-irregolaritajiet eżistenti li jikkonsistu f'żona tar-ristorant fl-apert u servizzi fuq il-bejt li jaqbzu l-għoli tal-opramorta.

L-eżitu

Ghalkemm l-applikant biddel l-applikazzjoni pendent i għal wahda ta' sanzjonar fl-istess jum li l-Kummissarju ħareġ ir-rakkomandazzjonijiet tiegħu, il-Kummissarju jikkunsidra l-mod kif l-Awtorità tal-Ippjanar aġixxiet f'dan il-każ bħala inkoraġġiment għal dawk kollha li jridu jwettqu kontravvenzjonijiet biex jagħmlu dak li jfettlilhom billi l-Awtorità tal-Ippjanar mhux biss ma tiehu l-ebda azzjoni iżda saħansitra tgħinhom ukoll sabiex jevitaw tali azzjoni. Dan l-użu irregolari taż-żona fl-apert kelli jitwaqqaf immedjatament skont l-Artikolu 73(1) tal-Att dwar l-Ippjanar tal-Iżvilupp filwaqt li kontra s-servizzi fuq il-bejt kelli jinħareġ Avviż ta' Twettieq.

Skont l-Att dwar l-Ombudsman dan il-każ ġie riferut lill-Prim Ministru u lill-Kamra tad-Deputati.

Awtorità tal-Ippjanar

Applikazzjoni tal-ippjanar attivata mill-ġdid wara li kienet irtirata

L-ilment

L-Uffiċċju investiga r-regolarità ta' attivazzjoni mill-ġdid ta' applikazzjoni għal żvilupp ta' lukanda wara li din kienet irtirata mill-Awtorità tal-Ippjanar.

L-investigazzjoni

L-applikazzjoni fil-kwistjoni, li tmur lura aktar minn għaxar snin, giet irtirata u attivata mill-ġdid għal tliet darbiet matul l-ipproċessar tagħha mill-Awtorità tal-Ippjanar minkejja li qatt ma tressqet talba mill-applikant biex din tiġi attivata mill-ġdid. Barra minn hekk, fil-proċess ma rriżultat l-ebda talba ta' ġustifikazzjoni wara din l-attivazzjoni mill-ġdid.

Ir-Regolamenti dwar l-Ippjanar tal-Iżvilupp tal-2016 jgħidu b'mod ċar li fin-nuqqas ta' tveġiba shiha f'sejha għall-informazzjoni wara li jidhlu fis-sehh dawn ir-regolamenti, l-applikazzjoni tal-ippjanar fil-kwistjoni għandha titqies bħala wahda rtirata mill-applikant. Il-proċedura f'din is-sejha kienet segwita b'mod korrett mill-Awtorità tal-Ippjanar iżda, l-Awtorità tal-Ippjanar reġghet attivat l-applikazzjoni permezz ta' proċedura li mhix permessa mir-regolamenti. L-Awtorità tal-Ippjanar lanqas ma infurmat lir-rappreżentanti li kienu ġew notifikati bl-irtirar tal-applikazzjoni, li l-applikazzjoni msemmija reġghet giet attivata.

Il-Kummissarju sab li kull konferma eventwali ta' din l-applikazzjoni fil-livell ta' deċiżjoni tista' twassal biss għal inċertezzi u diffikultajiet għall-applikant bil-kisba ta' deċiżjoni fuq applikazzjoni rtirata. Barra minn hekk, kwalunkwe proċessar ulterjuri jista' johloq preċedent serju għal applikazzjonijiet irtirati peress li dan ikun

ifisser li l-applikazzjonijiet irtirati jistghu mbaghad, kontra r-regolamenti stabbiliti, jergħu jigu attivati b'mod kapriċċuż mill-Awtorità tal-Ippjanar.

Konkluzjonijiet u rakkomandazzjonijiet

Il-Kummissarju kkonkluda li kwalunkwe proċessar ulterjuri ta' din l-applikazzjoni huwa irregolari peress li din l-applikazzjoni giet irtirata mill-applikant skont ir-regolamenti. Il-Kummissarju irrakkomanda li l-Awtorità tal-Ippjanar twaqqaf minnufih kull proċessar ulterjuri ta' din l-applikazzjoni, liema proċess kellu jieqaf wara l-irtirar ta' din l-applikazzjoni.

L-eżitu

L-applikazzjoni għall-ippjanar fil-kwistjoni giet irtirata skont ir-rakkomandazzjonijiet tal-Kummissarju.

Awtorità tal-Ippjanar

Azzjoni kontra ħanut irregolari għat-tiswija tal-muturi

L-ilment

Il-Kummissarju għall-Ambjent u l-Ippjanar investiga ilment dwar in-nuqqas ta' azzjoni fil-konfront ta' ħanut li jintuża għat-tiswija ta' muturi u li jopera mingħajr permess. Peress li l-applikazzjoni ta' sanzjonar kienet pendenti quddiem l-Awtorità tal-Ippjanar, l-investigazzjoni ffokat biss fuq l-avviż ta' infurzar maħruġ għal xogħlijiet irregolari li għaddejnin f'dan is-sit.

L-investigazzjoni

Mill-investigazzjoni rriżulta li l-Awtorità tal-Ippjanar kienet harġet avviż ta' waqfien u infurzar li jindirizza l-bidla mhux awtorizzata fl-użu minn ħanut għal showroom u workshop tal-muturi. Minkejja l-użu kontinwu rregolari, iċ-Chairperson Eżekuttiv naqas milli jirreġistra dan in-nuqqas ta' konformità fl-applikazzjoni ta' sanzjonar rilevanti, kuntrarju għad-dispożizzjonijiet tal-Att dwar l-Ippjanar tal-Iżvilupp. L-Att jesigi illi l-ipproċessar ta' tali applikazzjonijiet għandu jiġi sospiż sakemm tieqaf l-attività irregolari. Barra minn hekk, l-Awtorità tal-Ippjanar ma mponietx penali jew multi għal kull jum li l-irregolarità tkun qiegħda ssehh, u ggustifikat dan għall-fatt li giet sottomessa liċenzja ufficijali li tkopri din l-attività.

Konklużjonijiet u rakkomandazzjonijiet

Il-Kummissarju kkonkluda li l-multi għal kull jum huma applikabbli skont ir-regolamenti, peress li l-Att dwar l-Ippjanar tal-Iżvilupp gie miksur bl-użu irregolari kontinwu wara l-hruġ tal-avviż ta' infurzar. Huwa notevoli l-fatt, illi l-avviż ta' infurzar la kien ikkontestat u lanqas appellat.

Il-Kummissarju irrakkomanda li iċ-Chairperson Eżekuttiv jissottometti rapport għal kwalunkwe applikazzjoni pendenti fejn jiddikjara b'mod ċar li l-użu irregolari kien għadu għaddej, biex jiżgura li kull deċiżjoni mill-Bord tal-Ippjanar jew id-delegat

tiegħu tkun konformi mal-Att dwar l-Ippjanar tal-Iżvilupp. Barra minn hekk, il-Kummissarju kien tal-fehma li ċ-Chairperson Eżekuttiv għandu jimponi l-penali u l-multi amministrattivi dovuti għal kull jum tal-ksur fuq l-Avviz ta' Waqfien u Infurzar skont ir-regolamenti applikabbli.

L-eżitu

L-Awtorità tal-Ippjanar aċċettat l-ewwel rakkomandazzjoni iżda naqset li taċċetta t-tieni, billi saħqet li l-attività kienet qed titwettaq b'mod legali skont liċenzja valida. Minkejja dan, il-Kummissarju kien sodisfatt li l-Awtorità tal-Ippjanar imponiet multa sinifikanti marbuta mal-permess ta' sanzjonar li kien ġie approvat fil-frattemp.

Awtorità tal-Ippjanar


Permessi għal stalel

L-ilment

Il-Kummissarju għall-Ambjent u l-Ippjanar investiga n-numru ta' stalel approvati mill-Awtorità tal-Ippjanar (PA) sa mit-twaqqif tagħha fl-2016 wara li fil-midja dehru diversi artikli li allegaw stalel multipli għall-istess żiemel jew saħansitra għal żwiemel li jkunu mietu, fosthom dwar allegazzjonijiet ta' trasferimenti mhux uffiċjali taż-żwiemel mis-sidien.

L-investigazzjoni

Il-Kummissarju ta' ħarsa lejn l-applikazzjonijiet u l-permessi kollha maħruġa sal-aħħar ta' Awwissu 2024 (l-Opinjoni Finali ħarġet fit-23 ta' Settembru 2024) u sab li fit-tmien snin bejn l-2016 u l-2024, il-PA approvat total ta' 1022 stalla f'298 permess separat (medja ta' 3.4 stalel għal kull permess). 39 minn dawn il-permessi irregolarizzaw 137 stalla li kienu diġà mibnija. Hemm 88 applikazzjoni oħra għal 328 stalla (inklużi 16-il applikazzjoni biex jiġu regolarizzati 61 stalla) li qed jistennew deċiżjoni mill-PA u 10 applikazzjonijiet għal 50 stalla (inkluża applikazzjoni waħda biex jiġu regolarizzati 5 stalel) li qed jistennew deċiżjoni mit-Tribunal ta' Reviżjoni tal-Ambjent u l-Ippjanar. (EPRT).



Dawn il-permessi kważi kollha kienu japprovaw il-bini ta' stalel ġodda barra ż-Żona ta' Żvilupp (ODZ). Ma nstab ebda permess għall-bidla fl-użu minn stalel għal residenzi.

B'madwar 5200 żiemel registrat mad-Direttorat tar-Regolament Veterinarju (VRD) sa mill-2016, wiehed jistenna illi jirċievi dan in-numru daqshekk għoli ta' talbiet għall-iżvilupp ta' stalel fl-ODZ, speċjalment meta wiehed iqis illi r-Rural Policy Design Guidance 2014 (RPDG) tistabbilixxi li l-istalel ġodda għandhom jiġu allokat f'siti li huma 'l bogħod miż-żona ta' żvilupp.

Din li ġejja hija lista (sa Awwissu 2024) bin-numru ta' stalel approvati kull sena f'kull lokalità, flimkien man-numru ta' applikazzjonijiet (għal kull stalla) li hemm pendenti quddiem il-PA u l-EPRT.

Lokalità	2016	2017	2018	2019	2020	2021	2022	2023	2024	Total	Pendenti	Total Finali
Attard			4	4	5	2				15	6	21
Birzebbuga				4	8	13	8			33		33
Dingli	6	1		9		1	18	7	7	49	7	56
Gudja					1			3		4		4
Gharghur				2	12	2	7			23		23
Gharb						2	4			6		6
Ghajnsielem		2	4	15	3	11	8	6	8	57	14	71
Ghasri					2	1			4	7	2	9
Ghaxaq	2	4	6	9			7			28	8	36
Hamrun		2								2		2
Iklin	6		4				2			12	3	15
Kerċem		4				10	6	5		25	6	31

San Ġwann						5			5	10	10	20
Sigġiewi		6	4	6	16	19	34	14	11	110	30	140
Sta Luċia									5	5		5
San Lawrenz										0	2	2
Sannat		3	4			6	9	12		34	2	36
St Paul's Bay			3	2		2	5			12	23	35
Swieqi					3					3		3
Victoria								2		2	4	6
Xgħajra							5			5	2	7
Xewkija				2	7	2	14	4		29	29	58
Xagħra			5	6	3	10	2	3	8	37	6	43
Żebbug	4	10	12	14	3	21	23	9	8	104	25	129
Żabbar	3	3		3	3	5	4	1	6	28	13	41
Żebbug, Gozo		5					11			16	18	34
Żurrieq	4			6			3	5	14	32	8	40
Żejtun			3	6			7		2	18	11	29
Total	29	74	79	132	113	158	228	107	102	1022	378	1400

Għalkemm l-RPDG ma jitlobx li l-applikant ikun sid irreġistrat taż-żwiel, il-PA stabbiliet proċedura fejn l-applikant huwa mitlub jissottometti lista ta' żwiel li huma reġistrati f'ismu, fejn ġeneralment in-numru ta' żwiel jikkorrispondi man-numru ta' stalel li jkun qed jiġi propost. Din il-proċedura hija konformi mal-Pjan Strateġiku għall-Ambjent u l-Iżvilupp (SPED), partikolarment mat-Thematic Objective 1 li jillimita l-medda ta' art għal dan l-iskop fiż-żona rurali. Thematic Objective 1.10 titlob li ż-żoni rurali ma jiġux sfruttati minn użu li mhuwix legittimu jew meħtieġ u r-Rural Objective 3 tiggwida l-iżvilupp li huwa ġġustifikat li jkun allokat fiż-żona rurali.

Għall-bidu, il-PA ma kinitx titlob illi l-applikant ikun reġistrat bħala sid ta' żwiel, u fil-fatt haġu madwar 60 permess matul l-ewwel snin mingħajr ebda referenza għal lista ta' żwiel u mingħajr ebda kundizzjoni relatata mal-istess lista. F'dan ir-rigward, eventwalment il-PA introduċiet il-lista ta' żwiel reġistrati bħala dokument li kellu jiġi anness ma' kull permess rilevanti u introduċiet ukoll kundizzjonijiet għal kull permess li jirreferu għall-istess lista. Dawn il-kundizzjonijiet huma:

1. Prova mill-VRD li ż-żwiel elenkati, jew is-sostituzzjoni tagħhom, għadhom irreġistrati mal-VRD fuq il-post. Jekk sadanittant xi żwiel reġistrati ma jibqgħux irreġistrati fis-sit approvat f'dan il-permess ta' żvilupp, is-sostituzzjoni tagħhom għandha tiġi kkomunikata lill-PA fi żmien sena kalendarja. Jekk l-ebda informazzjoni bħal din ma tiġi sottomessa, l-istalel approvati jew parti minnhom għandhom jiġu mnehhija u l-art terġa' tingieb fl-istat oriġinali tagħha għall-ispejjeż tal-applikant.
2. Prova mill-VRD li ż-żwiel elenkati għadhom reġistrati mal-VRD f'isem l-applikant.
3. Rapport minn veterinarju kwalifikat illi jiċċertifika li ż-żwiel rreġistrati mal-VRD għadhom preżenti fuq is-sit.

Dawn il-kundizzjonijiet qatt ma ġew ikkontestati u ġeneralment ġew aċċettati, tant li xi applikanti saħansitra issottomettew il-lista ta' żwiel fl-istadji inizjali tal-applikazzjoni.

Dawn il-kundizzjonijiet juru li kull permess għal stalla huwa temporanju peress li l-istalel jithallew jinżammu biss skont il-kundizzjonijiet relatati mal-ħajja u l-proprjetà taż-żwiel relattiv. Madankollu, dawn il-kundizzjonijiet ġeneralment qatt ma ġew segwiti la mill-applikanti u lanqas mill-PA u l-ebda ċertifikazzjoni

skont dawn il-kundizzjonijiet qatt ma giet sottomessa jew eventwalment mitluba. Barra minn hekk, ladarba jiskadi l-permess, wiehed ma jistax lanqas jinforza tali kundizzjoni li allura tkun skadiet ukoll. Ghalhekk, skont dak imsemmi fl-ewwel kundizzjoni, l-iżvilupp relattiv m'ghadux permess peress li l-istess kundizzjoni tgħid li fin-nuqqas li tingieb ċertifikazzjoni, l-istalel approvati għandhom jiġu mnehhija. F'numru żgħir ta' applikazzjonijiet biss tressqet dikjarazzjoni mill-applikant li tgħid li ż-żwiemel jinsabu f'saħħithom u kien f'każ wiehed biss li l-PA talbet lill-applikant biex jibdel din id-dikjarazzjoni skont dawn il-kundizzjonijiet.

Għalkemm kundizzjoni oħra tgħid li wara l-hruġ tal-Final Compliance Certificate (li jiċċertifika wkoll il-konformità mal-kundizzjonijiet imposti), l-applikant għandu jissottometti annwalment ċertifikazzjoni li tikkonferma li ż-żwiemel għadhom reġistrati mal-VRD fuq is-sit u li fin-nuqqas li jissottometti din l-informazzjoni, l-istalel approvati jridu jiġu mnehhija, il-Compliance Certificate relattiv ma nstab imkien fl-ebda file tal-PA. Għaldaqstant, il-Compliance Certificate għandu jittella' mill-PA fil-fajl relattiv sabiex min-naha tagħha tkun tista' tivverifika li huma konformi mal-kundizzjonijiet tal-permess.

Sabiex tiġi kkonfermata t-tnehhija skont il-kundizzjonijiet, wiehed ma jistax joqgħod biss fuq l-infurzar u l-permessi simili li huma ta' natura temporanja u jehtieg illi jew jintroduci garanzija bankarja sabiex jiġi aċċertat li ssir it-tnehhija jew inkella, permessi oħra simili għandhom jinħarġu għal perjodu ta' żmien temporanju, fejn ikun mehtieg tiġdid ma' kull skadenza. Din tal-aħhar hija għażla aktar Prattika meta titqies iċ-ċertifikazzjoni regolari mehtieġa mill-VRD. Li l-perjodu ta' validità ikun wiehed ta' tliet snin għandu jitqies bħala adegwat meta wiehed iquis in-natura tar-reqwiżiti ta' sottomissjoni ta' applikazzjoni għall-iżvilupp u n-natura tal-iżvilupp. Il-proċedura għal emenda żghira tista' mbagħad tiġi utillizzata biex tinbidel il-lista ta' żwiemel reġistrati - li għandha tkun inkluża bħala dokument approvat aktar milli bħala dokument ta' sostenn - matul il-perjodu ta' validità tal-permess.

Fost affarijiet oħra, il-Kummissarju nnota wkoll ċertu nuqqas ta' konsistenza fid-dikjarazzjonijiet marbuta mal-lista ta' żwiemel:

1. Il-permessi ma kinux jinkludu metodu komuni ta' ċertifikazzjoni u xi whud kienu jinkludu ċertifikati maħruġa minn veterinarji privati, xi whud mill-Marsa Racing Club, xi whud mill-VRD u oħrajn maħruġa minn aġenziji barranin jew periti privati. F'xi każijiet, il-PA aċċettat ukoll ir-ritratti taż-żwiemel biss.

2. Id-dikjarazzjonijiet kienu jinkludu informazzjoni distinta bhall-isem, in-numru tal-mikroċipp u l-kodiċi tat-transponder, il-unique life number u l-freezemark jew in-numru tal-passaport taż-żiemel.
3. Żewġ dikjarazzjonijiet jew aktar fuq l-istess żiemel jistgħu jirreferu għal applikanti differenti minhabba li l-istess żiemel ikollu aktar minn sid wiehed.

Il-PA ma tiċċekkja jekk iż-żiemel kienx diġà registrat taht permess preċedenti, tant hu hekk li kien hemm 36 stalla fuq żwiemel li diġà kellhom permess f'isimhom. F'żewġ każijiet, inhargu tliet permessi għall-istess żiemel u kien hemm permessi oħra li għamlu referenza b'dettalji ta' żwiemel li m'humiex legibbli. Jekk din il-verifika tal-lista ta' żwiemel għandhiex issir mill-Kumitat Konsultattiv Agrikolu jew mill-PA hija irrilevanti peress li l-PA hi marbuta li tivverifika l-informazzjoni kollha li tirċievi skont l-iSPED għax inkella x'ikun l-iskop li tintalab il-lista ta' żwiemel u din ma tigix ivverifikata qabel jinhareġ il-permess.

In-numru ta' stalel approvati sa mill-2016 jinkludi l-kostruzzjoni ta' strutturi li komplessivament tkopri medda ta' madwar 25,000 metru kwadru għal stalel biss f'ODZ peress li l-RPDG jippermetti medda totali ta' 25 metru kwadru għal kull stalla. Dan il-kalkolu li jkopri 25 metru kwadru għal kull stalla (irrispettivament in-numru ta' stalel li qed jiġu approvati) għandu jiġi modifikat. L-ewwelnett, 20 metru kwadru għal żvilupp simili ODZ għandu jkun biżżejjed għall-htigijiet taż-żwiemel meta wiehed iqis li stalla tehtieg biss nofs din il-medda u meta wiehed iqis ukoll li l-RPDG jippermetti biss li kamra għal tagħmir agrikolu li jservu 10 tomna ta' art agrikola għandu jkollha daqs ta' mhux aktar minn 15-il metru kwadru. Dan il-limitu ta' 20 metru kwadru għandu japplika biss għall-ewwel tliet stalel (figura bbażata fuq in-numru medju ta' stalel f'kull applikazzjoni ta' żvilupp kif imsemmi qabel). Għal stalel addizzjonali, din il-medda għandha titnaqqas aktar minn 20 għal 15-il metru kwadru għal kull stalla. Dan se jwassal għal tnaqqis b'madwar 20-25% fil-medda ta' art f'ODZ meħuda għall-bini ta' stalel. Bħala eżempju, il-medda ta' art b'total ta' 135 metru kwadru li tirriżulta ($3 \times 20 + 5 \times 15 = 135$) għal 8 stalel f'ODZ tagħmel aktar sens mill-medda ta' art estensiva ta' 200 metru kwadru permessa skont il-policy attwali.

Konkluzjonijiet u rakkomandazzjonijiet

In-numru ta' stalel f'ODZ li ġew approvati mill-PA mill-2016 instab li huwa eċċessiv, jmur kontra l-ispiritu tal-iSPED u ċertament mhuwiex sostenibbli. Barra minn hekk,

il-PA naqset milli tikkontrolla li jkun hemm konformità mal-kundizzjonijiet li l-PA stess imponiet fl-istess permessi.

Għaldaqstant qed jiġu rakkomandati diversi emendi fil-proċeduri tal-permessi relattivi u fil-policy:

1. Il-PA għandha taċċerta li l-ebda applikazzjoni għall-istalel ma tiġi aċċettata sakemm ma tinkludix in-numru ta' stalel li qed jiġu proposti u l-lista ta' żwimel (bl-isem u n-numru standard bħan-numru tal-mikroċipp) irreġistrati taht l-applikant mahruġa mill-VRD (numru ta' stalel fl-applikazzjoni għandu dejjem ikun ugwali jew inqas min-numru ta' żwimel fil-lista).
2. Din il-lista ta' reġistrazzjoni tal-VRD għandha tkun inkludha bħala dokument approvat (mhux bħala dokument ta' sostenn) fil-permess relattiv.
3. Il-permessi għandhom jinharġu għal perjodu definit ta' tliet snin bil-kundizzjoni li sakemm ma jiġix imġedded il-permess, l-istalel għandhom jiġu mnehhija.
4. Il-PA għandha żżomm lista tad-dettalji taż-żwimel kollha sabiex taċċerta li jinhareġ permess wiehed biss għal kull żimel. Din il-lista għandha tiġi aġġornata wara jkun hemm l-approvazzjoni ta' emendi żgħar fil-lista ta' reġistrazzjoni taż-żwimel.
5. L-RPDG għandu jiġi modifikat sabiex:
 - a) dawn ir-rakkomandazzjonijiet jiġu kkonfermati u approvati; u
 - b) l-medda ta' 20 metru kwadru għal kull stalla għall-ewwel tliet stalel u medda ta' 15-il metru kwadru għal kull stalla addizzjonali tapplika fuq l-applikazzjonijiet godda kollha.
6. Il-PA għandha taċċerta li l-kundizzjonijiet kollha tal-permess huma konformi u li meta kundizzjoni titlob is-sottomissjoni ta' ċerta informazzjoni f'perjodu speċifikat, is-sistema tal-PA għandha tressaq il-fajl tal-PA relattiv għall-evalwazzjoni kif xieraq.
7. Il-Final Complainte Certificate għandu jittella' fil-fajl tal-PA relattiv.

L-eżitu

Wara li l-PA nġhatat estensjoni addizzjonali ta' xahar sabiex twieġeb, fil-bidu ta' Diċembru 2024 l-Opinjoni Finali ntbagħtet lill-Prim Ministru.

Aktar tard, il-PA wieġbet li m'għandha l-ebda problema bir-rakkomandazzjonijiet 6 u 7 u se timplimentahom fl-inqas żmien possibbli. Il-PA qajmet ċerti kwistjonijiet dwar il-punti l-oħra, jiġifieri li biex jiġu applikati ċerti rakkomandazzjonijiet, jehtieg

li jkun hemm bidla fl-RPDG jew kollaborazzjoni mal-VRD. Il-PA żiedet tgħid illi siltiet minn ċerti punti u l-punti 3 u 5 se jitressqu għal kunsiderazzjoni fir-reviżjoni tal-RPDG u jekk jiġu aċċettati se jiġu adottati fir-reviżjoni tal-policy. Wara l-Opinjoni Finali, l-PA u l-Ministeru għall-Agrikoltura nidew diskussjonijiet għal kooperazzjoni fl-imaniġġjar, il-kontroll u l-ġbir tal-informazzjoni u t-tqassim tal-istess informazzjoni fil-miżuri ta' kontroll aħjar min-naħa tal-VRD u fil-kundizzjonijiet tal-permessi mahruġa. Il-PA kkonkludiet li hija ser timpenja ruhha sabiex tintroduċi sistema aktar metikoluża fil-hruġ u l-monitoraġġ ta' dawn il-permessi.

Il-Kummissarju laqa' l-fatt illi ġew aċċettati r-rakkomandazzjonijiet 6 u 7 u f'dan ir-rigward il-PA ntalbet tagħti informazzjoni fi żmien xahar dwar liema permessi kienu skont il-kundizzjoni relattiva sabiex din l-informazzjoni tkun tista' tiġi kkunsidrata jekk dan il-każ imbagħad jiġi riferut lill-Kamra tad-Deputati. Dwar ir-rakkomandazzjonijiet l-oħra, il-Kummissarju esprima l-fehma illi mhux aċċettabbli li l-ewwel erba' rakkomandazzjonijiet, li huma pjuttost sempliċi, ma jiġux implimentati b'effett immedjat u li fir-rigward tal-hames rakkomandazzjoni, għalkemm huwa jirrikonoxxi li dan ikun jehtieg bidliet fl-RPDG, il-PA hija fid-dover illi tara u tishaq li jsiru dawn il-bidliet relattivi kemm jista' jkun malajr peress li l-istatistika turi li din is-sitwazzjoni mhix sostenibbli.

Wara li ma għet riċevuta l-ebda tweġiba mill-PA għall-aħhar talba tal-Kummissarju u ma għet indikat l-ebda tibdil fl-infurzar effettiv tal-kundizzjonijiet relattivi tal-permessi, u wara l-pubblikazzjoni ta' aktar permessi li ma jirrispettawx is-sejbiet u r-rakkomandazzjonijiet fl-Opinjoni Finali, skont l-Att dwar l-Ombudsman il-każ għet riferut lill-Kamra tad-Deputati.

Infrastruttura Malta

Xkiel fl-Aċċess ta' għalqa

L-ilment

Il-Kummissarju għall-Ambjent u l-Ippjanar investiga każ imressaq fir-rigward ta' ilment dwar aċċess ristrett għal għalqa. Il-kwistjoni qamet wara li ġiet introdotta dahla mat-triq separata mit-triq prinċipali permezz ta' barikati.

L-Investigazzjoni

Wara li għamel spezzjoni fuq is-sit, il-Kummissarju osserva li l-barrikati u l-bidliet fl-aċċess tal-għalqa li saru mill-Aġenzija affettwaw drastikament il-mod kif wiehed seta' jidhol fl-għalqa b'vann jew b'makkinarju tqil meħtieġ għall-hdim tal-art. Biex tiġi ndirizzata l-kwistjoni, il-Kummissarju rrakkomanda li jitnehħa ċ-ċint sporgut 'l barra li jinsab bejn l-aċċess affettwat u l-aċċess fil-qrib ta' terzi, biex b'hekk jinholq biżżejjed spazju għall-imanuvrar kif jidher hawn taht.

L-eżitu

Wara diversi diskussjonijiet, l-Aġenzija qablet mal-proposta tal-Kummissarju u lestiet ix-xogħlijiet meħtieġa, u b'hekk ġiet solvuta l-kwistjoni għas-sodisfazzjon tal-individwu li ressaq l-ilment.

Korporazzjoni għas-Servizzi tal-Ilma u l-Aġenzija ta' Malta għall-Infrastruttura

Bini ta' triq ġdida fil-Mellieħa

L-ilment

Il-Kummissarju investiga każ dwar ilment rigward dewmien fit-tul għall-bini ta' Triq Tabib Joseph Grech Attard fil-Mellieħa. L-individwu li ilmenta kien ilu diversi snin iressaq u jqajjem it-thassib mal-awtoritajiet rilevanti, u rrefera għal perikli serji għas-sikurezza ta' persuni li jgħaddu bil-pass minn din it-triq. Dawn kienu jinkludu l-wiċċ imharbat tat-triq, it-terrapien mifruż ma' kullimkien, toqob mikxufin, u d-diżlivell sostanzjali bejn l-gholi tal-bankina u l-wiċċ tat-triq.

L-investigazzjoni

Mill-investigazzjoni deher illi x-xogħlijiet ta' livellar tat-triq ittardjaw minhabba li hemm ġibjun viċin ħafna ta' din it-triq u għalhekk qabel ma jitbaxxew il-konnessjonijiet tal-ġibjun taħt il-livell tat-triq, ma setgħux jibdew bix-xogħlijiet meħtieġa. Il-Korporazzjoni għas-Servizzi tal-Ilma kkonfermat li kienet qed tikkoordina b'mod attiv mal-Aġenzija Infrastruttura Malta sabiex hekk kif jitlestew ix-xogħlijiet ta' trinek, tqegħid ta' pajpijiet, konnessjonijiet mal-ġibjun, u rdim, l-Aġenzija tipproċedi bil-formazzjoni tat-triq u l-asfaltar tagħha.

Il-Konklużjonijiet u l-eżitu

Il-Korporazzjoni għas-Servizzi tal-Ilma bdiet ix-xogħlijiet fi żmien xahrejn minn meta nbdiet l-investigazzjoni u xahrejn wara tlestew. Malli ffinalizzat ix-xogħlijiet tal-ilma, il-Korporazzjoni wettqet it-testijiet meħtieġa u għaddiet is-sit lill-Aġenzija biex tlesta t-triq.

Ix-xogħlijiet kollha fi Triq it-Tabib Joseph Grech issa ġew konklużi b'suċċess, u l-każ ġie magħluq.

Awtorità Maltija għat-Turiżmu

L-użu rikreattiv tal-Bajja tal-Mellieħa

L-ilment

L-Uffiċċju investiga ilment li jallega limitazzjonijiet fl-użu tal-Bajja tal-Mellieħa għal skopijiet ta' rikreazzjoni minhabba diversi konċessjonijiet għat-tqegħid ta' sunbeds u umbrelel.

L-investigazzjoni

L-Awtorità Maltija għat-Turiżmu (MTA) wiegħbet li numru ta' snin ilu varat inizjattiva sabiex tiehu hsieb l-immaniġġjar tal-bajjiet, inizjattiva li wasslet sabiex il-Bajja tal-Mellieħa tikseb ċertifikazzjoni Blue Flag. Din it-tip ta' hídma tinkludi; nies li jagħmlu superviżjoni, servizz ta' lifeguard, kodiċi ta' kondotta għall-bajja, ittestjar tal-kwalità tal-ilma u attivitajiet ambjentali fost oħrajn.

Hemm tmien operatori li jithallew ipoġġu sunbeds/umbrelel fil-Bajja tal-Mellieħa, tnejn fuq kull waħda mir-ramliet iż-żgħar mal-ġnub u erbgħa fuq ir-ramla ewlenija. Oriġinarjament, il-ftehim kien assenja żona ta' 1340 metru kwadru lil kull operatur b'żona pubblika f'nofs kull ramla. Madankollu, peress li ż-żona ramlija tvarja kull sena, kull sena l-MTA teżamina r-ramla u ż-żona tiġi indikata skont id-daqs attwali tar-ramla li tirriżulta fi tnaqqis drastiku fiż-żona ġenerali ippjanata għal 700 metru kwadru għal kull operatur. Barra minn hekk, deċiżjoni li ttiehdet fuq livell ministerjali żiedet il-medda hielsa tul ix-xatt minn 3 metri għal 7 metri.

L-MTA timmarka ż-żoni magħżula fiżikament b'arbli tal-injam imdahħla fir-ramel u tissorvelja ż-żoni kif immarkati ta' kuljum permezz tal-preżenza ta' persuni maħtura biex jagħmlu superviżjoni tal-bajja u uffiċjali tal-infurzar. Għalkemm l-operaturi jithallew jarmaw is-sunbeds tagħhom minn kmieni filgħodu, il-pubbliku xorta waħda jista' jaċċessa ż-żoni konċessi lill-operaturi.

Konkluzjoni

Wara li l-Kummissarju għall-Ambjent u l-Ippjanar irċieva din l-informazzjoni, għalaq dan il-każ peress li l-azzjonijiet meħuda u li qed jittieħdu mill-MTA huma ta' min ifahħarhom.

Dan ir-rapport intbagħat ukoll lill-Onor. Prim Ministru, lill-Kummissarju tal-Pulizija u lis-CEOs tal-Awtorità tal-Artijiet, l-Awtorità tal-Ippjanar u Transport Malta għaliex din l-investigazzjoni wriet kif jista' jinkiseb bilanċ pożittiv ħafna fl-immaniġġjar ta' art pubblika li tintuża wkoll għal skopijiet kummerċjali, dan b'referenza partikolari għall-kwistjoni li ilha għaddejja dwar l-imwejjed u s-siġġijiet li jitqieghdu fit-toroq u fi pjazez pubbliċi.

Kummissarju għas-Saħħa

KAŻIJET FIL-QOSOR



Dipartiment tas-Sahha

Jigi żgurat it-trattament xieraq tal-ADHD meta jsir bdil ta' prodott tal-Methylphenidate minn wiehed tad-ditta għal dak generiku

L-ilment

Ġenitur ressaq ilment dwar l-effetti sekondarji mhux mixtieqa li kien qed ikollu ibnu li jbat mill-kundizzjoni tal-ADHD (Attention Deficit Hyperactivity Disorder) meta t-trattament tad-ditta Concerta® (Methylphenidate) ġie mibdul għal dak bi preparazzjoni generika.

L-investigazzjoni

Dan l-Uffiċċju talab għal aktar informazzjoni mid-Dipartiment tas-Sahha dwar dan il-każ. Id-Dipartiment eventwalment wieġeb li:

- i. skont il-policy kif abbozzata mill-espert assenjat għal dan il-għan huwa speċifikat b'mod ċar illi pazjenti godda m'humiex intitolati li jibdwu jinghataw il-kura bil-prodotti tad-ditta Concerta®;
- ii. kull pazjent li jippreferi li jibqa' fuq it-trattament tad-ditta ladarba kienu xtrawhom meta nġhatatilhom din il-kura mill-ispeċjalista tagħhom, jistgħu jkomplu jakkwistaw l-istess prodott permezz tal-Ispiżerija tal-Għażla Tiegħek; u
- iii. l-Ministeru għas-Sahha u l-Anzjanità Attiva ma kienx obligat la li jhallas lura l-ispejjeż jew li jipprovdi l-prodott tad-ditta lil pazjenti godda.

Il-fatti

Waqt l-investigazzjoni ta' dan il-każ partikolari ġie innutat li t-tifel kien qed jiġi affettwat hażin meta l-kura li kien fuqha nbidlet f'wahda bi preparazzjoni generika

u dan il-fatt kien ġie iddokumentat sew minn żewġ Psikjatri konsulenti li kienu qed jiehdu hsieb it-tifel.

Il-letteratura Internazzjonali dwar il-mediċini tidher li tissuggerixxi li meta jintużaw mediċini psikjatriċi ġeneriċi, dawn jidhru li fil-biċċa l-kbira tal-pazjenti jkunu siguri u effettivi. Madankollu, l-effett li jkollhom jista' jvarja fuq pazjenti individwali b'mod differenti u f'xi pazjenti jistgħu jikkawżaw effetti sekondarji mhux mixtieqa. Din il-minoranza żgħira hija eżattament il-kategorija ta' pazjenti li se tibbenefika mill-preparazzjoni tad-ditta, f'dan il-każ Concerta®. Ir-Rapport espert ikkummissjonat mid-Dipartiment tas-Sahħa fl-2019 jirreferi għal dan. Dan ir-rapport haress lejn il-kwistjoni kumplessa ta' transizzjoni ta' pazjenti b'ADHD minn preparazzjonijiet tad-ditta għal preparazzjonijiet ġeneriċi. Madanakollu t-tagħrif fil-letteratura medika relatata ma' din il-kwistjoni hija pjuttost skarsa, aktar u aktar fil-każ dwar il-Concerta®.

Jeżistu każijiet ġenwini fejn l-amministrazzjoni tal-Concerta® hija wahda essenzjali peress li l-preparazzjonijiet l-oħra ta' methylphenidate jistgħu jikkawżaw problemi.

Konkluzjoni

Fil-maġġoranza l-kbira tal-każijiet li pazjent jibda l-kura fuq trattament ġeneriku huwa proċess aċċettabbli u sigur li qed jiġi adottat madwar id-dinja. Madanakollu, jeżistu eċċezzjonijiet u dawn huma dokumentati sew fil-letteratura medika. Żgur li hemm każijiet ġenwini fejn l-amministrazzjoni tal-Concerta® hija essenzjali peress li preparazzjonijiet oħra ta' methylphenidate jistgħu jikkawżaw problemi.

Il-kwistjoni ġiet diskussa mal-Ministeru peress li kienu jeżistu każijiet oħra simili. Ġie irrakkomandat li għandha tinholq jew tiġi identifikata struttura adegwata li tittratta l-każijiet individwali li jsofru minn effetti sekondarji mhux mixtieqa meta jkunu fuq xi trattament partikolari, f'dan il-każ methylphenidate ġeneriku.

Il-Ministeru waqqaf grupp ta' esperti biex jara u jevalwa dawn il-każijiet individwali u jiddeċiedi dwar il-mertu ta' kull wiehed minnhom.

L-eżitu

Din ir-rakkomandazzjoni ġiet aċċettata, u twaqqaf Grupp ta' Esperti Psikjatriċi sabiex jeżamina dawn il-każijiet.

Ministeru ghas-Sahha u Anzjanita Attiva

Meta l-infertilità titlob kura speċjalizzata barra minn xtutna: jiġi żgurat trattament ugwali fis-sistema tal-kura tas-saħħa f'Malta

L-ilment

L-individwu li ressaq l-ilment huwa raġel li fil-passat kellu kundizzjoni medika infettiva, li għaliha ngħata trattament b'suċċess. Gara li issa għandu problema ta' fertilità u l-Ministeru ghas-Sahha permezz tal-klinika tat-Teknoloġiji Riproduttivi Assistiti (ART – Assisted Reproductive Technologies) sostna li ma setghux joffru trattament tal-fertilità lokalment minhabba l-infettività potenzjali tiegħu. Il-Ministeru ghas-Sahha permezz tal-klinika ART offrieli soluzzjoni bi trattament permezz tal-Kura tas-Sahha Transkonfinali (Cross Border Health Care) iżda dan kien ser iwassal għal sitwazzjoni fejn mhux l-ispejjeż kollha marbuta ma' dan it-trattament kienu koperti biex setghu jingħataw lura.

L-investigazzjoni

L-individwu li lmentat sahaq ma' dan l-Uffiċċju li hu u s-sieħba tiegħu kienu marru fil-klinika ART fl-Isptar Mater Dei u ġew infurmati li ma setghux jiġu offruti l-ebda kura peress li l-infettività tiegħu kienet għadha kwistjoni potenzjali. Il-klinika ART issuggeriet li jingħataw trattament għall-problema tal-fertilità tagħhom permezz tal-Cross Border Health Care. Ġew infurmati wkoll li l-kura meħtieġa m'għandhix tiġi posposta għaliex jekk jistennew wisq jaf ikun aktar diffiċli biex ikun hemm tqala. Intebhu però li permezz tat-trattament tal-Cross Border Health Care mhux se jiġu koperti għall-ispejjeż kollha involuti.

Il-Ministeru għas-Sahħa ikkonferma li l-kundizzjoni medika tal-individwu li ressaq l-ilment ma kinitx taq' fil-parametri li jirregolaw il-proċeduri li jsiru/jitwettqu għewwa l-klinika tal-ART fl-Isptar Mater Dei minhabba r-riskju ta' cross contamination, u għalhekk il-klinika ART issuggeriet ċentru barrani fejn jista' jingħata t-trattament tal-fertilità. Min-naħa tagħhom sostnew illi dan it-trattament seta' jsir permezz tal-Cross Border Health Care.

Kunsiderazzjonijiet

L-Att dwar il-Protezzjoni tal-Embrijuni dahal fis-seħh fl-2012. Fl-2013, twaqqfet l-Awtorità għall-Protezzjoni tal-Embrijuni (EPA) biex tirregola s-servizzi tal-fertilità f'Malta, u fl-isptar pubbliku ta' Malta beda jiġi offrut is-servizz ta' fertilizzazzjoni in vitro (IVF) b'xejn. Dan bażikament kien ifisser li dan is-servizz sar parti mill-pakkett tal-Kura tas-Sahħa ta' Malta bl-istess mod kif inhuma interventi mediċi oħra. Dan kien anke ikkonfermat indirettament mill-Ministeru billi li kieku min ressaq l-ilment kellu jfittex li jingħata servizz ta' kura tas-sahħa ippjanat jew trattament fl-Unjoni Ewropea/f'Żona Ekonomika Ewropea oħra jew permezz tal-hekk imsejha Cross Border Health Care, huwa kien jikkwalifika. Dan japplika biss sakemm il-kura medika meħtieġa kienet disponibbli mill-fondi pubbliċi taħt il-pakkett tas-sahħa nazzjonali ta' Malta u sakemm il-pazjent jissodisfa il-kriterji meħtieġa. Id-Direttiva tal-UE dwar il-Cross Border Health Care dahlet fis-seħh fil-25 ta' Ottubru 2013. L-għan ewlieni ta' din id-Direttiva huwa li tiċċara r-regoli dwar l-aċċess għal trattament sigur u ta' kwalità tajba madwar l-istati membri tal-UE. Fil-fatt, wahda mill-affarijiet li għandhom jiġu ikkunsidrati meta wiehed ifittex possibbiltà ta' kura barra minn Malta taħt din l-iskema hija li s-servizz/trattament tas-sahħa li qed jintalab jifforma parti mir-Reġistru Malti dwar il-kura tas-sahħa li jinkludi s-servizzi kollha offruti mis-sistema tal-kura tas-sahħa pubblika Maltija. Għaldaqstant, jekk il-klinika ART issuggeriet u iffaċilitat din il-modalità ta' trattament għall-persuna li ressqet l-ilment u s-sieħba tiegħu tikkonferma li dan it-trattament/kundizzjoni fil-fatt jifforma parti mill-pakkett tal-Kura tas-Sahħa ta' Malta.

Li kieku min ilmenta kien qed isofri minn problema kirurġika jew medika li kienet teħtieġ għarfien espert mediku speċjali jew tagħmir mhux disponibbli lokalmment (per eżempju trapjanti, jew trattament speċjali onkoloġiku) f'dan il-każ il-pazjent kien jiġi riferut għall-kura barra mill-pajjiż mingħajr ebda problema permezz tal-programm lokali magħruf bħala n-National Highly Specialised Overseas Referrals Programme. F'dawn il-każijiet il-Ministeru għas-Sahħa u l-Anzjanità Attiva jibgħat

lill-pazjent f'ċentru barrani speċjalizzat għall-kura meħtieġa. M'huwiex il-pazjent li jagħmel l-arranġamenti. Dawn isiru mill-Ministeru għas-Sahħa u l-Anzjanità Attiva u fil-fatt id-dipartiment iħallas direttament liċ-ċentru għall-kura kollha. Il-Ministeru għas-Sahħa u l-Anzjanità Attiva jipprovdi wkoll lill-pazjenti b'allowance għal kull ġurnata li l-pazjenti ma jkunux rikoverati fi sptar. F'dan il-każ sfortunatament il-kundizzjoni medika tal-persuni li ressqi l-ilment (l-infertilità) mhux qed tiġi ittrattata bl-istess mod bħala kundizzjoni medika li teħtieġ kura. Il-Ministeru għas-Sahħa u l-Anzjanità Attiva min-naħa jirrikonoxxi li l-problemi tal-fertilità għandhom jiġu ittrattati u għalhekk inkluda dawn l-interventi fil-Pakkett tal-Kura tas-Sahħa, iżda min-naħa l-oħra mhux lest li jibgħat każijiet bħal dawn għall-kura barra l-pajjiż kif jagħmel fil-każ ta' kull kundizzjoni kirurgika jew medika oħra.

Meta jiġi deċiż li pazjent jintbagħat għal trattament barra l-pajjiż il-Kumitat Konsultattiv dwar it-Trattament Barra minn Malta jevalwa kull referenza għal trattament barra l-pajjiż prinċipalment fuq il-kriterji li ġejjin:

i. Is-servizz ma jistax jiġi ipprovdut lokalmment.

F'dan il-każ il-persuna li ressqet l-ilment u s-sieħba tiegħu ġew informati li s-servizz li għandhom bżonn ma setax jingħata lokalmment mill-klinika ART.

ii. Is-servizz li qed jintalab jiffirma parti mill-Pakkett tal-Kura tas-Sahħa ta' Malta.

Wara li riċentement għaddiet il-leġiżlazzjoni, il-Fertilizzazzjoni In-Vitro hija wahda mis-servizzi li qed tingħata permezz tas-Servizz għall-Kura tas-Sahħa f'Malta (kif diġà ġie spjegat hawn fuq).

iii. Is-servizz li qed jintalab huwa klinikament ippruvat u mhux għadu fil-fażi ta' prova.

Is-sistemi tekniċi tal-fertilità assistita li kienu qed jiġu proposti llum il-ġurnata huma meqjusa bħala metodi ippruvati sew fil-konċepiment assistit.

iv. Il-każ ġie diskuss ma' Konsulenti lokali oħra u b'hekk ġie aċċertat li sar kull trattament li huwa disponibbli lokalmment.

Il-konsulenti fil-klinika tal-ART kienu tal-fehma li f'dak l-istadju lokalmment ma seta' jsir ebda trattament iehor.

Dan il-każ issodisfa dawn l-4 kundizzjonijiet kollha u għalhekk seta' jgħaddi għal konsiderazzjoni għal trattament barra mill-pajjiż taħt in-National Highly Specialised Overseas Referrals Programme. Is-servizz mediku li hu iggarantit taħt il-pakkett tal-Kura tas-Sahħa Maltija ma setax jiġi offrut lil dan is-sinjur

mhux minhabba li kellu xi htija iżda sempliciment għaliex is- servizz mhux disponibbli lokalment l-aktar minhabba raġunijiet loġistiċi. Kif diġà ssemma, ċerti kundizzjonijiet mediċi/kirurġiċi, bħal trapjanti tal-pulmun jew kundizzjonijiet onkoloġiċi li jehtieġu trattament li ma kienx disponibbli lokalment, jiġu rifieruti barra mill-pajjiż mingħajr problemi. Jista' jkun li f'dan il-każ l-awtoritajiet ma rawx u ma setgħux jipperċepixxu li kien hemm xi riskju imminenti għall-ħajja. Dan, madanakollu, m'għandux ikun fattur deċiżiv peress li l-infertilità xorta waħda hija kundizzjoni medika. Tant hu hekk li l-awtoritajiet kompetenti ħadu d-deċiżjoni li jinkludu l-infertilità bħala parti mill-pakkett tal-Kura tas-Sahħa Maltija.

Rakkomandazzjonijiet

L-individwu li ressaq l-ilment kellu bżonn kura għall-problema marbuta mal-fertilità tiegħu u peress li din ma setgħetx tiġi offruta lokalment mill-klinika ART fi hdan l-Isptar Mater Dei minhabba raġunijiet loġistiċi, allura kellu jiġi riferut barra minn Malta għall-kura mehtieġa. Dan it-trattament għandu jkun fuq l-istess linji bħal dak offrut lill-pazjenti oħra li jintbagħtu barra għall-kura permezz tan-National Highly Specialised Overseas Referrals Programme, wara l-approvazzjoni tal-Kumitat Konsultattiv għat-trattament barra minn Malta u mhux permezz tal-Cross Border Health Care. Jekk l-awtoritajiet jonqsu li jagħmlu dan, l-individwu li ressaq l-ilment u s-sieħba tiegħu jkun qed jiġu ddiskriminati intortament.

Huwa f'idejn il-Ministeru għas-Sahħa li jiddetermina fejn għandu jingħata l-kura għall-kundizzjoni tiegħu l-individwu li ressaq l-ilment u li jiġi identifikat dan iċ-ċentru jaq' fil-mandat tal-Uffiċċju ta' Koordinazzjoni ta' Trattament Barra minn Malta flimkien mal-professjonisti tal-kura tas-sahħa klinika rispettivi.

L-eżitu

Il-Ministeru għas-Sahħa aċċetta r-rakkomandazzjoni u hallas lura l-ispejjeż kollha li saru lill-individwu li ressaq l-ilment.

Ministeru ghas-Sahha u l-Anzjanità Attiva

Meta l-ispiza biex tinghata opinjoni ohra barra l-pajjiż tinqasam bejn il-partijiet: każ ta' nuqqas ta' komunikazzjoni cara dwar każ li gie riferut ghal konsulta barra minn Malta

L-ilment

L-ilment tressaq quddiem dan l-Uffiċċju minn omm ghan-nom ta' binha fejn talbet li l-Ministeru ghas-Sahha u l-Anzjanità Attiva jhallas lura għall-ispejjeż kollha li huma harġu għall-konsultazzjoni medika u l-investigazzjonijiet li saru barra minn Malta għal binha.

L-istorja tal-każ

L-iben ta' din l-omm li ressqet l-ilment sa mit-twelid kien ibati minn kundizzjoni medika rari. Il-kundizzjoni ta' dan it-tifel kienet tiġi segwita b'mod regolari kemm lokalment kif ukoll f'ċentru mediku fir-Renju Unit. Fil-fatt hu kien ġie operat fir-Renju Unit għall-kundizzjoni tiegħu meta kien għadu tifel u minn dakinhar baqa' jiġi segwit b'mod attiv.

Minhabba xi kwistjonijiet li nqalgħu matul it-trattament tiegħu, il-ġenituri esprimew ix-xewqa tagħhom li jkollhom opinjoni ohra. Fil-bidu din it-talba ma ntlaghetx u ġiet irrifjutata mill-konsulenti f'Malta iżda eventwalment kien hemm qbil li din għandha ssir.

L-investigazzjoni

Il-persuna li rressqet l-ilment mal-Uffiċċju tagħna talbet illi tingħata lura l-hlas għall-ispejjeż li għamlu meta huma, il-ġenituri tat-tifel, hadu lil binhom fi sptar fir-Renju Unit għal konsultazzjoni u l-investigazzjonijiet. Dan huma għamluh wara li fil-bidu l-konsulenti lokali kienu rrifjutaw li huma jingħataw opinjoni ohra dwar il-kundizzjoni medika u d-djanjosi ta' binhom. Il-ġenituri talbu din it-tieni opinjoni wara li l-konsultazzjoni mal-konsulent barrani li kien qed jiehu hsieb lil binhom tqieset mhux sodisfaċenti. Meta l-konsulenti lokali ma qablux mal-htieġa li tingħata opinjoni ohra l-omm għamlet kuntatt ma' espert barrani u talbet tagħrif dwar il-kundizzjoni speċifika li kien qed ibati minnha binha iżda f'dak l-istadju ma komplietx tipproċedi aktar.

Xi xhur wara l-konsulenti lokali evalwaw mill-ġdid il-kundizzjoni medika u qablu li binha seta' jibbenefika minn konsultazzjoni fir-Renju Unit. Iċ-ċentru rilevanti ġie ikkuntattjat. Dan kien l-istess ċentru li l-omm kienet ikkuntattjat qabel meta talbet tagħrif dwar il-kundizzjoni ta' binha. Meta l-konsulent lokali kkuntattja lill-espert mediku barrani dwar dan il-każ u talab appuntament mal-konsulent barrani, ladarba xi xhur qabel l-omm kienet diġà għamlet kuntatt miegħu u talbitu informazzjoni dwar il-każ ta' binha assumma li dan kien każ privat u mhux każ li se jiġi trattat skont is-sistema tas-saħħa nazzjonali tar-Renju Unit (in-National Health System (NHS)).

Sfortunatament, il-pazjent ma ġiex riferut lit-Treatment Abroad Committee biex ikun parti min-National Highly Specialised Overseas Referral Programme. Għalhekk meta l-omm hadet lil binha f'istituzzjoni medika barranija kellha thallas għall-konsultazzjoni u l-investigazzjonijiet li saru.

Konklużjoni

Dan il-każ jidher li kien wiehed fejn kien hemm nuqqas ta' komunikazzjoni ċara jew interpretazzjoni hażina. Il-konsulenti lokali kienu eventwalment qablu li l-pazjent kellu jiġi riferut għand konsulent barrani differenti iżda sfortunatament il-protokoll li għandu jiġi segwit meta pazjenti jintbagħtu barra minn Malta permezz tan-National Highly Specialised Overseas Referral Programme ma ġiex imhaddem kif suppost. F'dan il-każ l-awtoritajiet tas-saħħa hallew f'idejn l-omm biex tagħmel l-arrangamenti meħtieġa. Għaldaqstant, wara li fil-bidu ma kienx hemm qbil mill-

konsulenti lokali biex il-pazjent jinghata opinjoni ohra, l-omm min-naħa tagħha għamlet talba sabiex binha ssirlu konsulta privata. Izda ġara li meta l-konsulenti lokali qablu li jinghataw opinjoni ohra u l-omm ikkuntattjat lill-isptar tar-Renju Unit, dan tal-aħħar ipproċeda fuq it-talba li kienet għamlet qabe hi stess u offra li jinghataw kura privata minflok it-trattament skont l-NHS tar-Renju Unit kif inhi l-proċedura normali meta pazjent jintbagħat għall-kura barra mill-pajjiż permezz tan-National Highly Specialised Overseas Referral Programme. Peress li din ma kinitx l-ewwel darba li l-pazjent mar barra minn Malta għall-kura medika, l-omm kienet konxja tal-proċeduri li kellhom jiġu segwiti izda hadd ma deher li qajjem ebda mistoqsijiet.

Rakkomandazzjonijiet

Din il-kwistjoni sfortunata kollha kienet riżultat ta' nuqqas ta' komunikazzjoni ċara bejn iż-żewġ partijiet. Min-naħa nsibu li l-awtoritajiet lokali kellhom jsegwu l-protokoll tan-National Highly Specialised Overseas Referral Programme billi jirreferu dan il-każ lit-Treatment Abroad Committe u ma jhallux f'idejn il-ġenituri biex jagħmlu l-arrangamenti meħtieġa. Filwaqt li min-naħa l-oħra nsibu li l-ġenituri li kienu diġà esperjenzaw u għaddew mill-proċedura meta jsir riferiment permezz tan-National Highly Specialised Overseas Referral Programme u għalhekk kienu konxji tal-proċedura li s-soltu tiġi segwita. Madankollu fl-ebda waqt ma kkontestaw il-proċess li ġie adottat din id-darba.

Għalhekk il-Kummissarju għas-Saħħa rrakkomanda li l-ispejjeż marbuta ma' dan il-każ kellhom jinqasmu bejn iż-żewġ partijiet jiġifieri bejn l-awtoritajiet tas-saħħa u l-ġenituri.

L-eżitu

Il-Ministeru għas-Saħħa u l-Anzjanità Attiva qabel li jhallas lura nofs l-ispejjeż li għamlet il-persuna li ressqet l-ilment għall-konsultazzjoni u l-investigazzjonijiet li saru barra minn Malta.

Ministeru ghas-Sahha u l-Anzjanità Attiva

Tigi żgurata ekwità fit-Trattament tal-IVF: ebda distinzjoni fil-ħlasijiet lura għall-medikazzjoni bejn il-Kura Pubblika u dik Privata

L-ilment

L-ilment tressaq minn koppja li kienet għaddejja minn trattament ta' subfertility li kienet giet registrata mal-klinika tal-Assisted Reproductive Therapy (ART) fl-isptar Mater Dei, iżda li kienu ġew infurmati li kien hemm lista ta' stennija twila. Min-naha tagħhom iddeċidew li jhaffu l-proċess u jirrikorru minflok għall-kura fi klinika privata lokali. Il-koppja ressqet ilment minhabba li huma kien qed ikollhom iħallsu għall-mediċini filwaqt li koppji ohra li jigu trattati u ikkurati fil-klinika tal-ART fl-Isptar Mater Dei, jingħataw il-ħlas lura għall-ispiża tal-mediċini.

L-investigazzjoni

Mill-investigazzjoni mill-ewwel hareġ biċ-ċar illi meta t-trattament għas-subfertility jingħata fil-klinika tal-ART fl-isptar Mater Dei l-ispiża għall-mediċini kienet tithallas lura kompletament mis-Sistema Nazzjonali tas-Sahha, iżda dan ma kienx il-każ għal dawk l-individwi li jagħzlu li jagħmlu dan l-intervent fi klinika privata lokali. Il-persuni li ressqu l-ilment kienu kkonsultaw ukoll mal-Awtorità għall-Protezzjoni ta' Embrijuni dwar il-kwistjoni u din tal-aħħar ikkonfermat li huma biss dawk il-pazjenti li jkunu qed jiehdu l-kura fil-klinika tal-ART fl-isptar Mater Dei li jikkwalifikaw biex jingħataw il-ħlas lura għall-ispejjeż tal-medikazzjoni. Il-Ministeru għas-Sahha u l-Anzjanità Attiva kkonferma wkoll li l-proċedura attwali tal-ħlasijiet lura għall-medikazzjoni tal-IVF se tkompli tibqa' kif inhi. Għalhekk, il-ħlas lura għall-medikazzjoni tal-IVF se tingħata biss lil dawk li jirċievu t-trattament

fiż-Sistema Nazzjonali tas-Saħħa fil-klinika tal-ART fl-Isptar Mater Dei u lil dawk il-persuni li jintbaghtu barra minn Malta permezz tal-Cross Border/Treatment Abroad Committee. Għaldaqstant, il-pazjenti li jkunu qed jieħdu it-trattament f'faċilità privata f'Malta m'humix intitolati li jirċievu l-hlas lura għall-medikazzjoni.

Konsiderazzjonijiet

Wara li giet ikkonsiderata l-informazzjoni miġbura matul l-investigazzjoni ta' dan il-każ, dan l-Uffiċċju ma setax isib ġustifikazzjoni valida għad-differenza fil-hlasijiet lura għall-medikazzjoni, u l-policy li kienet qed tiġi applikata. Din id-differenza tidher li kienet ibbażata biss u esklussivament fuq jekk il-kura tingħatax fil-klinika tal-ART fl-Isptar Mater Dei jew inkella fi klinika privata lokali; fejn dak tal-ewwel jingħata lura l-hlas għall-mediċini filwaqt li dak tat-tieni ma kienx intitolat. Wiehed għandu jikkonsidra wkoll li meta l-pazjenti jagħzlu li jirrikorru għall-kura privata s-servizz tas-saħħa fil-fatt ikun qed jiffranka l-flus, peress li l-professjonisti privati u l-miżati tal-klinika jkunu qed jithallsu kompletament mill-pazjenti infushom.

Rakkomandazzjonijiet

Dan l-Uffiċċju għalhekk irrakkomanda li dawk il-pazjenti li jkunu qed jagħmlu t-trattament tal-fertilità tagħhom fiż-settur privat lokali għandu jkollhom l-istess drittijiet bħal dawk li jingħataw il-kura fi hdan il-klinika tal-ART fl-Isptar Mater Dei, jiġifieri għandhom jirċievu l-hlas lura meta wiehed jippreżenta l-irċevuti tal-ispejjeż li jkunu saru biex jinxtraw il-mediċini bħala parti mill-kura għall-fertilità tagħhom.

L-eżitu

Dan l-Uffiċċju bi pjaċir jinnota li l-Ministeru għas-Saħħa u l-Anzjanità Attiva fi Stqarrija għall-Istampa tal-15 ta' April 2024 iddikjara li l-hlasijiet lura għall-mediċini tal-IVF se jingħataw lill-pazjenti kollha u dawn ġew wkoll estiżi għal pazjenti li jkunu qed jagħmlu trattament tal-fertilità fiż-Settur Privat. Dan il-hlas lura għall-mediċini tal-IVF ġie estiż għall-ġenituri prospettivi li kienu qed jingħataw trattament tal-IVF f'Malta kif ukoll fi proċeduri tal-IUI, tal-IVF jew ta' trasferiment ta' embrijuni fi kliniki privati mill-1 ta' Jannar 2023.

Ministeru għas-Sahħa u l-Anzjanità Attiva

Żieda fit-trapjanti tal-kornea permezz ta' akkwist barrani

L-ilment

L-ilment tressaq minn iben ta' mara anzjana li kellha bżonn trapjant tal-kornea. L-individwu li ressaq l-ilment informa lill-Uffiċċju tagħna li ommu, li kienet issofri minn marda ġenetika rari u kellha bżonn trapjant tal-kornea bħala parti mill-kura tagħha. Minhabba n-nuqqas ta' donaturi tal-kornea sfortunatament iż-żmien ta' stennija għall-operazzjoni kien wiehed twil hafna u għal kollox imprevedibbli. Barra minn hekk il-vista ta' ommu kienet dejjem qed tmur għall-aġġar.

L-investigazzjoni

Mill-investigazzjoni ta' dan il-każ irriżulta li l-pazjenta diġà kellha trapjant simili fl-2016 u issa, kienet ilha tistenna għal trapjant iehor sa mill-2018. Il-Ministeru għas-Sahħa u l-Anzjanità Attiva ikkonferma wkoll li l-pazjenta kienet ilha fuq il-lista ta' stennija tal-operazzjonijiet mill-2019. Ix-xkiel ewlieni f'dan il-każ jidher li kien in-nuqqas ta' donaturi. L-organi disponibbli bil-ghan illi jiġu trapjantati kien fattur li dwaru l-Ministeru ma kellu ebda kontroll. Il-Ministeru innota wkoll li sfortunatament, wara l-pandemija l-Isptar Mater Dei irreġistra tnaqqis fid-donazzjonijiet tal-organi iżda kienet għaddejja hidma sabiex jinholqu strateġiji biex jiżiedu d-donazzjonijiet. Madankollu dawn l-istrateġiji kienu għadhom fl-istadju ta' ppjanar.

Minn aktar sħarriġ dwar din il-kwistjoni irriżulta li dan it-tip ta' operazzjonijiet kienu disponibbli fis-Settur Privat lokali. Dan għaliex kienu qed jutilizzaw korneas li jingiebu minn pajjiżi oħra barra minn Malta.

Konsiderazzjonijiet

Mill-informazzjoni miġbura deher li l-aħjar triq 'l quddiem hija dik illi permezz tad-diversi mezzi possibbli ssir promozzjoni qawwija li thegġeġ u tippromwovi

d-donazzjoni tal-organi lokali. Madankollu, fit-frattemp, sakemm ikun hemm l-organi disponibbli lokalmement għandhom jiġu ikkunsidrati soluzzjonijiet oħra. Per eżempju waħda mill-ghazliet tista' tkun li s-Sistema Nazzjonali tas-Saħħa takkwista dan it-tessut tat-trapjant minn barra, xi haġa li diġà kienet qed issir fis-settur privat lokali.

Rakkomandazzjoni

Dan l-Uffiċċju irrakkomanda li l-Ministeru għandu jipprova jespjora l-possibbiltà li jakkwista korneas minn barra. Is-Servizzi Nazzjonali tat-Trasfużjoni tad-Demm (NBTS) li huma responsabbli għal dan l-akkwist għandhom jippruvaw jakkwistaw tessut bħal dan. B'dan il-mod il-pazjenti li jehtieġu trapjanti tal-kornea bħal dawn ikunu jistgħu jiġu ittrattati kif mehtieġ.

L-eżitu

Dan l-Uffiċċju ġie infurmat illi l-NBTS identifika u eventwalment irnexxielu jilhaq ftehim ma' istituzzjoni barranija li permezz tiegħu setgħu jiġu akkwistati korneas bħal dawn. Fil-fatt din il-pazjenta saritilha l-operazzjoni tat-trapjant tal-kornea li kellha bżonn. L-isforzi tal-NBTS biex ikun hemm aktar donaturi tal-kornea taw il-frott u fl-2024 kien hemm għadd rekord ta' donazzjonijiet lokali. Wieħed jittama li dan iwassal sabiex titnaqqas il-htieġa li jkun hemm 'importazzjoni' ta' tessuti bħal dawn.

Ministeru ghas-Sahha u l-Anzjanità Attiva

Jigi żgurat aċċess ekwu għal Monitors tal-Glucose fid-Demm għal pazjenti dijabetiċi

L-ilment

Dan il-każ ġie ippreżentat lill-Uffiċċju tagħna minn pazjent dijabetiku li kien qed jitlob illi jinghata monitor li jaqra l-livell ta' glucose fid-demm u t-test strips tiegħu permezz tal-iskema tal-Ispizerija tal-Ghażla Tiegħek (Pharmacy Of Your Choice (POYC)).

Dan il-pazjent dijabetiku kien applika permezz tal-POYC għal monitor tal-glucose fid-demm u test strips biex ikun jista' jikkontrolla l-livelli tal-glucose fid-demm tiegħu. Il-konsulent tiegħu kien applika għal dan il-monitor iżda din it-talba ġiet miċhuda.

L-investigazzjoni

Mill-investigazzjoni tagħna deher li l-pazjent kien intitolat għal Assistenza Medika bla ħlas għal perjodu indefinit, skont il-Parti III, tal-Skeda II tal-Att dwar is-Sigurtà Soċjali Kap. 318, l-hekk imsejha Karta Roża. Huwa kellu l-Karta Safra skont il-Parti II tal-iSkeda V għal mard kroniku.

Permezz tal-konsulent tad-dijabete tiegħu huwa applika lill-Ministeru ghas-Sahha u l-Anzjanità Attiva biex jinghata monitor tal-glucose fid-demm u t-test strips permezz tal-POYC iżda din it-talba lanqas biss ġiet acknowledged ahseb u ara kemm ġiet aċċettata.

Il-Ministeru ghas-Sahha u l-Anzjanità Attiva informa lil dan l-Uffiċċju li mill-2017 'l hawn, pazjenti bid-dijabete tat-Tip II li għażlu l-Iskeda V (Karta Safra) u iddeċidew li jirritornaw il-karta tal-Iskeda II (Karta Roża) tagħhom kienu intitolati wkoll

għal monitor tal-glucose fid-demm u t-test strips. Peress li dan il-pazjent għażel li jzomm l-Iskeda II (Karta Roża), ma kienx intitolat għal monitor tal-glucose fid-demm u t-test strips.

Konklużjoni

Il-monitors tal-glucose fid-demm huma utli biex jgħinu lill-pazjenti jzommu livelli normali ta' glucose fid-demm. Peress li d-dijabete tat-Tip II hija kklassifikata bħala kundizzjoni kronika, il-kura tagħha hija disponibbli mingħajr hłas permezz tal-POYC taht is-sistema tal-Iskeda V.

Dan l-Uffiċċju kkunsidra li peress li l-monitor tal-glucose fid-demm kien apparat utli li l-pazjent kellu bżonn, f'dan il-każ ma kienx ġust li l-Ministeru għas-Saħħa u l-Anzjanità Attiva jonqos milli jipprovdilu dan it-tagħmir. L-individwu li ressaq l-ilment kellu ż-żewġ karti iżda xorta kien qed jiġi miċhud mill-monitor tal-glucose fid-demm.

Rakkomandazzjoni

Il-Ministeru għas-Saħħa u l-Anzjanità Attiva ġie infurmat li din is-sitwazzjoni għandha terġa' tiġi evalwata mill-ġdid. Ġie rrakkomandat li d-dijabetiċi kollha tat-Tip II għandhom jingħataw monitors tal-glucose fid-demm u t-test strips tiegħu.

L-eżitu

Din ir-rakkomandazzjoni ġiet aċċettata mill-Ministeru għas-Saħħa u l-Anzjanità Attiva u ġiet ippubblikata ċirkulari fl-1 ta' Novembru 2024 li fiha ġie kkonfermat li l-pazjenti diabetiċi li għażlu li jzommu l-iSkeda II (Roża) tagħhom iżommu l-istess drittijiet li għandhom bħalissa iżda jibbenefikaw ukoll mill-miżuri li ġew introdotti fl-2017 għal dawk li għażlu li jaqilbu għall-iSkeda V (Karta Safra).

Fil-każ ta' l-individwu li ressaq l-ilment permezz tal-POYC, ġie provdut bil-monitor tal-glucose fid-demm u t-test strips tiegħu.